


# अतीत के चलचित्र

मामो मां



3/25

# अतीत के चलाचित्र

महादेवी वर्मा

ग्रन्थ-संख्या—८७

प्रकाशक तथा विक्रेता

भारती-भण्डार

लीडर प्रेस,

इलाहाबाद

प्रथम संस्करण

सं०, '९८,

मू० २)

मुद्रक—

कृष्णाराम मेहता

लीडर प्रेस, इलाहाबाद

## अपनी बात

समय समय पर जिन व्यक्तियों के सम्पर्क ने मेरे चिन्तन को दिशा और संवेदन को गति दी है उनके संस्मरणों का श्रेय जिसे मिलना चाहिए उसके सम्बन्ध में मैं कुछ विशेष नहीं बता सकती। कहानी एक युग पुरानी पर करुणा से भीगी है। मेरे एक परिवर्तित परिवार में, स्वामिनी ने अपने एक वृद्ध सेवक को किसी तुच्छ से अपराध पर, निर्वासन का दण्ड दे डाला और फिर उनका अहंकार, उस अकारण दण्ड के लिए असंख्य बार मांगी गई क्षमा का दान भी न दे सका।

ऐसी स्थिति में वह दरिद्र पर स्नेह में समृद्ध बूढ़ा, कभी गंदे के मुरभाये हुए दो फूल, कभी हथेली की गर्मी से पसीजे हुए चार बताशे और कभी मिट्टी का एक रंगहीन खिलौना लेकर अपने नन्हे प्रभुओं की प्रतीक्षा में पुल पर बैठा रहता था। नये नौकर के साथ घूमने जाते हुए बालकों को जब वह अपने तुच्छ उपहार देकर लौटता तब उसकी आँखें गीली हो जाती थीं।

सन् '३० में उसी मृत्यु को देखकर मुझे अपना बचपन और उसे अपनी ममता से घेरे हुए रामा इस तरह स्मरण आये कि अतीत की अधूरी कथा लिखने के लिए मन आकुल हो उठा। फिर धीरे धीरे रामा का परिवार बढ़ता गया और अतीत-चित्रों में वर्तमान के चित्र भी सम्मिलित होते गए। उद्देश्य केवल यही था कि जब समय अपनी तूलिका फेर कर इन अतीत चित्रों की चमक मिटा दे तब इन संस्मरणों के धुँधले आलोक में मैं उन्हें फिर पहचान सकूँ।

इनके प्रकाशन के सम्बन्ध में मैंने कभी कुछ सोचा ही नहीं। चिन्तन की प्रत्येक उलझन और भावना के हर एक स्पन्दन के साथ छापेखाने का सुरम्य चित्र मेरे सामने नहीं आता। इसके अतिरिक्त इन संस्मरणों के आधार प्रदर्शनी की वस्तु न होकर मेरी अक्षय

ममता के पात्र रहे हैं। उन्हें दूसरों से आदर मिल सकेगा इसकी परीक्षा से प्रतीक्षा रुचिकर जान पड़ी।

इन स्मृति-चित्रों में मेरा जीवन भी आ गया है। यह स्वाभाविक भी था। अँधेरे की वस्तुओं को हम अपने प्रकाश की धुँधली या उजली परिधि में लाकर ही देख पाते हैं ; उसके बाहर तो वे अनन्त अन्धकार के अंश हैं। मेरे जीवन की परिधि के भीतर खड़े होकर ये चरित्र जैसा परिचय दे पाते हैं वह बाहर रूपान्तरित हो जायगा। फिर जिस परिचय के लिए कहानीकार अपने कल्पित पात्रों को वास्तविकता से सजाकर निकट लाता है उसी परिचय के लिए मैं अपने पथ के साथियों को कल्पना का परिधान पहना कर दूरी की सृष्टि क्यों करती ! परन्तु मेरा निकटताजनित आत्मविज्ञापन उस राख से अधिक महत्व नहीं रखता जो आग को बहुत समय तक सजीव रखने के लिए ही अंगारों को घेरे रहती है। जो इसके पार नहीं देख सकता वह इन चित्रों के हृदय तक नहीं पहुँच सकता।

प्रस्तुत संग्रह में ग्यारह संस्मरण-कथायें जा सकी हैं। उनसे पाठकों का सस्ता मनोरञ्जन हो सके ऐसी कामना करके मैं इन चत-विचत जीवनों को खिलौनों की हाट में नहीं रखना चाहती। यदि इन अधूरी रेखाओं और धुँधले रंगों की समष्टि में किसी को अपनी छाया की एक रेखा भी मिल सके तो यह सफल है अन्यथा अपनी स्मृति को सुरक्षित सीमा से इसे बाहर लाकर मैंने अन्याय ही किया है।

जन्माष्टमी '४१ }  
प्रयाग }

महादेवी


ਉਸਦੇ ਆਸੂਆਂ 'ਚ ਸੋਧ ਕਰ ਕੇ ਕਰਕੇ ਦਿਖਾਏ।  
 ਉਸਦੀ ਵਿਆਹੀ ਕਠਾਪੁਰੀਆਂ ਵਿਚ ਸੀਰਜ ਦੀ ਅੰਦਰਲੀ ਕੋਈ ਹੈ।  
 ਉਸਦੀ ਕਸਰਾ ਕੁਝਾ ਕਸਰਾ ਕੀਤਾ ਉਸੇ ਅਨੁਭਵਾ ਕਰਕੇ ਕੀਤੀ ਹੈ।  
 ਜੇ, ਉਸਦੇ ਪੁਰਖਾਂ ਦੇ ਉਸਾਰਾ ਕੀਤੇ ਕੋਈ ਕੁਝਾ ਕੇ ਅਧੀਨੀਆਂ ਹੈ।  
 ਉਸੀਂ ਉਸਦੇ ਪੁਰਖਾਂ ਅਧੀਨੀਆਂ ਹੈ।  
 ਉਸੇ ਉਸਾਰਾ ਕਠਾਪੁਰੀਆਂ ਕੇ —

ਮੁਖੀ



# अतीत के चलचित्र





एक

३ जुलाई १९३०

1000

रामा हमारे यहाँ कब आया यह न मैं बता सकती हूँ और न मेरे भाई बहिन । बचपन में जिस प्रकार हम बाबूजी की विविधतामयी मेज़ से परिचित थे जिसके नीचे दोपहर के सन्नाटे में हमारे खिलौनों की सृष्टि बसती थी, अपने लोहे के स्प्रिंगदार विशाल पलंग को जानते थे जिस पर सोकर हम कच्छमत्स्यावतार जैसे लगते थे और माँ के शंख-घड़ियाल से घिरे ठाकुर जी को पहचानते थे जिनका भोग अपने मुँह में अन्तर्धान कर लेने के प्रयत्न में हम आधी आँखें मीच कर बगुले के मनोयोग से घंटी की टन-टन गिनते थे, उसी प्रकार नाटे, काले और गटे शरीरवाले रामा के बड़े नखों से लम्बी शिखा तक हमारा सनातन परिचय था ।

साँप के पेट जैसी सफ़ेद हथेली और पेड़ की टेढ़ी मेढ़ी गाँठदार टहनियों जैसी उँगलियोंवाले हाथ की रेखा-रेखा हमारी जानी बूझी थी, क्योंकि मुँह धोने से लेकर सोने के समय तक हमारा उनसे जो विग्रह चलता रहता था उसकी अस्थायी सन्धि केवल कहानी सुनते समय होती थी । दस भिन्न दिशाएँ खोजती हुई उँगलियों के बिखरे कुटुम्ब को

[ अतीत के

बड़े बूढ़े के समान सँभाले हुए काले स्थूल पैरों की आहट तक हम जान गए थे क्योंकि कोई नटखटपन करके हौले से भागने पर भी वे मानो पंख लगाकर हमारे छिपने के स्थान में जा पहुँचते थे ।

शैशव की स्मृतियों में एक विचित्रता है । जब हमारी भावप्रवणता गभीर और प्रशान्त होती है तब अतीत की रेखायें कुहरे में से स्पष्ट होती हुई वस्तुओं के समान अनायास ही स्पष्ट से स्पष्टतर होने लगती हैं पर जिस समय हम तर्क से उनकी उपयोगिता सिद्ध करके स्मरण करने बैठते हैं उस समय पत्थर फेंकने से हट कर मिल जाने वाली, पानी की काई के समान विस्मृति उन्हें फिर फिर ढक लेती है ।

रामा के संकीर्ण माथे पर खूब घनी भौंहें और छोटी छोटी स्नेहतरल आँखें कभी कभी स्मृतिपट पर स्पष्ट अंकित हो जाती हैं और कभी धुँधली होते होते एकदम खो जाती हैं । किसी थके मुँहलाये शिल्पी की अन्तिम भूल जैसी अनगढ़ मोटी नाक, साँस के प्रवाह से फैले हुए से नथुने, मुक्त हँसी से भर कर फूले हुए से ओठ तथा काले पत्थर की प्याली में दही की याद दिलानेवाली सघन और सफेद दन्तपंक्ति के सम्बन्ध में भी यही सत्य है ।

चल-चित्र ]

रामा के बालों को तो आध इंच से अधिक बढ़ने का अधिकार ही नहीं था इसीसे उसकी लम्बी शिखा को साम्य की दीक्षा देने के लिये हम कैंची लिए घूमते रहते थे । पर वह शिखा तो म्याऊँ का ठौर थी क्योंकि न तो उसका स्वामी हमारे जागते हुए सोता था और न उसके जागते हुए हम ऐसे सदनुष्ठान का साहस कर सकते थे ।

कदाचित् आज कहना होगा कि रामा कुरूप था, परन्तु तब उससे भव्य साथी की कल्पना भी हमें असह्य थी ।

वास्तव में जीवन, सौन्दर्य की आत्मा है पर वह साम-  
ञ्जस्य की रेखाओं में जितनी मूर्तिमत्ता पाता है उतनी विषमता में नहीं । जैसे जैसे हम बाह्य रूपों की विविधता में उलझते जाते हैं वैसे वैसे उनके मूलगत जीवन को भूलते जाते हैं । बालक स्थूल विविधता से विशेष परिचित नहीं होता इसीसे वह केवल जीवन को पहचानता है । जहाँ उसे जीवन से स्नेह सद्भाव की किरणें फूटती जान पड़ती हैं वहाँ वह व्यक्त विषम रेखाओं की उपेक्षा कर डालता है और जहाँ द्वेष घृणा आदि के धूम से जीवन ढका रहता है वहाँ वह बाह्य सामञ्जस्य को भी ग्रहण नहीं करता ।

इसी से रामा हमें बहुत अच्छा लगता था । जान पड़ता है उसे भी अपनी कुरूपता का पता नहीं था तभी तो वह

[ अतीत के

केवल एक मिर्जई और घुटनों तक ऊँची धोती पहनकर अपनी कुडौलता के अधिकांश की प्रदर्शनी करता रहता था। उसके पास सजने के उपयुक्त सामग्री का अभाव नहीं था क्योंकि कोठरी में अस्तर लगा लम्बा कुरता, बँधा हुआ साफा, बुन्देलखंडी जूते और गँठीली लाठी किसी शुभ मूहूर्त की प्रतीक्षा करते जान पड़ते थे। उनकी अखण्ड प्रतीक्षा और रामा की अटूट उपेक्षा से द्रवित होकर ही कदाचित् हमारी कार्यकारिणी समिति में यह प्रस्ताव नित्य सर्वमत से पास होता रहता था कि कुरते की बाँहों में लाठी को अटका कर खिलौनों का परदा बनाया जावे, डलिया जैसे साफ़े को खूटी से उतार कर उसे गुड़ियों का हिंडोला बनने का सम्मान दिया जावे और बुन्देलखंडी जूतों को हौज़ में डालकर गुड़ों के जल-विहार का स्थायी प्रबन्ध किया जावे। पर रामा अपने अँधेरे दुर्ग के, चरमर में डाटते हुए द्वार को इतनी ऊँची अर्गला से बन्द रखता था कि हम स्टूल पर खड़े होकर भी छापान मार सकते थे।

रामा के आगमन की जो कथा हम बड़े होकर सुन सके वह भी उसी के समान विचित्र है। एक दिन जब दोपहर को माँ बड़ी पापड़ आदि के अक्षयकोष को धूप दिखा रही थीं तब न जाने कब दुर्बल और क्लान्त रामा आँगन के द्वार

चल-चित्र ]

की देहली पर बैठकर किवाड़ से सिर टिकाकर निश्चेष्ट हो रहा। उसे भिखारी समझ जब उन्होंने निकट जाकर प्रश्न किया तब वह 'ए मताई ए रामा तो भूखन के मारे जो चलो' कहता हुआ उनके पैरों पर लोट गया। दूध मिठाई आदि का रसायन देकर माँ जब रामा को पुनर्जीवन दे चुकीं तब समस्या और भी जटिल हो गई, क्योंकि भूख तो ऐसा रोग नहीं जिसमें उपचार का क्रम टूट सके।

वह बुन्देलखण्ड का ग्रामीण बालक विमाता के अत्याचार से भाग कर माँगता खाता इन्दौर तक जा पहुँचा था जहाँ न कोई अपना था और न रहने का ठिकाना। ऐसी स्थिति में रामा यदि माँ की ममता का सहज ही अधिकारी बन बैठा तो आश्चर्य क्या !

उस दिन सन्ध्या समय जब बाबू जी लौटे तब लकड़ी रखने की कोठरी के एक कोने में रामा के बड़े-बड़े जूते विश्राम कर रहे थे और दूसरे में लम्बी लाठी समाधिस्थ थी। और हाथ मुँह धोकर नये सेवाव्रत में दीक्षित रामा हक्का-बक्का सा अपने कर्तव्य का अर्थ और सीमा समझने में लगा हुआ था।

बाबू जी तो उसके अपरूप रूप को देखकर विस्मय-विमुग्ध हो गए। हँसते हँसते पूछा—यह किस लोक का जीव



[ अतीत के

ले आये हैं धर्मराज जी ? माँ के कारण हमारा घर अच्छा खासा जू बना रहता था । बाबू जी जब लौटते तब प्रायः कभी कोई लँगड़ा भिखारी बाहर के दालान में भोजन करता रहता, कभी कोई सूरदास पिछवाड़े के द्वार पर खँजड़ी बजाकर भजन सुनाता होता, कभी पड़ोस का कोई दरिद्र बालक नया कुरता पहन कर आँगन में चौकड़ी भरता दिखाई देता और कभी कोई वृद्धा ब्राह्मणी भंडारघर की देहली पर सीधा गठियाते मिलती ।

बाबू जी ने माँ के किसी कार्य के प्रति कभी कोई विरक्ति नहीं प्रकट की पर उन्हें चिढ़ाने में वे सुख का अनुभव करते थे ।

रामा को भी उन्होंने क्षण भर का अतिथि समझा, पर माँ शीघ्रता में कोई उत्तर न खोज पाने के कारण बहुत उद्विग्न होकर कह उठीं 'मैंने खास अपने लिए इसे नौकर रख लिया है ।'

जो व्यक्ति कई नौकरों के रहते हुए भी क्षण भर विश्राम नहीं करता वह केवल अपने लिए नौकर रखे यही कम आश्चर्य की बात नहीं, उस पर ऐसा विचित्र नौकर । बाबू जी का हँसते हँसते बुरा हाल हो गया—विनोद से कहा—'ठीक

## चल-चित्र ]

ही है, नास्तिक जिनसे डर जावें ऐसे, खास साँचे में ढले सेवक ही तो धर्मराज जी की सेवा में रह सकते हैं ।'

उन्हें अज्ञातकुलशील रामा पर विश्वास नहीं हुआ, पर माँ से तर्क करना व्यर्थ होता, क्योंकि वे किसी की पात्रता अपात्रता का मापदण्ड अपनी सहज समवेदना ही को मानती थीं । रामा की कुरूपता का आवरण भेद कर उनकी सहानुभूति ने जिस सरल हृदय को परख लिया उसमें अक्षय सौन्दर्य न होगा ऐसा सन्देह उनके लिए असम्भव था ।

इस प्रकार रामा हमारे यहां रह गया पर उसका कर्तव्य निश्चित करने की समस्या नहीं सुलभी ।

सब कामों के लिए पुराने नौकर थे और अपने पूजा और रसोईघर का कार्य माँ किसी को सौंप ही नहीं सकती थीं । आरती, पूजा आदि के सम्बन्ध में उनका नियम जैसा निश्चित और अपवादहीन था भोजन बनाने के सम्बन्ध में उससे कम नहीं ।

एक ओर यदि उन्हें विश्वास था कि उपासना उनकी आत्मा के लिए अनिवार्य है तो दूसरी ओर दृढ़ धारणा थी कि उनका स्वयं भोजन बनाना हम सबके शरीर के लिए एकान्त आवश्यक है ।

हम सब एक दूसरे से दो-दो वर्ष छोटे बड़े थे, अतः हमारे अबोध और समझदार होने के समय में विशेष अन्तर नहीं रहा। निरन्तर यज्ञ-ध्वंस में लगे दानवों के समान हम माँ के सभी महान अनुष्ठानों में बाधा डालने की ताक में मँडराते रहते थे, इसीसे वे रामा को, हम विद्रोहियों को वश में रखने का गुरु कर्तव्य सौंपकर कुछ निश्चिन्त हो सकीं।

रामा सवेरे ही पूजा-घर साफ़ कर वहाँ के बर्तनों को नीबू से चमका देता—तब वह हमें उठाने आता। उस बड़े पलंग पर सवेरे तक हमारे सिर-पैर की दिशा और स्थितियों में न जाने कितने उलटफेर हो चुकते थे। किसीकी गर्दन को किसीका पांव नापता रहता था, किसी के हाथ पर किसीका सर्वाङ्ग तुलता होता था और किसी की साँस रोकने के लिए किसी की पीठ दीवार बनी मिलती थी। सब परिस्थितियों का ठीक-ठीक ज्ञान प्राप्त करने के लिए रामा का कठोर हाथ कोमलता के छद्मवेश में, रजाई या चादर पर एक छोर से दूसरे छोर तक घूम आता था और तब वह किसी को गोद के रथ, किसी को कन्धे के घोड़े पर तथा किसी को पैदल ही, मुखप्रक्षालन जैसे समारोह के लिए ले जाता।

हमारा मुँह-हाथ धुलाना कोई सहज अनुष्ठान नहीं था।

चल-चित्र ]

क्योंकि रामा को 'दूध बतासा राजा खाय' का महामन्त्र तो लगातार जपना ही पड़ता था, साथ ही हम एक दूसरे का राजा बनना भी स्वीकार नहीं करना चाहते थे। रामा जब मुझे राजा कहता तब नन्हे बाबू चिड़िया की चोंच जैसा मुँह खोलकर बोल उठता 'लामा इन्हें कौं लाजा कहते हो' ? र कहने में भी असमर्थ उस छोटे पुरुष का दम्भ कदाचित् मुझे बहुत अस्थिर कर देता था। रामा के एक हाथ की चक्रव्यूह जैसी उँगलियों में मेरा सिर अटका रहता था और उसके दूसरे हाथ की तीन गहरी रेखाओंवाली हथेली सुदर्शनचक्र के समान मेरे मुख पर मलिनता की खोज में घूमती रहती थी। इतना कष्ट सह कर भी दूसरों को राजत्व का अधिकारी मानना अपनी असमर्थता का ढिंढोरा पीटना था, इसीसे मैं साम दाम दण्ड भेद के द्वारा रामा को बाध्य कर देती कि वह केवल मुझी को राजा कहे। रामा ऐसे महारथियों को सन्तुष्ट करने का अमोघ मन्त्र जानता था। वह मेरे कान में हौले से कहता 'तुमई बड़े राजा हौं जू, नन्हे नइयाँ' और कदाचित् यही नन्हे के कान में भी दोहराया जाता क्योंकि वह उत्फुल्ल होकर मंजन की डिविया में नन्हीं उँगली डालकर दांतों के स्थान में ओठ माँजने लगता। ऐसे काम के लिए रामा का घोर निषेध था,

इसीसे मैं उसे ऐसे गर्व से देखती मानो वह सेनापति की  
आज्ञा का उल्लंघन करने वाला मूर्ख सैनिक हो ।

तब हम तीनों मूर्तियाँ एक पंक्ति में प्रतिष्ठित कर दी  
जातीं और रामा छोटे बड़े चम्मच, दूध का प्याला, फलों  
की तश्तरी आदि लेकर ऐसे विचित्र और अपनी अपनी  
श्रेष्ठता प्रमाणित करने के लिए व्याकुल देवताओं की अर्चना  
के लिए सामने आ बैठता । पर वह था बड़ा घाघ पुजारी ।  
न जाने किस साधना के बल से देवताओं को आँख मूँद  
कर कौवे द्वारा पुजापा पाने को उत्सुक कर देता । जैसे  
ही हम आँख मूँदते वैसे ही किसी के मुँह में अँगूर, किसी  
के दांतों में विस्कुट और किसी के ओठों में दूधका चम्मच  
जा पहुँचता । न देखने का तो अभिनय ही था क्योंकि हम  
सभी अधखुली आँखों से रामा की काली मोटी उँगलियों  
की कलावाजी देखते ही रहते थे । और सच तो यह है कि  
मुझे कौवे की काली कटोर और अपरिचित चोंच से भय  
लगता था । यदि कुछ खुली आँखों से मैं काल्पनिक कौवे  
और उसकी चोंच में रामा के हाथ और उँगलियों को न  
पहचान लेती तो मेरा भोग का लालच छोड़ कर उठ  
भागना अवश्यम्भावी था ।

जलपान का विधान समाप्त होते ही रामा की तपस्या

चल-चित्र ]

की इति नहीं हो जाती थी। नहाते समय आँख को साबुन के फेन से तरंगित और कान को सूख द्वीप बनने से बचाना, कपड़े पहनते समय उनके उलटे सीधे रूपों में अतर्क वर्ण-व्यवस्था बनाये रहना, खाते समय भोजन की मात्रा और भोक्ता की सीमा में अन्याय न होने देना, खेलते समय यथावश्यकता हमारे हाथी, घोड़ा, उड़न-खटोला आदि के अभाव को दूर करना और सोते समय हम पर पंख जैसे हाथों को फैला कर कथा सुनाते-सुनाते हमें स्वप्न-लोक के द्वार तक पहुँचा आना रामा का ही कर्तव्य था।

हम पर रामा की ममता जितनी अथाह थी, उस पर हमारा अत्याचार भी उतना ही सीमाहीन था। एक दिन दशहरे का मेला देखने का हठ करने पर रामा बहुत अनुनय विनय के उपरान्त माँ से, हमें कुछ देर के लिए ले जाने की अनुमति पा सका। खिलौने खरीदने के लिए जब उसने एक को कन्धे पर बैठाया और दूसरे को गोद लिया तब मुझे उँगली पकड़ाते हुए बार-बार कहा 'उँगरियां जिन छोड़ियो राजा भइया'। सिर हिला कर स्वीकृति देते-देते ही मैंने उँगली छोड़ कर मेला देखने का निश्चय कर लिया। भटकते-भटकते और दबने से बचते बचते जब

मुझे भूख लगी तब रामा का स्मरण आना स्वाभाविक था। एक मिठाई की दूकान पर खड़े होकर मैंने यथासम्भव उद्विग्नता छिपाते हुए प्रश्न किया 'क्या तुमने रामा को देखा है? वह खो गया है।' बूढ़े हलवाई ने धुँधली आँखों में वात्सल्य भरकर पूछा 'कैसा है तुम्हारा रामा?' मैंने ओठ दबाकर सन्तोष के साथ कहा 'बहुत अच्छा है'। इस हुलिया से रामा को पहचान लेना कितना असम्भव था यह जानकर ही कदाचित् वृद्ध कुछ देर वहीं विश्राम कर लेने के लिए आग्रह करने लगा। मैं हार तो मानना नहीं चाहती थी, परन्तु पाँच थक चुके थे और मिठाइयों से सजे थालों में कुछ कम निमन्त्रण नहीं था, इसीसे दूकान के एक कोने में बिछे टाट पर सम्मान्य अतिथि की मुद्रा में बैठकर मैं बूढ़े से मिले मिठाई रूपी अर्घ्य को स्वीकार करते हुए उसे अपनी महान यात्रा की कथा सुनाने लगी।

वहाँ मुझे ढूँढते ढूँढते रामा के प्राण कण्ठगत हो रहे थे। सन्ध्या समय जब सबसे पूछते पूछते बड़ी कठिनाई से रामा उस दूकान के सामने पहुँचा तब मैंने विजयगर्व से फूलकर कहा 'तुम इतने बड़े होकर भी खो जाते हो रामा!' रामा के कुम्हलाये मुख पर ओस के बिन्दु जैसे आनन्द के आँसू ढलक पड़े। वह मुझे घुमा घुमाकर सब ओर से इस

## चल-चित्र ]

प्रकार देखने लगा मानो मेरा कोई अंग मेले में छूट गया हो । घर लौटने पर पता चला कि बड़ों के कोश में छोटों की ऐसी वीरता का नाम अपराध है, पर मेरे अपराध को अपने ऊपर लेकर डाँट फटकार भी रामा ने सही और हम सबको सुलाते समय उसकी वात्सल्यमयी थपकियों का विशेष लक्ष्य भी मैं ही रही ।

एक बार अपनी और परायी वस्तु का सूक्ष्म और गूढ़ अन्तर स्पष्ट करने के लिए रामा चतुर राभ्यकारबना । बस फिर क्या था ! कहां से कौन सी परायी चीज़ लाकर रामा की छोटी आँखों को निराश विस्मय से लवालव भर दें इसी चिन्ता में हमारे मस्तिष्क एकवारगी क्रियाशील हो उठे ।

हमारे घर से एक ठाकुर साहब का घर कुछ इस तरह भिला हुआ था कि एक छत से दूसरी छत तक पहुँचा जा सकता था—हां राह एक बालिशत चौड़ी मुँडेर मात्र थी जहां से पैर फिसलने पर पाताल नाप लेना सहज हो जाता ।

उस घर के आँगन में लगे फूल परायी वस्तु की परिभाषा में आ सकते हैं यह निश्चित कर लेने के उपरान्त हम लोग एक दोपहर को, केवल रामा को खिझाने के लिए उस आकाशमार्ग से फूल चुराने चले । किसी का भी पैर फिसल जाता तो कथा और ही होती पर भाग्य से हम



[ अतीत के

दूसरी छत तक सकुशल पहुँच गए। नीचे के ज़ीने की अन्तिम सीढ़ी पर एक कुत्ती नन्हें नन्हें बच्चे लिए बैठी थी जिन्हें देखते ही हमें वस्तु के सम्बन्ध में अपना निश्चय बदलना पड़ा। पर ज्योंही हमने एक पिछ्छा उठाया त्योंही वह निरीह सी माता अपने इच्छाभरे अधिकार की घोषणा से धरती आकाश एक करने लगी। बैठक से जब कुछ अस्त-व्यस्त भाव वाले गृहस्वामी निकल आये और शयनागार से जब आलस्यभरी गृह स्वामिनी दौड़ पड़ीं तब हम बड़े असमञ्जस में पड़ गए। ऐसी स्थिति में क्या किया जाता है यह तो रामा के व्याख्यान में था ही नहीं, अतः हमने अपनी बुद्धि का सहारा लेकर सारा मन्तव्य प्रकट कर दिया, कहा 'हम छत की राह से फूल चुराने आये हैं'। गृहस्वामी हँस पड़े—पूछा 'लेते क्यों नहीं' ? उत्तर और भी गम्भीर मिला 'अब कुत्ती का पिछ्छा चुरायेंगे'। पिछ्छे को दबाये हुए जब तक हम उचित मार्ग से लौटे तब तक रामा ने हमारी डकैती का पता लगा लिया था। अपने उपदेश रूपी अमृतवृक्ष में यह विषफल लगते देख वह एकदम अस्थिर हो उठा होगा क्योंकि उसने आकाशी डाकुओं के सरदार को दोनों कानों से पकड़कर अधर में उठाते हुए पूछा 'कहो जू, कहो जू, किते गए रहे' ? पिन पिन करके रोना मुझे बहुत अपमान-

चल-चित्र ]

जनक लगता था, इसीसे दांतों से ओठ दबाकर मैंने यह अभूतपूर्व दण्ड सहा और फिर बहुत संयत क्रोध के साथ माँ से कहा, 'रामा ने मेरे कान खींचकर टेढ़े भी कर दिये हैं और बड़े भी—अब डाक्टर को बुलाकर इन्हें ठीक करवा दो और रामा को अँधेरी कोठरी में बन्द कर दो' । वे तो हमारे अपराध से अपरिचित थीं और रामा प्राण रहते बता नहीं सकता था, इसलिए उसे बच्चों से दुर्व्यवहार न करने के सम्बन्ध में एक मनोवैज्ञानिक उपदेश सुनना पड़ा । वह अपने व्यवहार के लिए सचमुच बहुत लज्जित था, पर जितना ही वह मनानेका प्रयत्न करता था उतना ही उसके राजा भइया को कान का दर्द याद आता था । फिर भी सन्ध्या समय रामा को खिन्न मुद्रासे बाहर बैठा देखकर मैंने 'गीत सुनाओ' कहकर सन्धि का प्रस्ताव कर ही दिया । रामाको एक भजन भर आता था 'ऐसो सिय रघुबीर भरोसो' और उसे वह जिस प्रकार गाता था उससे पेड़ पर के चिड़िया कौवे तक उड़ सकते थे । परन्तु हम लोग उस अपूर्व गायक के अद्भुत श्रोता थे—रामा केवल हमारे लिए गाता और हम केवल उसके लिए सुनते थे ।

मेरा बचपन समकालीन बालिकाओं से कुछ भिन्न रहा, इसी से रामा का उसमें विशेष महत्व है ।

[ अतीत के

उस समय परिवार में कन्याओं की अभ्यर्थना नहीं होती थी। आँगन में गानेवालियाँ, द्वार पर नौवतवाले और परिवार के बूढ़े से लेकर बालक तक सब पुत्र की प्रतीक्षा में बैठे रहते थे। जैसे ही दवे स्वर से लक्ष्मी के आगमन का समाचार दिया गया वैसे ही घर के एक कोने से दूसरे तक एक दरिद्र निराशा व्याप्त हो गई। बड़ी बूढ़ियाँ संकेत से मूक गानेवालियों को जाने के लिये कह देतीं और बड़े बूढ़े इशारे से नीरव बाजेवालों को विदा देते—यदि ऐसे अतिथि का भार उठाना परिवार की शक्ति से बाहर होता तो उसे बैरंग लौटा देने के उपाय भी सहज थे।

हमारे कुल में कब ऐसा हुआ यह तो पता नहीं पर जब दीर्घकाल तक कोई देवी नहीं पधारी तब चिन्ता होने लगी, क्योंकि जैसे अश्व के बिना अश्वमेध नहीं हो सकता वैसे ही कन्या के बिना कन्यादान का महायज्ञ सम्भव नहीं।

बहुत प्रतीक्षा के उपरान्त जब मेरा जन्म हुआ तब बाबा ने इसे अपनी कुलदेवी दुर्गा का विशेष अनुग्रह समझा और आदर प्रदर्शित करने के लिए अपना फारसी-ज्ञान भूल कर एक ऐसा पौराणिक नाम ढूँढ़ लाये जिसकी विशालता के सामने कोई मुझे छोटा मोटा घर का नाम देने का भी साहस न कर सका। कहना व्यर्थ है कि नाम

चल-चित्र ]

के उपयुक्त बनाने के लिए सब बचपन से ही मेरे मस्तिष्क में इतनी विद्या-बुद्धि भरने लगे कि मेरा अबोध मन विद्रोही हो उठा। निरक्षर रामा की स्नेह-छाया के बिना मैं जीवन की सरलता से परिचित हो सकती थी या नहीं इसमें सन्देह है। मेरी पट्टी पुज चुकी थी और मैं, आ पर उँगली रख कर आदमी के स्थान में, आम, आलमारी, आज आदि के द्वारा मन की बात कह लेती थी। ऐसी दशा में मैं अपने भाई बहिनों के निकट शुक्राचार्य से कम महत्व नहीं रखती थी। मुझे उनके सभी कार्यों का समर्थन या विरोध पुस्तक में ढूँढ़ लेने की क्षमता प्राप्त थी और मेरी इस क्षमता के कारण उन्हें निरन्तर सतर्क रहना पड़ता था। नन्हें बाबू उछला नहीं कि मैंने किताब खोल कर पढ़ा 'बन्दर नाच दिखाने आया,' मुन्नी रूठी नहीं कि मैंने सुनाया 'रूठी लड़की कौन मनावे, गरज पड़े तब दौड़ी आवे'। वे बेचारे मेरे शास्त्र-ज्ञान से बहुत चिन्तित रहते थे, क्योंकि मेरे किसी कार्य के लिए दृष्टान्त ढूँढ़ लेने का साधन उनके पास नहीं था। पर अक्षरज्ञानी शुक्राचार्य निरक्षर रामा से पराजित हो जाते थे। उसके पास कथा कहानी कहावत आदि का जैसा वृहत कोष था वैसा सौ पुस्तकों में भी न समाता। इसी से जब मेरा शास्त्र-ज्ञान

[ अतीत के

महाभारत का कारण बनता तब वह न्यायाधीश होकर और अपना निर्णय सब के कान में सुना कर तुरन्त सन्धि करा देता ।

मेरे पंडितजी से रामा का कोई विरोध न था, पर जब खिलौनों के बीच ही मैं मौलवी साहब, संगीतशिक्षक और डाइङ्गमास्टर का आविर्भाव हुआ तब रामा का हृदय क्षोभ से भर गया । कदाचित् वह जानता था कि इतनी योग्यता का भार मुझसे न संभल सकेगा ।

मौलवी साहब से तो मैं इतना डरने लगी थी कि एक दिन पढ़ने से बचने के लिए बड़े से भावे में छिप कर बैठना पड़ा । अभाग्य से भावा वही था जिसमें बाबा के भेजे आमों में से दो चार शेष भी थे । उन्हें निकाल कर कुछ और भरने के लिए रामा जब पूरे भावे को, उसके भारीपन पर विस्मित होता हुआ, माँ के सामने उठा लाया तब समस्या बहुत जटिल हो गई । जैसे ही उसने ढक्कन हटाया कि मुझे पलायमान होने के अतिरिक्त कुछ न सूझा । अन्त में रामा और माँ के प्रयत्न ने मुझे उर्दू पढ़ने से छुट्टी दिला दी

डाइङ्ग-मास्टर से मुझे कोई शिकायत नहीं रही, क्योंकि वे खेलने से रोकते ही नहीं थे । सब कागजों पर दो लकीरें

चल-चित्र ]

सीधी खड़ी करके और उन पर एक गोला रखकर मैं रामा का चित्र बना देती थी—जब किसी और का बनाना होता तब इसी ढाँचे में कुछ पच्चीकारी कर दी जाती थी ।

नारायण महाराज से न मैं प्रसन्न रहती थी न रामा । जब उन्होंने पहले दिन संगीत सीखने के सम्बन्ध में मुझसे प्रश्न किया तब मैंने बहुत विश्वास के साथ वता दिया कि मैं रामा से सीखती हूँ—जब उन्होंने सुनाने का अनुरोध किया तब मैंने रामा का वही भजन ऐसी विचित्र भावभंगी से सुना दिया कि वे अवाक हो रहे । उस पर भी जब उन्होंने मेरे सेवकगुरु रामा को अपने से बड़ा और योग्य गायक नहीं माना तब मेरा अप्रसन्न हो जाना स्वाभाविक था ।

रामा के बिना भी संसार का काम चल सकता है यह हम नहीं मान सकते थे । माँ जब १०—१५ दिन के लिए नानी को देखने जातीं तब रामा को घर और बाबू जी की देख-भाल के लिए रहना पड़ता था । बिना रामा के हम जाने के लिए किसी प्रकार भी प्रस्तुत नहीं होते, अतः वे हमें भी छोड़ जातीं ।

बीमारी के सम्बन्ध में रामा से अधिक सेवापरायण और सावधान व्यक्ति मिलना कठिन था । एक बार जब छोटे भाई के चेचक निकली तब वह शेष को लेकर ऊपर के खण्ड में

इस तरह रहा कि हमें भाई का स्मरण ही नहीं आया । रामा की सावधानी के कारण ही मुझे कभी चैचक नहीं निकली ।

एक बार और उसी के कारण मैं एक भयानक रोग से बच सकी हूँ । इन्दौर में प्लेग फैला हुआ था और हम शहर से बाहर रहते थे । माँ और कुछ महीनों की अवस्था वाला छोटा भाई इतना बीमार था कि बाबू जी हम तीनों की खोज खबर लेने का अवकाश कम पाते थे । ऐसे अवसरों पर रामा अपने स्नेह से हमें इस प्रकार घेर लेता था कि और किसी अभाव की अनुभूति ही असम्भव हो जाती थी ।

जब हम सघन आम की डाल में पड़े भूले पर बैठ कर रामा की विचित्र कथाओं को बड़ी तन्मयता से सुनते थे तभी एक दिन हल्के से ज्वर के साथ मेरे कान के पास गिल्टी निकल आई । रामा ने एक बुढ़िया की कहानी सुनाई थी जिसके फूले पैर में से भगवान ने एक वीर मेंढक उत्पन्न कर दिया था । मैंने रामा को यह समाचार देते हुए कहा 'मालूम होता है मेरे कान से कहानीवाला मेंढक निकलेगा' । वह बेचारा तो सन्न हो गया । फिर ईंट के गर्म टुकड़े को गीले कपड़े में लपेट कर उसने उसे कितना सँका यह बताना

चल-चित्र ]

कठिन है। सेंकते सेंकते वह न जाने क्या बड़बड़ाता रहता था जिसमें कभी देवी, कभी हनुमान और कभी भगवान का नाम सुनाई दे जाता था। दो दिन और दो रात वह मेरे बिछौने के पास से हटा ही नहीं—तीसरे दिन मेरी गिल्टी बैठ गई पर रामा को तेज़ बुखार चढ़ आया। उसके गिल्टी निकली, चीरी गई और वह बहुत बीमार रहा, पर उसे सन्तोष था कि मैं सब कष्टों से बच गई। जब दुर्बल रामा के बिछौने के पास माँ हमें ले जा सकीं तब हमें देख कर उसके सूखे ओठ मानो हँसी से भर आये, घँसी आँखें उत्साह में तैरने लगीं और शिथिल शरीर में एक स्फूर्ति तरंगित हो उठी। माँ ने कहा 'तुमने इसे बचा लिया था रामा ! जो हम तुम्हें न बचा पाते तो जीवन भर पछतावा रह जाता'। उत्तर में रामा बड़े हुए नाखून वाले हाथ से माँ के पैर छू कर अपनी आँखें पोंछने लगा। रामा जब अच्छा हो गया तब माँ प्रायः कहने लगीं 'रामा अब तुम घर बसा लो जिससे अपने बालबच्चों का सुख देख सको'। 'बाई की बातें ! मोय नासमिटे अपनन खों का कनने हैं, मोरे राजा हरें बने रहें—जेई अपने रामा की नैय्या पार लगा देहें' ही रामा का उत्तर रहता था। वह अपने भावी बच्चों को लक्ष्य कर इतनी बातें सुनाता था कि हम उसके बच्चों



[ अतीत के

की हवाई स्थिति से ही परिचित नहीं हो गए थे, उन्हें अपने प्रतिद्वन्दी के रूप में भी पहचान गए थे। हमें विश्वास था कि यदि उसके बच्चे हमारे जैसे होते तो वह उन्हें कभी नासमिटा मुँहभौंसा आदि कहकर स्मरण न करता।

फिर एक दिन जब अपनी कोठरी से लाठी जूता आदि निकाल कर और गुलाबी साफ़ा बाँध कर रामा अँगन में आ खड़ा हुआ तब हम सब बहुत समीत हो गए क्योंकि ऐसी सजधज में तो हमने उसे कभी देखा ही नहीं था। लाठी पर सन्देह भरी दृष्टि डाल कर मैंने पूछ ही तो लिया 'क्या तुम उन बाल-बच्चों को पीटने जा रहे हो रामा' ? रामा ने लाठी घुमा कर हँसते-हँसते उत्तर दिया 'हां राजा भइया ऐसी देंहो नासमिटन के' पर रामा चला गया और न जाने कितने दिनों तक हमें कल्लू की माँ के कठोर हाथों से बचने के लिए नित्य नवीन उपाय सोचने पड़े।

हमारे लिए अनन्त और दूसरों के लिए कुछ समय के उपरान्त एक दिन सबेरे ही केसरिया साफ़ा और गुलाबी धोती में सजा हुआ रामा दरवाज़े पर आ खड़ा हुआ और राजा भइया, राजा भइया पुकारने लगा—हम सब गिरते-पड़ते दौड़ पड़े पर बरामदे ही में सहम कर अटक रहे। रामा तो अकेला नहीं था। उसके पीछे एक लाल धोती का

चल-चित्र ]

कछोटा लगाये और हाथ में चूड़े और पांव में पैजना पहने जो घूँघटवाली स्त्री खड़ी थी उसने हमें एक साथ ही उत्सुक और सशंकित कर दिया ।

मुन्नी जब रामा के कुरते को पकड़ कर भूलने लगी तब नाक की नोक को छू लेने वाले घूँघट में से दो तीक्ष्ण आँखें उसके कार्य का मूक विरोध करने लगीं, नन्हें जब रामा के कन्धे पर आसीन होने के लिए ज़िद करने लगा तब घूँघट में छिपे सिर में एक निषेध-सूचक कम्पन जान पड़ा और जब मैंने झुक कर उस नवीन मुख को देखना चाहा तब वह मूर्ति घूम कर खड़ी हो गई । भला ऐसे आगन्तुक से हम कैसे प्रसन्न हो सकते थे ! जैसे जैसे समय बीतता गया वैसे-वैसे रामा की अँधेरी कोठरी में महाभारत के अंकुर जमते गए और हमारे खेल के संसार में सूखा पड़ने की सम्भावना बढ़ती गई । हमारे खिलौनों के नगर बसाने के लिए रामा विश्वकर्मा भी था और मयदानव भी, पर अब वह अपने गुरु कर्तव्य के लिए अवकाश ही नहीं पाता था । वह आया नहीं कि घूँघटवाली मूर्ति पीछे-पीछे आ पहुँची और उसके मूक असहयोग से हमारा और रामा का ही नहीं गुड्डे-गुड्डियों का भी दम घुटने लगता था । इसीस एक दिन हमारी युद्ध-समिति बैठी । राजा को ऊँचे

स्थान में बैठना चाहिए अतः मैं मेज पर चढ़ कर धरती तक न पहुँचने वाले पैर हिलाती हुई, विराजी, मन्त्री महोदय कुर्सी पर आसीन हुए और सेनापति जी स्टूल पर जमे। तब राजा ने चिन्ता की मुद्रा से कहा “रामा इसे क्यों लाया है ?” मन्त्री जी ने गम्भीर भाव में सिर हिलाते हुए दोहराया “रामा इसे क्यों लाया है ?” और सेनापति महोदय र न कह सकने की असमर्थता छिपाने के लिए आँखें तरेरते हुए बोले—छूच है इच्छे काँ लाया है ?

फिर उस विचित्र समिति में सर्वमत से निश्चित हुआ कि जो जीव हमारे एकछत्र अधिकार की अवज्ञा करने आया है उसे न्याय की मर्यादा के रक्षार्थ दण्ड मिलना ही चाहिए। यह कार्य नियमानुसार सेनापति जी को सौंपा गया।

रामा की वहू जब रोटी बनाती तब नन्हें चाबू चुपके से उसके चौंके के भीतर विस्कुट रख आता, जब वह नहार्ती तब लकड़ी से उसकी सूखी धोती नीचे गिरा देता। इस प्रकार न जाने कितने दण्ड उसे मिलने लगे पर उसकी ओर से न क्षमा-याचना हुई और न सन्धि का प्रस्ताव आया। केवल वह अपने विरोध में और अधिक दृढ़ हो गई और हमारे अपकारों का प्रतिशोध वंचारे रामा से लेने

चल-चित्र ]

लगी । उसके साँवले मुख पर कठोरता का अभेद्य अबगु-  
राठन पड़ा ही रहता था और उसकी काली पुतलियों पर  
से क्रोध की छाया उतरती ही न थी, इसीसे हमारे ही  
समान अबोध रामा पहले हतबुद्धि हो गया, फिर खिन्न रहने  
लगा और अन्त में विद्रोह कर उठा । कदाचित् उसकी  
समझ में ही नहीं आता था कि वह अपना सारा समय  
और स्नेह उस स्त्री के चरणों पर कैसे रख दे और रख दे  
तो स्वयं जिये कैसे ! फिर एक दिन रामा की बहू रूठ कर  
मायके चल दी ।

रामा ने तो मानो किसी अप्रिय बन्धन से मुक्ति पाई,  
क्योंकि वह हमारी अद्भुत सृष्टि का फिर वही चिर प्रसन्न  
विधाता बन कर बहू को ऐसे भूल गया जैसे वह पानी की  
लकीर थी ।

पर माँ को अन्यायका कोई भी रूप असह्य था—रामा  
अपनी पत्नी को हमारे पुराने खिलौनों के समान फेंक दे यह  
उन्हें बहुत अनुचित जान पड़ा, इसलिए रामा को कर्तव्य-ज्ञान  
सम्बन्धी विशद और जटिल उपदेश मिलने लगे । इस बार  
रामा के जाने में वही कर्ण विवशता जान पड़ती थी जो  
उस विद्यार्थी में मिलती है जिसे पिता के स्नेह के कारण  
मास्टर से पिटने जाना पड़ता है ।

[ अतीत के


उस बार जाकर फिर लौटना सम्भव न हो सका । बहुत दिनों के बाद पता चला कि वह अपने घर बीमार पड़ा है, माँ ने रुपये भेजे, आने के लिए पत्र लिखा पर उसे जीवन-पथ पर हमारे साथ इतनी ही दूर आना था ।

हम सब खिलौने रख कर शून्य दृष्टि से बाहर देखते रह जाते थे । नन्हेबाबू सात समुद्र पार पहुँचना चाहता था, पर उड़नेवाला घोड़ा न मिलने से यात्रा स्थगित हो जाती थी, मुन्नी अपनी रेल पर संसार-भ्रमण करने को विकल थी, पर हरी लाल भंडी दिखानेवाले के बिना उसका चलना ठहरना सम्भव नहीं हो सकता था, मुझे गुड़िया का विवाह करना था, पर पुरोहित और प्रबन्धक के बिना शुभ लग्न टलती चली जाती थी ।

हमारी संख्या चार तक पहुँचाने वाला छोटे भइया ढाई वर्ष का हो चुका था और हमारे निर्माण को ध्वंस बनाने के अभ्यास में दिनोदिन तत्पर होता जा रहा था । उसे खिलौनों के बीच में प्रतिष्ठित कर हम सब बारी बारी से रामा की कथा सुनाने के उपरान्त कह देते थे कि रामा जब गुलाबी साफ़ा बाँधकर लाठी लिए हुए लौटेगा तब तुम गड़बड़ न कर सकोगे । पर हमारी कहानी के उपसंहार के लिए भी रामा कमी न लौटा ।

चल-चित्र ]

आज मैं इतनी बड़ी होगई हूँ कि राजा भइया कहलाने का हठ स्वप्न सा लगता है, बचपन की कथा कहानियाँ कल्पना जैसी जान पड़ती हैं और खिलौनों के संसार का सौन्दर्य आन्ति हो गया है। पर रामा आज भी सत्य है सुन्दर है और स्मरणीय है। मेरे अतीत में खड़े रामा की विशाल छाया वर्तमान के साथ बढ़ती ही जाती है—निर्वाक, निस्तन्द्र पर स्नेहतरल।





दो

अ० ३

११ अक्टूबर १९३३







इतने वर्षों बीत जाने पर भी मेरी स्मृति, अतीत के दिन-प्रतिदिन गाढ़े होनेवाले धुंधलेपन में एक-एक रेखा खींचकर उस करुण-कोमल मुख को मेरे सामने अंकित ही नहीं सजीव भी कर देती है।

छोटे गोल मुख की तुलना में कुछ अधिक चौड़ा लगने-वाला पर दो काली रूखी लटों से सीमित ललाट, बचपन और प्रौढ़ता को एक साथ अपने भीतर बन्द कर लेने का प्रयास-सा करती हुई, लम्बी बरौनियोंवाली भारी पलकें और उनकी छाया में डबडवाती हुई-सी आँखें, उस छोटे मुख के लिए भी कुछ छोटी सीधी-सी नाक और मानों अपने ऊपर छपी हुई हैंसी से विस्मित होकर कुछ खुले रहनेवाले ओठ, समय के प्रवाह से फीके भर हो सके हैं, धुल नहीं सके।

घर के सब उजले-मैले, सहज-कठिन कामों के कारण, मलिन रेखाजाल से गुँथी और अपनी शेष लाली को कहीं छिपा रखने का प्रयत्न-सा करती हुई कहीं कोमल, कहीं कठोर हथेलियाँ, काली रेखाओं में जड़े कान्तिहीन नखों से कुछ भारी जान पड़नेवाली पतली उँगलियाँ, हाथों का बोझ सँभालने में भी असमर्थ-सी दुर्बल, रूखी पर गौर बाहें और

मारवाड़ी लहंगे के भारी घेर से थकित से, एक सहज सुकु-  
 मारता का आभास देते हुए, कुछ लम्बी उँगलियोंवाले दो  
 छोटे-छोटे पैर, जिनकी एड़ियों में आँगन की मिट्टी की रेखा  
 मटमैले महावर-सी लगती थी, भुलाये भी कैसे जा सकते  
 हैं ! उन हाथों ने बचपन में न जाने कितनी बार, मेरे  
 उलझे बाल सुलझाकर बड़ी कोमलता से बाँध दिये थे ।  
 वे पैर न जाने कितनी बार, अपनी सीखी हुई गम्भीरता  
 भूलकर मेरे लिए द्वार खोलने, आँगन में एक ओर से दूसरी  
 ओर दौड़े थे । किस तरह मेरी अबोध अष्टवर्षीय बुद्धि ने  
 उससे भाभी का सम्बन्ध जोड़ लिया था, यह अब बताना  
 कठिन है । मेरी अनेक सहपाठिनियों के बहुत अच्छी भाभियाँ  
 थीं ; कदाचित् उन्हीं की चर्चा सुन-सुनकर मेरे मन ने,  
 जिसने अपनी तो क्या दूर के सम्बन्ध की भी कोई भाभी न  
 देखी थी, एक ऐसे अभाव की सृष्टि करली, जिसको वह  
 मारवाड़ी विधवा वधू दूर कर सकी ।

बचपन का वह मिशन स्कूल मुझे अब तक स्मरण है,  
 जहाँ प्रार्थना और पाठ्यक्रम की एकरसता से मैं इतनी  
 रुआसी हो जाती थी कि प्रतिदिन घर लौटकर, नींद से  
 वेसुष होने तक, सबेरे स्कूल न जाने का बहाना सोचने से  
 ही अवकाश न मिलता था ।

चल-चित्र ]

उन दिनों मेरी ईर्ष्या का मुख्य विषय नौकरानी की लड़की थी, जिसे चौका-वर्तन करके घर में रहने को तो मिल जाता था। जिस कठोर ईश्वर ने मेरे भाग्य में नित्य स्कूल जाना लिख दिया था, वह माँ के ठाकुर जी में से कोई है या मिशन की सिस्टर का ईसू, यह निश्चय न कर सकने के कारण मेरा मन विचित्र दुविधा में पड़ा रहता था। यदि वह माँ के ठाकुरजी में है तो आरती-पूजा से जी चुराते ही क्रुद्ध होकर मेरे घर में रहने का समय और कम कर देगा और यदि स्कूल में है तो बहाना बनाकर न जाने से पढ़ाई के घंटे और बढ़ा देगा, इसी उधेड़-बुन में मेरा मन पूजा, आरती, प्रार्थना सब में भटकता ही रहता था।

इस अन्धकार में प्रकाश की एक रेखा भी थी। स्कूल निकट होने के कारण बूढ़ी कल्लू की माँ मुझे किताबों के साथ वहाँ पहुँचा भी आती थी और ले भी आती थी और इस आवागमन के बीच में, कभी सड़क पर लड़ते हुए कुत्ते, कभी उनके भटकते हुए पिल्ले, कभी किसी कोने में बैठकर पंजों से मुँह धोती हुई बिल्ली, कभी किसी घर के बरामदे में लटकते हुए पिंजड़े में मनुष्य की स्वर-साधना करता हुआ गंगाराम, कभी बतख और तीतरों के झुण्ड, कभी तमाशा दिखानेवालों का टोपी लगाये हुए बन्दर, ओढ़नी ओढ़े हुए

[ अतीत के

बँदरिया, नाचनेवाला रीढ़ आदि स्कूल की एकरसता दूर करते ही रहते थे ।

हमारे ऊँचे घर से कुछ ही हटकर, एक ओर रंगीन, सफेद, रेशमी और सूती कपड़ों से और दूसरी ओर चमचमाते पीतल के बर्तनों से सजी हुई एक नीची-सी दूकान में जो वृद्ध सेठजी बैठे रहते थे, उन्हें तो मैंने कभी ठीक से देखा ही नहीं, परन्तु उस घर के पीछे वाले द्वार पर पड़े हुए पुराने टाट के परदे के छेद से जो आँखें मुझे प्रायः आते-जाते देखती रहती थीं उनके प्रति मेरा मन एक कुतूहल से भरने लगा । कभी-कभी मन में आता था कि परदे के भीतर भाँककर देखूँ पर कल्लू की माँ मेरे लिए, उस जन्तुविशेष से कम नहीं थी जिसकी बात कह-कहकर बच्चों को डराया जाता है । उसका कहना न मानने से वह नहलाते समय मेरे हाल ही में छिदे कान की लौ दुखा सकती थी, चोटी बाँधते समय बालों को खूब खींच सकती थी, कपड़े पहनाते समय तंग गलेवाले फ्रॉक को आँखों पर अटका सकती थी, घर में और स्कूल में मेरी बहुत सी भूठी-सच्ची शिकायतें कर सकती थी—सारांश यह कि उसके पास प्रतिशोध लेने के बहुत से साधन थे ।

परन्तु कल्लू की माँ को चाहे उन आँखों की स्वामिनी

चल-चित्र ]

से मेरा परिचय न भाता हो, पर उसकी कथा सुनाने में उसे  
अवश्य रस मिलता रहा। यह अनाथिनी भी है और  
अभागी भी। बूढ़े सेठ सबके मना करते-करते भी इसे अपने  
इकलौते लड़के से ब्याह लाये और उसी साल लड़का  
बिना बीमारी के ही मर गया। अब सेठ जी का इसकी  
चञ्चलता के मारे नाक में दम है। न इसे कहीं जाने देते  
हैं न किसी को अपने घर आने। केवल अमावस, पूनो  
एक ब्राह्मणी आती है जिसे वे अपने आप खड़े रहकर,  
सीधा दिलवाकर विदा कर देते हैं। वे बेचारे तो जाति  
विरादरी में भी इसके लिए बुरे बन गये हैं और इसकी  
निर्लज्जता देखो—ससुर दूकान में गये नहीं कि यह परदे  
से लगी नहीं। घर में कोई देखनेवाला है ही नहीं। एक  
ननद है जो शहर में ससुराल होने के कारण जब-तब आ  
जाती है और तब इसकी खूब ठुकाई होती है इत्यादि-  
इत्यादि सूचनाएँ कल्लू की माँ की विशेष शब्दावली और  
विचित्र भाव-भंगियों के साथ मुझे स्कूल तक मिलती रहती  
थीं। परन्तु उस समय वे सूचनाएँ मेरे निकट उतना ही  
महत्व रखती थीं, जितना नानी से सुनी हुई बेला रानी की  
कहानी। कथा में बेचैन कर देनेवाला सत्य इतना ही था  
कि कहानी की राजकुमारी की आँखें पुराने टाट के परदे से,

सुननेवाली बालिका को नित्य ताकती ही रहती थीं। यह स्थिति तो कुछ सुखद नहीं कही जा सकती। यदि सुनी हुई कहानी के सब राजा, रानी, राजकुमार, राजकुमारी, दैत्य, दानव आदि सुननेवालों को इस प्रकार देखने लगे तो कहानी सुनने का सब सुख चला जावे, यह कल्लू के माँ की कहानी और परदे के छेद से देखनेवाली आँखों ने मुझे समझा दिया था।

भूरे टाट में जड़ी-सी वे काली आँखें मेरी कल्पना का विषय ही बनी रहतीं, यदि एक दिन पानी बरसने से कल्लू की माँ रुक न गई होती, पानी थमते ही मैं स्कूल से अकेले ही न चल दी होती और गीली सड़क पर उस परदे के सामने ही मेरा पैर न फिसल गया होता। वच्चे गिरकर प्रायः चोट के कारण न रोकर लज्जा से ही रोने लगते हैं। मेरे रोने का भी कदाचित् यही कारण रहा होगा क्योंकि चोट तो मुझे याद नहीं आती।

कह नहीं सकती कि परदे से निकलकर, कब उन आँखों की स्वामिनी ने मुझे आँगन में खींच लिया परन्तु सहसा विस्मय से मेरी रुलाई रुक गई। एक दुर्बल पर सुकुमार बालिका जैसी स्त्री अपने अञ्जल से मेरे हाथ और कपड़ों का कीचड़ मिला पानी पोंछ रही थी और भीतर दालान

चल-चित्र ]

से वृद्ध सेठ का कुछ विस्मित स्वर कह रहा था 'अरे यह तो वर्मा साहब की वाई है ।'

उसी दिन से वह घर, जिसमें न एक भी भरोखा था न रौशनदान, न एक भी नौकर दिखाई देता था, न अतिथि और न एक भी पशु रहता था न पक्षी, मेरे लिए एक आकर्षण बनने लगा । उस समाधि-जैसे घर में लोहे के प्राचीर से घिरे फूल के समान वह किशोरी बालिका बिना किसी संगी-साथी, बिना किसी प्रकार के आमोद प्रमोद के, मानो निरन्तर वृद्धा होने की साधना में लीन थी ।

वृद्ध एक ही समय भोजन करते थे और वह तो विधवा ठहरी ! दूसरे समय भोजन करना ही यह प्रमाणित कर देने के लिए पर्याप्त था कि उसका मन विधवा के संयमप्रधान जीवन से ऊबकर किसी विपरीत दिशा में जा रहा है ।

प्रायः निराहार और निरन्तर मिताहार से दुर्बल देह से वह कितना परिश्रम करती थी यह मेरी बालक बुद्धि से भी छिपा न रहता था । जिस प्रकार उसका, खँडहर-जैसे घर और लम्बे-चौड़े आँगन को बैठ-बैठकर बुहारना, आँगन के कुएँ से अपने और ससुर के स्नान के लिए ठहर-ठहरकर पानी खींचना और धोबी के अभाव में, मैले कपड़ों को काठ की मोगरी से पीटते हुए रुक-रुककर साफ़ करना, मेरी हँसी



का साधन बनता था, उसी प्रकार केवल जलती लकड़ियों से प्रकाशित, दिन में भी अँधेरी रसोई की कोठरी के घुटते हुए धुँएँ में से रह-रहकर आता हुआ खाँसी का स्वर, कुछ गीली और कुछ सूखी राख से चाँदी-सोने के समान चमका कर तथा कपड़े से पोंछकर (मारवाड़ में काम में लाने के समय ही बर्तन पानी से धोये जाते हैं) रखते समय शिथिल उँगलियों से छूटते हुए बर्तनों की झनझनाहट मेरे मन में एक नया विषाद भर देती थी ।

परन्तु काम चाहे कैसा ही कठिन रहा हो, शरीर चाहे कितना ही क्लान्त रहा हो, मैंने न कभी उसकी हँसी से आभासित मुखमुद्रा में अन्तर पड़ते देखा और न कभी काम रुकते देखा । और इतने काम में भी उस अभागी का दिन द्रौपदी के चीर से होड़ लेता था । सवेरे स्नान, तुलसी-पूजा आदि में कुछ समय बिताकर ही वह अपने अँधेरे रसोईघर में पहुँचती थी ; परन्तु दस बजते-बजते ससुर को खिला-पिलाकर, उसी टाट के परदे से मुझे शाम को आने का निमन्त्रण देने के लिए स्वतन्त्र हो जाती थी । उसके बाद चौका-बर्तन, कूटना-पीसना भी समाप्त हो जाता, परन्तु तब भी दिन का अधिक नहीं तो एक प्रहर शेष रह ही जाता था । दूकान की ओर जाने का निषेध

## चल-चित्र ]

होने के कारण वह अवकाश का समय उसी टाट के परदे के पास बिता देती थी, जहाँ से कुछ मकानों के पिछवाड़े और एक-दो आते-जाते व्यक्ति ही दिख सकते थे, परन्तु इतना ही उसकी चञ्चलता का टिंडोरा पीटने के लिए पर्याप्त था ।

उस १६ वर्ष की युवती की दयनीयता आज समझ पाती हूँ जिसके जीवन के सुनहरे स्वप्न गुड़ियों के घरोंदे के समान दुर्दिन की वर्षा में केवल बह ही नहीं गये, वरन् उसे इतना एकाकी छोड़ गये कि उन स्वप्नों की कथा कहना भी सम्भव न हो सका ।

ऐसी दशा में उसने आठ वर्ष की बालिका को ही अपने संगीहीन हृदय की सारी ममता सौंप दी ; परन्तु वह बालिका तो उसके संसार में प्रवेश करने में असमर्थ थी, इसीसे उसने उसीके गुड़ियोंवाले संसार को अपनाया ।

वृद्ध भी अपनी बहू के लिए ऐसा निर्दोष साथी पाकर इतने प्रसन्न हुए कि स्वयं ही बड़े आदर-यत्न से मुझे बुलाने —पहुँचाने लगे ।

और माँ तो उस माता-पिता हीन विधवा बालिका की कथा सुनकर ही मुख फेरकर आँखें पोंछने लगती थीं । इसी से धीरे-धीरे मेरी कुछ नाटी गुड़िया, उसका बेडौल

सिर वाला पति, उसकी एक पैर से लँगड़ी सास, बैठने में असमर्थ ननद और हाथों के अतिरिक्त सब प्रकार से आकार-हीन दोनों बच्चे सब एक-एक कर भाभी की कोठरी में जा बैठे। इतना ही नहीं उनकी चक्की से लेकर गहनों तक सारी गृहस्थी और डोली से लेकर रेल तक सब सवारियाँ उसी खँडहर को बसाने लगीं।

भाभी को तो सफ़ेद ओढ़नी और काला लँहगा या काली ओढ़नी और सफ़ेद बूटीदार कत्थई लँहगा पहने हुए मैंने देखा था ; पर उसकी ननद के लिए हर तीज त्यौहार पर बड़े सुन्दर रंगीन कपड़े बनते थे। कुछ भाभी की बटोरी हुई कतरन से और कुछ अपने घर से लाये हुए कपड़ों से गुड़ियों की लज्जा-निवारण का सुचारु प्रबन्ध किया जाता था। भाभी घाँघरा, काँचली आदि अपने वस्त्र सीना जानती थी, अतः मेरी गुड़िया मारवाड़िन की तरह श्रृंगार करती थी ; मैंने स्कूल में ढीला पैजामा और घर में कलीदार कुरता सीना सीखा था, अतः गुड्डा पूरा लाला जान पड़ता था ; चौकोर कपड़े के टुकड़े के बीच में छेद करके वही बच्चों के गले में डाल दिया जाता था, अतः वे किसी आदिम युग की सन्तान-से लगते थे।

भाभी के लिए काला अक्षर भैंस बराबर था ; इसलिए

चल-चित्र ]

उस पर मेरी विद्वत्ता की धाक भी सहज ही जम गई थी ।  
प्रायः सभी पशुओं के अंग्रेजी नाम बताकर और तस्वीरों  
वाली किताब से अंग्रेजी की कविता बड़े राग से पढ़कर मैं  
उसे विस्मित कर चुकी थी, हिन्दी की पुस्तक से 'माता  
का हृदय' 'भाई का प्रेम' आदि कहानियाँ सुनाकर उसकी  
आँखें गीली कर चुकी थी और अपने मामा को चिठी  
लिखने की बात कहकर उसके मन में बीकानेर के निकट  
किसी गाँव में रहने वाली बुआ की स्मृति जगा चुकी थी ।  
वह प्रायः लम्बी साँस लेकर कहती 'पता नहीं जानती, नहीं  
तो तुमसे एक चिठी लिखवा कर डाल देती ।'

सबसे कठिन दिन तब आते थे जब वृद्ध सेठ की  
सौभाग्यवती पुत्री अपने नैहर आती थी । उसके चले जाने  
के बाद भाभी के दुर्बल गोरे हाथों पर जलने के लम्बे काले  
निशान और पैरों पर नीले दाग रह जाते थे, पर उनके  
सम्बन्ध में कुछ पूछते ही वह गुड़िया की किसी समस्या में  
मेरा मन अटका देती थी ।

उन्हीं दिनों स्कूल में कशीदा काढ़ना सीखकर मैंने अपनी  
धानी रंग की साड़ी में बड़े-बड़े नीले फूल काढ़े । भाभी  
को रंगीन कपड़े बहुत भाते थे इसीसे उसे देखकर वह ऐसी  
विस्मय-विमुग्ध रह गई मानो कोई सुन्दर चित्र देख रही हो ।

मैंने क्यों माँ से हठ करके वैसा ही कपड़ा मँगवाया और क्यों किसी को बिना बताये हुए छिपा-छिपाकर उस ओढ़नी पर नीले फूल काढ़ना आरम्भ किया, यह आज भी समझ में नहीं आता ।

वह बेचारी बार-बार बुलवा भेजती, नये-नये गुड़ियों के कपड़े दिखाती, नये-नये घरोंदे बनाती; पर फिर भी मुझे अधिक समय तक ठहराने में असमर्थ होकर बड़ी निराश और करुणामुद्रा से द्वार तक पहुँचा जाती ।

उस दिन की बात तो मेरी स्मृति में गर्म लोहे से लिखी जान पड़ती है, जब उस ओढ़नी को चुपचाप छिपाकर मैं भाभी को आश्चर्य में डालने गई । शायद सावन की तीज थी क्योंकि स्कूल के सीधे-सादे बिना चमक-दमकवाले कपड़ों के स्थान में मुझे गोटा लगी हुई लहरिये की साड़ी पहनने को मिली थी और सबेरे पढ़ने बैठने की बात न कहकर माँ ने हाथों में मेंहदी भी लगा दी थी ।

वह दालान में दरवाजे की ओर पीठ किये बैठी, कुछ बीन रही थी, इसी से जब दवे पाँव जाकर मैंने उस ओढ़नी को खोलकर उसके सिर पर डाल दिया तो वह हड़बड़ाकर उठ बैठी । रंगों पर उसके प्राण जाते ही थे, उस पर मैंने गुड़ियों और खिलौनों से दूर अकेले बैठ-बैठकर अपने नन्हे हाथों से

चल-चित्र ]

उसके लिए उतनी लम्बी-चौड़ी ओढ़नी काढ़ी थी। आश्चर्य नहीं कि वह क्षण-भर के लिए अपनी उस स्थिति को भूल गई, जिसमें ऐसे रंगीन वस्त्र वर्जित थे और नये खिलौने से प्रसन्न बालिका के समान, एक बेसुधपन में उसे ओढ़, मेरी ठुड्डी पकड़कर खिलखिला पड़ी।

—और जब किसी का विस्मय-विजड़ित 'बीदनी' (बहू) सुनकर उसकी सुधि लौटी तब हतबुद्धि से ससुरमानो गिरने से बचने के लिए चौखट का सहारा ले रहे थे और क्रोध से जलते अंगारे-जैसी आँखोंवाली, खुली तलवार सी कठोर ननद देहली से आगे पैर बढ़ा चुकी थी। अवश्य ही तीज रही होगी क्योंकि वृद्ध स्वयं पुत्री को लेने गये थे।

इसके उपरान्त जो हुआ वह तो स्मृति के लिए भी अधिक करुण है। क्रूरता का वैसा प्रदर्शन मैंने फिर कभी नहीं देखा। बचाने का कोई उपाय न देखकर ही कदाचित् मैंने जोर-जोर से रोना आरम्भ किया, परन्तु बच तो वह तब सकी जब मनसे ही नहीं शरीर से भी बेसुध हो गई।

वृद्ध मुझे कैसे घर पहुँचा गये, घबराहट से मैं कितने दिन ज्वर में पड़ी रही, यह सब तो गहरे कुहरे में छिप गया है। परन्तु बहुत दिनों के बाद जब मैंने फिर उसे देखा तब उन बचपन-भरी आँखों में विषाद का गाढ़ा रंग

चढ़ चुका था और वे थोड़ा जिन पर किसी दिन हँसी छपी-सी जान पड़ती थी, ऐसे काँपते थे मानो भीतर का कन्दन रोकने के प्रयास से थक गये हों। उस एक घटना से बालिका प्रौढ़ हो गई थी और युवती वृद्धा।

फिर तो हम लोग इन्दौर से चले ही आये—और एक-एक करके अनेक वर्ष बीत जाने पर ही मैं इस योग्य हो सकी कि उसकी कुछ खोज-खबर ले सकूँ। पता लगा कि छोटी दूकान के स्थान में एक विशाल अट्टालिका वर्षों पहले खड़ी हो चुकी है। पता चला कि बधू की रक्षा का भार संसार को सौंपकर वृद्ध कभी के विदा हो चुके हैं, परन्तु कठोर संसार ने उसकी कैसी रक्षा की, यह आज तक अज्ञात है। इतने बड़े मानव-समुद्र में उस छोटे बुद्बुद् की क्या स्थिति है, यह मैं जानती हूँ, परन्तु तब भी कभी-कभी मन चाहता है कि बचपन में जिसने अपने जीवन के सूनेपन को भूलकर, मेरी गुड़ियों की गृहस्थी बसाई थी, खिलौनों का संसार सजाया था, उसे एक बार पा सकती !

आज भी जब कोई मेरी रंगीन कपड़ों के प्रति विरक्ति के सम्बन्ध में कौतुक-भरा प्रश्न कर बैठता है तो वह अतीत फिर वर्तमान होने लगता है। कोई किस प्रकार समझे कि रंगीन कपड़ों में जो मुख धीरे धीरे स्पष्ट होने लगता है वह

चल-चित्र ]


कितना करुण और कितना मुर्झाया हुआ है । कभी कभी तो वह मुख मेरे सामने आनेवाले सभी करुण क्लान्त मुखों में, प्रतिबिम्बित होकर मुझे उनके साथ एक अटूट बन्धन में बाँध देता है ।

प्रायः सोचती हूँ—जब वृद्ध ने कभी न खोलने के लिए आँखें मूँद ली होंगी तब वह, जिसे उन्होंने संसार की ओर देखने का अधिकार ही नहीं दिया था, कहाँ गई होगी !

और तब—तब न जाने किस अनिष्ट सम्भावना से, न जाने किस अज्ञात प्रश्न के उत्तर में मेरे मन की सारी ममता आर्त्त-क्रन्दन कर उठती है नहीं.....नहीं.....।


---





तीन

५ अगस्त १९३४



सभीत-सी आँखोंवाली उस दुर्बल छोटी और अपने आपही में सिमटी सी बालिका पर दृष्टि डाल कर मैंने सामने बैठे सज्जन को, उनका भरा हुआ प्रवेशपत्र लौटाते हुए कहा—‘आपने आयु ठीक नहीं भरी है। ठीक कर दीजिये नहीं तो पीछे कठिनाई पड़ेगी’। ‘नहीं, यह तो गत आषाढ़ में चौदह की हो चुकी’ सुन कर मैंने कुछ विस्मित भाव से अपनी उस भावी विद्यार्थिनी को अच्छी तरह देखा जो नौ वर्षीय बालिका की सरल चञ्चलता से शून्य थी और चौदह वर्षीय किशोरी के सलज्ज उत्साह से अपरिचित।

उसकी माता के सम्बन्ध में मेरी जिज्ञासा स्वगत न रहकर स्पष्ट प्रश्न ही बन गयी होगी, क्योंकि दूसरी ओर से कुछ कुंठित उत्तर मिला—‘मेरी दूसरी पत्नी है और आप तो जानती ही होंगी...’ और उनके वाक्य को अधसुना ही छोड़ कर मेरा मन स्मृतियों की चित्रशाला में दो युगों ने अधिक समय की धूल के नीचे दबे बिन्दा या विन्ध्येश्वरी के धुँधले चित्र पर उँगली रखकर कहने लगा—ज्ञात है, अवश्य ज्ञात है।

बिन्दा मेरी उस समय की बाल्यसखी थी जब मैंने जीवन और मृत्युका अमित अन्तर जान नहीं पाया था। अपने नाना और दादी के स्वर्गगमन की चर्चा सुनकर मैं बहुत गम्भीर मुख और आश्वस्त भाव से घर भर को सूचना दे चुकी थी कि जब मेरा सिर कपड़े रखने की अल्मारी को छूने लगेगा तब मैं निश्चय ही एक बार उनको देखने जाऊँगी। न मेरे इस पुराण संकल्प का विरोध करने की किसी को इच्छा हुई और न मैंने एक बार मरकर कभी न लौट सकने का नियम जाना। ऐसी दशा में, छोटे छोटे असमर्थ बच्चों को छोड़ कर मर जानेवाली माँ की कल्पना मेरी बुद्धि में कहां उठरती। मेरा संसार का अनुभव भी बहुत संक्षिप्त-सा था। अज्ञाना-वस्था से मेरा साथ देने वाली सफ़ेद कुत्ती, सीढ़ियों के नीचे वाली अँधेरी कोठरी में आँख मूँदे पड़े रहनेवाले बच्चों की इतनी सतर्क पहरेदार हो उठती थी कि उसका गुराँना मेरी सारी ममताभरी मैत्रीपर पानी फेर देता था। भूरी पूसी भी अपने चूहे जैसे निःसहाय बच्चों को तीखे पंने दाँतों में ऐसी कोमलता से दबाकर कभी लाती कभी ले जाती थी कि उनके कहीं एक दाँत भी न चुभ पाता था। ऊपर की छत के कोने पर कबूतरों का और बड़ी तस्वीर के पीछे गौरय्या का जो घोंसला था, उसमें खुली हुई छोटी छोटी चोंचों और

## चल-चित्र ]

उनमें सावधानी से भरे जाते दानों और कीड़े मकोड़ों को भी मैं अनेक बार देख चुकी थी। बछिया को हटाते ही रँभा रँभा कर घर भर को यह दुःखद समाचार सुनाने वाली अपनी श्यामा गाय की व्याकुलता भी मुझ से छिपी न थी। एक बच्चे को कन्धे से चिपकाये और एक की उँगली पकड़े हुए जो भिखारिन द्वार द्वार फिरती थी वह भी तो बच्चों के लिए ही कुछ माँगती रहती थी। अतः मैंने निश्चित रूप से समझ लिया था कि संसार का सारा कारबार बच्चों को खिलाने, पिलाने, सुलाने, आदिके लिए ही हो रहा है और इस महत्वपूर्ण कर्तव्य में भूल न होने देने का काम माँ नामधारी जीवों को सौंपा गया है।

और बिन्दा के भी तो माँ थीं जिन्हें हम पंडिताइन चाची और बिन्दा नयी अम्मा कहती थी। वे अपनी गोरी मोटी देह को रंगीन साड़ी से सजे कसे, चारपाई पर बैठकर, फूले गाल और चिपटी सी नाक के दोनों ओर नीले कांच के बटन-सी चमकती हुई आँखोंसे युक्त मोहन को तेल मलती रहती थीं। उनकी विशेष कारीगरी से सँवारी पाटियों के बीच में लाल स्याही की मोटी लकीर सा सिन्दूर, उर्नीदी-सी आँखों में काले डोरे के समान लगनेवाला काजल, चमकीले कर्णफूल, गले की माला, नगदार रंगविरंगी चूड़ियाँ और

धुंधुरूदार बिछुये मुझे बहुत भाते थे क्योंकि यह सब अलंकार उन्हें मेरी गुड़िया की समानता दे देते थे ।

यह सब तो ठीक था पर उनका व्यवहार विचित्र-सा जान पड़ता था । सर्दियों के दिनों में जब हमें धूप निकलने पर जगाया जाता था, गर्म पानी से हाथ मुँह धुलाकर मोजे जूते और ऊनी कपड़ों से सजाया जाता था और मना मना-कर गुनगुना दूध पिलाया जाता था तब पड़ोस के घरमें पंडिताइन चाची का स्वर उच्च स उच्चतर होता रहता था । यदि उस गर्जन-तर्जन का कोई अर्थ समझ में न आता तो मैं उसे श्यामा के रँभाने के समान स्नेह का प्रदर्शन भी समझ सकती थी, परन्तु उसकी शब्दावली परिचित होने के कारण ही कुछ उलझन उत्पन्न करनेवाली थी । ‘उठती है या आऊँ’, ‘बैल के से दीदे क्या निकाल रही है’ ‘मोहन का दूध कब गर्म होगा, ‘अभागी मरती भी नहीं’ आदि वाक्यों में जो कठोरता की धारा बहती रहती थी उमे मेरा अबोध मन भी जान ही लेता था ।

कभी कभी जब मैं ऊपर की छतपर जाकर उस घर की कथा समझने का प्रयास करती तब मुझे मैली धोती लपेटे हुए बिन्दा ही आँगन से चौके तक फिरकनी सी नाचती दिखाई देती । उसका कभी भाड़ू देना, कभी आग जलाना,

## चल-चित्र ]

कभी आँगन के नल से कलसी में पानी लाना, कभी नयी अम्मा को दूध का कठोरा देने जाना, मुझे बाजीगर के तमाशे जैसा लगता था क्योंकि मेरे लिए तो वे सब कार्य असम्भव-से थे । पर जब उस विस्मित कर देनेवाले कौतुक की उपेक्षा कर पंडिताइन चाची का कठोर स्वर गूँजने लगता, जिसमें कभी कभी पंडित जी की घुड़की का पुट भी मिला रहता था, तब न जाने किस दुःख की छाया मुझे घेरने लगती थी । जिसकी सुशीलता का उदाहरण देकर मेरे नटखटपन को रोका जाता था वही बिन्दा घर में चुपके चुपके कौनसा नटखटपन करती रहती है इसे बहुत प्रयत्न करके भी मैं न समझ पाती थी । मैं एक भी काम नहीं करती थी और रात दिन ऊधम मचाती रहती थी, पर मुझे तो माँ ने कभी न मर जाने की आज्ञा दी और न आँखें निकाल लेनेका भय दिखाया । एक बार मैंने पूछा भी—“क्या पंडिताइन चाची तुम्हारी तरह नहीं हैं ?” माँ ने मेरी बात का अर्थ कितना समझा यह तो पता नहीं, परन्तु उनके संचित “हैं” से न बिन्दा की समस्या का समाधान हो सका और न मेरी उत्सुकता सुलभ पायी ।

बिन्दा मुझसे कुछ बड़ी ही रही होगी, परन्तु उसका नाटापन देखकर ऐसा लगता था मानो किसी ने ऊपर से



दबाकर उसे कुछ छोटा कर दिया हो। दो पैसे में आने वाली खंजड़ी के ऊपर मढ़ी हुई फिल्लीके समान पतले चर्म से मढ़े और भीतर की हरी हरी नसों की झलक देनेवाले उसके दुबले हाथ-पैर न जाने किस अज्ञात भय से अत्रसन्न रहते थे कहीं से कुछ आहत होते ही उसका विचित्र रूप से चौंक पड़ना और पंडिताइन चाची का स्वर कान में पड़ते ही उसके सारे शरीर का थरथरा उठना, मेरे विस्मय को बढ़ा ही नहीं देता था, प्रत्युत् उसे भय में बदल देता था। और बिन्दा की आँखें तो मुझे पिंजड़े में बन्द चिड़िया की याद दिलाती थीं।

एक बार जब दो तीन करके तारे गिनते गिनते उसने एक चमकीले तारे की ओर उँगली उठा कर कहा—‘वह रही मेरी अम्मा’ तब तो मेरे आश्चर्यका ठिकाना ही न रहा। क्या सब की एक अम्मा तारों में होती है और एक घर में ? पूछने पर बिन्दा ने अपने ज्ञान-कोष में से कुछ कण मुझे दिये और तब मैंने समझा कि जिस अम्मा को ईश्वर बुला लेता है, वह तारा बनकर ऊपर से बच्चों को देखती रहती है और जो बहुत सजधज से घर में आती है, वह बिन्दा की नयी अम्मा जैसी होती है। मेरी बुद्धि सहज ही पराजय स्वीकार करना नहीं जानती, इसी से मैंने सोचकर कहा, ‘तुम नयी अम्मा को

[ चल-चित्र ]

पुरानी अम्मा क्यों नहीं कहती, फिर न वे नयी रहेंगी न डाटेंगी' ।

बिन्दा को मेरा उपाय कुछ जैँचा नहीं, क्योंकि वह तो अपनी पुरानी अम्मा को खुली पालकी में लेट कर जाते और नयी को बन्द पालकी में बैठकर आते देख चुकी थी, अतः किसी को भी पदच्युत करना उसके लिए कठिन था ।

पर उसकी कथा से मेरा मन तो सचमुच आकुल हो उठा, अतः उसी रात को मैंने माँ से बहुत अनुनयपूर्वक कहा, 'तुम कभी तारा न बनना, चाहे भगवान कितना ही चमकीला तारा बनावें' । माँ बेचारी मेरी विचित्र मुद्रा पर विस्मित होकर कुछ बोल भी न पायी थीं कि मैंने अकुंठित भाव से अपना आशय प्रगट कर दिया 'नहीं तो पंडिताइन चाची जैसी नयी अम्मा पालकी में बैठकर आ जायगी और फिर मेरा दूध विस्कुट जलेबी सब बंद हो जायगा—और मुझे बिन्दा बनना पड़ेगा ।' माँ का उत्तर तो मुझे स्मरण नहीं, पर इतना याद है कि उस रात उनकी धोती का छोर मुट्ठी में दबाकर ही मैं सो पायी थी ।

बिन्दा के अपराध तो मेरे लिए अज्ञात थे पर पंडिताइन चाची के न्यायालय से मिलनेवाले दण्ड के सब रूपों से मैं परिचित हो चुकी थी । गर्मी के दोपहर में मैंने बिन्दाको

आँगन की जलती धरतीपर बार बार पैर उठाते और रखते हुए घंटों खड़ा देखा था, चौंके के खम्भे से दिन दिन भर बँधा पाया था और भूख से मुरभाये मुख के साथ पहरों नयी अम्मा और खटोले में सोते मोहन पर पंखा झलते देखा था। उसे अपराध का ही नहीं, अपराध के अभाव का भी दण्ड सहना पड़ता था, इसीसे पंडित जी की थाली में पंडिताइन चाची का ही काला मोटा और घुँघराला बाल निकलने पर भी दण्ड बिन्दा को मिला। उसके छोटे छोटे हाथों से धुलन सकनेवाले, उलभे, तेलहीन बाल भी अपने स्वाभाविक भूरेपन और कोमलता के कारण मुझे बड़े अच्छे लगते थे। जब पंडिताइन चाची की कैंची ने उन्हें कूड़े के ढेर पर बिखरा कर, उनके स्थान को बिहड़ी की काली धारियों जैसी रेखाओं से भर दिया तो मुझे रुलाई आने लगी; पर बिन्दा ऐसे बैठी रही मानो सिर और बाल दोनों नयी अम्मा के ही हों।

और एक दिन याद आता है। चूल्हे पर चढ़ाया दूध उफना जा रहा था। बिन्दा के नन्हे नन्हे हाथों ने दूध की पतीली उतारी अवश्य, पर वह उसकी उँगलियों से छूट कर पैरों पर गिर पड़ी। खौलते दूध से जले पैरों के साथ दरवाजे पर खड़ी बिन्दा का रोना देख मैं तो हतबुद्धि सी हो रही।

चल-चित्र ]

पंडिताइन चाची से कहकर वह दवा क्यों नहीं लगवा लेती, यह समझना मेरे लिए कठिन था। उस पर जब बिन्दा मेरा हाथ अपने जोर जोर से धड़कते हुए हृदय से लगा कर कहीं छिपा देने की आवश्यकता बताने लगी तब तो मेरे लिए सब कुछ रहस्यमय हो उठा।

उसे मैं अपने घर में खींच लाईं अथवा, पर न ऊपर के खण्डमें माँ के पास ले जा सकी और न छिपाने का स्थान खोज सकी। इतने में दीवारें लोंघ कर आनेवाले, पंडिताइन चाची के उग्र स्वर ने, भय से हमारी सब दिशाएँ रूँध दीं, इसी से हड़बड़ाहट में हम दोनों उस कोठरी में जा घुसीं जिसमें गाय के लिए घास भरी जाती थी। मुझे तो घास की पत्तियाँ भी चुभ रही थीं, कोठरी का अन्धकार भी कष्ट दे रहा था, पर बिन्दा अपने जले पैरों को घास में छिपाये और दोनों ठंडे हाथों से मेरा हाथ दबाये ऐसे बैठी थी मानो घासका चुभता हुआ ढेर रेशमी बिछौना बन गया हो।

मैं तो शायद सो गयी थी क्योंकि जब घास निकालने के लिए आया हुआ गोपी इस अभूतपूर्व दृश्य की घोषणा करने के लिए कोलाहल मचाने लगा तब मैंने आँख मलते हुए पूछा—क्या सवेरा हो गया ?

माँ ने बिन्दा के पैरों पर तिल का तेल और चूने का

पानी लगाकर जब अपने विशेष सन्देशवाहक के साथ उसे घर भिजवा दिया तब उसकी क्या दशा हुई, यह बताना कठिन है; पर इतना तो मैं जानती ही हूँ कि पंडिताइन चाचीके न्याय-विधान में न क्षमा का स्थान था, न अपील का अधिकार ।

फिर कुछ दिनों तक मैंने बिन्दा को घर आँगन में काम करते नहीं देखा। उसके घर जाने से माँ ने मुझे रोक दिया था, पर वे प्रायः कुछ अंगूर और सेब लेकर वहाँ हो आती थीं। बहुत खुशामद करने पर रुकिया ने बताया कि उस घर में महरानी आयी हैं। 'क्या वे मुझ से नहीं मिल सकतीं,' पूछने पर वह मुँह में कपड़ा दूँस कर हँसी रोकने लगी। जब भेरे मन का कोई समाधान न हो सका तब मैं एक दिन दोपहर को सब की आँख बचाकर बिन्दा के घर पहुँची। नीचे के सुनसान खण्ड में बिन्दा अकेली एक खाट पर पड़ी थी। आँखें गड्ढे में घुस गयी थीं, मुख दानों से भरकर न जाने कैसा हो गया था और मैली-सी चादरके नीचे छिपा शरीर विछौने से भिन्न ही नहीं जान पड़ता था। डाक्टर, दवा की शीशियाँ, सिर पर हाथ फेरती हुई माँ और विछौने के चारों ओर चक्कर काटते हुए बाबूजी के बिना भी बीमारी का अस्तित्व है, यह मैं नहीं जानती थी, इसी से उस अकेली बिन्दा के पास खड़ी होकर

## चल-चित्र ]

मैं चकित सी चारों ओर देखती रह गयी । बिन्दा ने ही कुछ संकेत और कुछ अस्पष्ट शब्दों में बताया कि नयी अम्मा मोहन के साथ ऊपर के खण्ड में रहती हैं, शायद चेचक के डर से । सबेरे-शाम बरौनी आकर उसका काम कर जाती है ।

फिर तो बिन्दा को देखना सम्भव न हो सका, क्योंकि मेरे इस आज़ा-उल्लंघन से माँ बहुत चिन्तित हो उठी थीं ।

एक दिन सबेरे ही रुकियाने उन से न जाने क्या कहा कि वे रामायण बन्दकर बारबार आँखें पोंछती हुई बिन्दा के घर चल दीं । जाने जाते वे मुझे बाहर न निकलने का आदेश देना नहीं भूली थीं, इसी से इधर उधर से भाँक कर देखना आवश्यक हो गया । रुकिया मेरे लिए त्रिकालद शीसे कम न थी परन्तु वह विशेष अनुनय विनय के बिना कुछ बताती ही नहीं थी और उससे अनुनय विनय करना मेरे आत्मसम्मान के विरुद्ध पड़ता था । अतः खिड़की से भाँक कर मैं बिन्दा के दरवाजे पर जमा होते हुए आदमियों के अतिरिक्त और कुछ न देख सकी और इस प्रकार की भीड़ से विवाह और बारात का जो सम्बन्ध है उसे मैं जानती थी । तब क्या उस घर में विवाह हो रहा है और हो रहा है तो किस का, आदि प्रश्न मेरी बुद्धि की परीक्षा लेने लगे ।

पंडितजी का विवाह तो तब होगा जब दूसरी पंडिताइन चाची भी मरकर तारा बन जावेंगी और बैठ न सकनेवाले मोहन का विवाह सम्भव नहीं, यही सोच-विचार कर मैं इस परिणाम तक पहुँची कि बिन्दा का विवाह हो रहा है और उसने मुझे बुलाया तक नहीं ! इस अचिन्त्य अपमान से आहत मेरा मन सब गुड़ियों को साक्षी बना कर बिन्दा को किसी भी शुभ कार्य में न बुलाने की प्रतिज्ञा करने लगा ।

कई दिन बिन्दा के घर भाँक भाँक कर जब मैंने माँ से उसके ससुराल से लौटने के सम्बन्ध में प्रश्न किया तब पता चला कि वह तो अपनी आकाशवासिनी अम्मा के पास चली गयी । उस दिन से मैं प्रायः चमकीले तारे के आसपास फैले छोटे तारों में बिन्दा को ढूँढ़ती रहती, पर इतनी दूरसे उसे पहचानना क्या सम्भव था !


तब से कितना समय बीत चुका है, पर बिन्दा और उसके नयी अम्मा की कहानी शेष नहीं हुई । कभी हो सकेगी या नहीं, इसे कौन बता सकता है ?

चार

३ मार्च सन् १९३५

अ० ५





सबिया न शबनम का संक्षिप्त है न शबरात का । वह तो हमारे पौराणिक सावित्री का अपभ्रंश है । पर सच कहें तो कहना होगा कि या तो हमारे उदार आर्यत्व ने दयार्द्र होकर ही, हरिजनों में भी निहृष्टतम जीव को, इस संज्ञा की छाया में पवित्र होने की अनुमति दे डाली या सबिया के, परम्परा के अनुसार स्वर्गगत परन्तु यथार्थ में नरकगत माता-पिता चतुर पाकेटमार के समान सब की आँख बचा कर इस नामनिधि को उड़ा लाये और इसे अपना बनाने के लिए इतना काटा छाँटा कि अब इस पर किसी एक का अधिकार प्रमाणित करना कठिन हो गया है ।

मानों मेरे नौकर न बदलने के नियम का विरोध करने के लिए जब बूढ़ा जमादार बिना आज्ञा माँगे ही ऐसी महायात्रा पर चल पड़ा जहाँ से किसी को पकड़ मँगाना सम्भव नहीं, तभी एक दिन मास भर के शिशु नामधारी मांसपिण्ड को चीकट से कपड़े में लपेटे और अपनी नयता को मलिनता से ढाँकने वाली पांच वर्ष की बच्ची को उँगली से सहारा दिये, सबिया मेरे सामने आ उपस्थित हुई । उसका मुख चिकनी काली मिट्टी से गढ़ा जान पड़ता

था, परन्तु प्रत्येक रेखा में सांचे की वैसी ही सुडौलता थी जैसी प्रायः पेरिस प्लास्टर की मूर्तियों में देखी जाती है। आँखों की गढ़न लम्बी न होकर गोल गोल होने के कारण उनमें मेले में खोये बच्चे जैसी सभय चकित दृष्टि थी। हाथ पैर में मोटे-मोटे पर चमकहीन गिलट के कड़े उसे क्रेदी की स्थिति में डाल देते थे। कुछ कम चौड़े ललाट पर जुड़ी भौंहों के ऊपर लगी पीली कांच की टिकुली में जो श्रृंगार था, वह भटकटैय्या के फूल से घूरे के श्रृंगार का स्मरण दिलाता था। कभी लाल पर अब पुराने घड़े के रंगवाली धोती में लिपटी सबिया ऐसी लगी मानों किसी अपटु शिल्पी की सयत्न गढ़ी मिट्टी की मूर्ति हो जिसके सब कच्चे रंग धुल गये हैं और जहां तहां से केवल सुडौल रेखाओं में बँधी मिट्टी भाँकने लगी है।

पता चला, उसका पति विना उसे बताये परदेश चला गया है। वह तब सौरी में थी—दुःख से बीमार पड़ गयी और इस प्रकार जिस बँगले में नौकर थी वहाँ दूसरी मेहतरानी आ गयी। यहां काम मिल जाय तो बच्चे पल जाँय।

तन मन से काम करने के सम्बन्ध में उसके आश्वासन की उपेक्षा कर मैंने उस छोटी सी गठरी पर सन्देह-भरी

चल-चित्र ]

दृष्टि डाल कर प्रश्न किया, 'इसे लेकर कैसे काम होगा' ? सविद्या ने जब उस मैली दुबली बालिका की पीठ पर हाथ फेरते हुए बड़े विश्वास से सिर हिला-हिलाकर, भाई की देख-रेख के विषय में उसकी असाधारण पटुता की व्याख्या सोदाहरण आरम्भ की, तब न मैं हँस सकी और न मुस्कराहट रोक सकी ।

वास्तव में सविद्या की जुगनू जैसी आँखों पर फैलती हुई आँधेरे जैसी गम्भीरता देख कर, उस पर हँस उठना निष्ठुर जान पड़ता था और मौन रहना सहानुभूतिहीन ।

उसे काम बताकर जब मैं वरामदे से कमरे में आ गयी तब बूढ़ी भक्तिन के हृदय का कुतूहल, मेरे भय का बाँध तोड़ कर न जाने कितने प्रश्नों में वह निकला । अथक कथावाचक होने के कारण सब के सम्बन्ध में सब कुछ जान रखना उसके जीवन का प्रथम सिद्धान्त है और जान पड़ता है सबसे बड़े कथाकार परमात्मा की कृपा से योजनबाहु का गुण उसकी जीभ में आ बसा है । जब हज़ारा सुमिरनी जैसी प्रश्नावली के कुछ विखरे शब्द मेरे कानों में बरबस घुसने लगे तब उनकी उपेक्षा न कर सकने का कारण उत्तरों की करुणा ही रही ।

सविद्या के पति के सम्बन्ध में किया गया प्रश्न तो मैं

स्पष्ट न सुन सकी परन्तु उसका 'ना मड़या, करा धरा न होय, आपन वीहा बरा आदमी रहा' में दिया उत्तर बता रहा था कि बोलने वाली का गला भर आया है। 'ऊ मेहरारू बड़ी गजबिन रही' के उत्तर में सबिया के थके स्वर ने उसकी सफाई में कहा, 'माता आपन आपन भाग'। फिर मैंने सप्रयास लिखने में मन लगाया और कथा का सूत्र वहीं टूट गया। धीरे धीरे पता चला कि सबिया का पति, सत्यवान का किसी प्रकार भी अपभ्रंश नहीं है, इतना ही नहीं, वह अपने निरर्थक मैकू नाम के समान भी निरर्थक नहीं हो सका। एक दिन अपने जाति भाई की नयी वधू को लेकर वह न जाने कहां चल दिया और वह भी ऐसे समय, जब सबिया तीन दिन के शिशु को लिये पड़ी थी। तबसे न सबिया ने उसकी आशा छोड़ी और न उसका कोई समाचार मिला। बेचारे जाति भाई ने प्रतिशोध लेने के साथ साथ उजड़ा घर बसा लेने के लिए जो प्रस्ताव सबिया के सामने रखा उसे अस्वीकृत ही होना पड़ा। अन्त में उस बेचारे ने 'दूध का जल' मट्ठा भी फूँक फूँककर पीता है' के अनुसार एक बूढ़ी विधवा भाभी को अपने घर की लक्ष्मी बना कर निश्चिन्तता की साँस ली। ऐसी सबिया को सब भक्की कहने लगे तो आश्चर्य क्या !

## चल-चित्र ]

परन्तु मुझे तो उसमें काम करने की धुन के अतिरिक्त किसी प्रकार की भ्रुक का पता न चला। सबेरे ही नीम-तले कैंकरीली धरती पर एक फटा मैला कपड़ा डाल कर वह बच्चे को लिटा देती और कुछ निगरानी करने और कुछ मन्त्रियाँ उड़ाने के लिए बचिया को बैठा आप एक तार तार पिछौरी से कमर कस कर झाड़ू सँभालती। फिर कम्पाउण्ड के एक छोर पर झाड़ू के छरछर संगीत के साथ हवा में उड़ती-सी सबिया का नृत्य आरम्भ होता और दूसरे छोर पर कभी वीरासन, कभी योगासन में बैठ कर छोटे छोटे हाथों से मक्खी उड़ाती और कभी एक पैर से, कभी दोनों पैरों से कूद-फाँद कर कौवों को डराती हुई बचिया का रूपक विस्तार पाता। माँ के दुबले शरीर में सूखी लकड़ी वी कठिनता न होकर हरी टहनी का लचीलापन रहता था जो दुर्बलता से अधिक जीवन का परिचय देता है और बालिका के सूखे शरीर में नये पत्ते की चंचलता न होकर पाले से खिल न सकने वाले बँचे किशलय-कोरक का आश हिलना डुलना था जो विकास का सूचक न होकर जड़ता का परिचय देता है। मेरी खिड़की के सामने वाला नीम ही बचिया का रंगमञ्च था और मेरी कुतिया, छात्रावास की पूसी जैसे महत्वपूर्ण दर्शकों

का तो वहां स्वागत होता ही था, साथ ही परदेशी कौवे, अज्ञातनामा चिड़ियाँ और नीमवासिनी पड़ोसिन गिलहरी की आवभगत में भी कमी न थी। परन्तु बचिया की सरल सतर्कता को देखकर यही जान पड़ता था कि कुतिया से लेकर चिड़ियों तक और गिलहरी से लेकर मक्खियों तक सब उसके दुलारे भइया को उठा ले भागने के लिए आकुल हैं। कदाचित् उन छद्मवेशी लुटेरों को समझाने के लिए ही वह बिल्ली की म्याऊँ म्याऊँ से लेकर चिड़ियों की चूँ चूँ तक न जाने कितनी भिन्न भिन्न वाणियों में बोलती और सबके अन्त में सन्धि के शंखनाद के समान एक पैसे में खरीदी हुई पिपहिरी बजती।

उसकी सारी कर्तव्यपरायणता के दुर्ग को भेद कर जब भूख भीतर पहुँच जाती तब वह उनी मैले कपड़े के एक छोर में बँधा रोटी का टुकड़ा खोल कर उस छिपे शत्रु से समझौता आरम्भ करती। परन्तु तब तो मानना ही होगा कि उतने दर्शकों की उपस्थिति में यह कार्य दुष्कर हो उठता था। एक बार ज्यों ही उधने मुँह के स्वर में कुछ उपालम्भ देने का उपक्रम किया त्यों ही विद्रोही कौवा उसका भूख से लड़ने का एक मात्र अस्त्र छीन भागा। अन्त में मैंने विस्कुट और एक बेन का लड्डू भिजवा कर

## चल-चित्र ]

मानो-काठ की कटार के स्थान में मशीनगन सौंपने का पुराय कार्य किया । तब से बचिया की याचना 'कूकडूँ कूँ' होकर ही मेरे पास पहुँचने लगी और उत्तर में मैं जो भिजवाती थी उस पर भक्तिन की मुँभलाहट की सान चढ़ी रहती थी ।

दस बजे तक सब काम समाप्त कर, बाजीगर के समान अपनी सृष्टि को समेटती हुई सविया नहाने धोने चली जाती । फिर जब तक वह घिस-घिस कर माँजी हुई पीतल की चमकीली थाली लेकर खाना लेने लौटती तब तक छात्रावास में भोजन सम्बन्धी सुदीर्घ कार्य-कलाप का उपसंहार हो चुकता । थालियों की जूठन जमादार के सिर न मढ़ी जाकर स्कूल की गाड़ियों के बैलों को खिलाई जाय, ऐसी मेरी कठोर और परम्पराविरुद्ध आज्ञा के कारण सविया को, चौंके से मिले दालभात में महाराजिन, कहारी आदि के व्यंग की जो तिक्तता मिलती रही होगी उसका मैं अनुमान कर सकती हूँ । सविया तो किसी की शिकायत करने में इतना हिचकिचाती थी मानो ऐसे किसी शब्द से उसके मुँह में दाहभरे छाले पड़ जायँगे ।

साँभ सवेरे बच्चों से लदी फँदी सविया को बड़ी कटि-नाई से थाली ले जाते देख कर मैंने उसे वहीं बच्चों को



खिला कर खा लेने की बात सुभाई। उसने इस तरह सकुचा कर उत्तर दिया मानो किसी बड़े अज्ञम्य अपराध की स्वीकारोक्ति हो। कहा, “बचिया के आँधर-धूँधर आजी है, मलकिन ! ओह का विन खियाये पियाये कसत खाब ।” फिर कुछ कहना व्यर्थ था, पर दुखी और दुर्बल स्त्री पर दो दो बच्चों के साथ अंधी माँ का भार लाद जाने वाले मैकू पर मेरा मन झल्ला उठा। पुरुष भी विचित्र है। वह अपने छोटे से छोटे सुख के लिए स्त्री को बड़ा से बड़ा दुःख दे डालता है और ऐसी निश्चिन्तता से, मानो वह स्त्री को उसका प्राप्य ही दे रहा है। सभी कर्तव्यों को वह चीनी से ढकी कुनैन के समान मीठे मीठे रूप में ही चाहता है। जैसे ही कटुता का आभास मिला कि उसकी पहली प्रवृत्ति सब कुछ जहाँ का तहाँ पटक कर भाग खड़े होने की होती है।

सबिया की अकारण शालीनता पर मेरी ऐसी सकारण ममता उत्पन्न हो गयी थी कि उसका समय एक प्रकार से अच्छा ही कटने लगा।

तब अचानक एक दिन दरवाजे की ओट में दुबकी खड़ी सबिया के लिए मानो दुभाषिये का काम करती हुई भक्ति ने बताया कि उसे एक अच्छी सी धोती चाहिये।

चल-चित्र ]

मैंने अरगनी पर सूखती हुई खदर की साड़ी दे देने की अनुमति दे दी परन्तु भक्तिन ने मुँह बना कर कहा, 'और अच्छी'। तब फिर उठकर मैंने कपड़ों में इस अनिश्चित विशेषण के अन्तर्गत रखने योग्य साड़ियों की छानबीन आरम्भ की।

जिन दिनों मैंने रेशम पहनना नहीं छोड़ा था तभी की एक धुल धुल कर फीकी पड़ी हुई नीली सी रेशमी साड़ी हाथ लगी और उसी को भक्तिन के आगे फेंक मैंने अपने काम में मन लगाया। जितना कोई स्वयं बता दे उससे अधिक किसी के सम्बन्ध में जानने की मेरी कभी इच्छा नहीं होती, इसी से साड़ी की इस असमय याचना के सम्बन्ध में मैंने कुछ न पूछा। पर मेरे स्वभाव की इस कमी को पूरा किये बिना भक्तिन जी ही नहीं सकती। वह दूसरों के लिए ही नहीं, मेरे लिए भी विस्मय की वस्तु है। मैं चाहे जितना आवश्यक काम करती रहूँ, परन्तु वह मेरे श्रवण की सीमा के भीतर ही कहीं बैठ कर संसार भर की कथा अपने आप से कहने के बहाने मुझे सुनाती रहती है। अनेक बार मैंने उसे बहुत डाँटा भी है, पर उसके स्वभाव में कोई अन्तर नहीं आया। जब से वह अठारह आम और पाँच महुये के पेड़ों वाला बगीचा,

मिट्टी का कच्चा घर और पच्चीस बीघा खेत छोड़ कर तथा तीन तीन बेटों-दामादों और अनेक नाती-नातिनों से ममता तोड़ कर मेरे पास आयी है तब से मुझे छोड़ कर गाँव जाने की सम्भावना उसके मन में घुस ही नहीं पायी । मैं वेतन न दूँ तो भी वह जाने को राजी नहीं, खाना न दूँ तो भी वह गाँव से सत्तू-गुड़ लाकर खाने को प्रस्तुत है ; पर मुझे छोड़ कर वह केवल स्वर्ग जायगी और वह भी अपनी इच्छा से नहीं । ऐसे व्यक्ति को सुधारना क्या कभी सम्भव है ? इसी से वह निरन्तर संजय की भूमिका निवाहती रहती है । अन्तर केवल इतना ही है कि महाभारत का संजय अन्धे धृतराष्ट्र के पूछने पर युद्ध का समाचार देकर उन्हें आँखों का सुख देता था और इसकी अनपूछी संसार-कथा के लिए मुझे प्रायः बहरा बनने का दुःख भोगना पड़ता है ।

हाँ, तो भक्तिन से पता चला कि मैकू लौटा तो गेंदा के साथ पर उसे स्टेशन के किसी जमादार के घर अतिथि बना आया । बेचारी सबिया सुख से पागल हो गयी और उसी दिन सत्यनारायण की कथा का प्रबंध करने दौड़ी । जब सब ठीक हो चुका तब मैकू मुँह लटका कर बैठ रहा और बहुत पूछने पर गेंदा का समाचार देकर उसे बुला

चल-चित्र ]

लाने के लिए सबिया की खुशामद करने लगा । इतना ही नहीं, सबिया की रेशमी साड़ी देख कर उसने बहुत दीनता से कहा, 'यह तो तेरे काले रंग पर नहीं फबती सबिया, इसे तू गेंदा को दे डाल, उस पर खूब खिलेगी ।'

बिना एक शब्द कहे सबिया ने नीली साड़ी उतार कर मैकू के हाथ में थमा दी और स्वयं पुरानी पहन कर अन्धी सास के रोकते रहने पर भी गेंदा को घर लिवा लाने चली गई । पर जान पड़ता है, उसका मन टूट गया क्योंकि वह कभी नीम से सिर टिका कर रो लेती है और कभी झाडू देते देते रुक कर आँखें पोछने लगती है । बेचारी कब से राह देखती थी, नाम रटती थी । अब आया तो गेंदा को लेकर, उस पर न कभी सबिया का सुख-दुख पूछा और न बच्चों की ओर देखा ; केवल गेंदा की चुगली पर विश्वास कर लड़ता रहता है । सबिया का भार और भी बढ़ गया है, क्योंकि मैकू को अब तक कोई काम ही नहीं मिला ।

फिर एक दिन सबिया गेहूँवें रंग और गोल मुख वाली घृष्ट और चंचल गेंदा को वही नीली साड़ी पहना कर लाई, कहा, 'छुटकी पाँ लागत है मलकिन !' खूब— और आशीर्वाद क्या दूँ ! सुखी रह कहने का अर्थ होगा

कि सबिया को ऐसा ही दुःख देती रह । अतः मैंने कहा, 'ईश्वर ऐसी सुबुद्धि दे कि तुम मेल से रह सको' ।

इसके चार पाँच दिन बाद सबिया फिर आ उपस्थित हुई । उसे पाँच महीने का वेतन अर्थात् दस प्रति मास के हिसाब से पचास रुपया पेशगी चाहिये । मैंने आश्चर्य से कारण पूछा । पता चला, गेंदा का पहला पति और जाति भाई दिक कर रहे हैं । पंचों को रोटी दी जायगी तभी तो वे बेचारे इस महाभारत को नित्य सहने की शक्ति प्राप्त कर सकेंगे । पूर्व पति को उसके नितान्त शिष्टाचरण का पुरष्कार न देने से एक आत्मत्याग का सिद्धान्त उपेक्षित रह जायगा । ऐसे महत्वपूर्ण कार्य के लिए भी सबिया के बच्चों को भूखा मारने की मेरी इच्छा नहीं हुई, पर कुछ रुपये देने ही पड़े । जब मालूम हुआ कि शेष का संबन्ध करने के लिए सबिया ने अपनी मृत माता की अन्तिम निशानी रुपयोंवाली हमेल बेच डाली तब मुझे पश्चात्ताप हुआ । मुझे जानना ही चाहिये था कि वह स्त्री कोई कर्तव्य स्वीकार करने के उपरान्त आनाकानी नहीं जानती ।

गेंदा का उस घर में रहना सर्वसम्मत हो जाने पर भी सबिया का कष्ट घटा नहीं क्योंकि वह हर साँस में लड़ती रहती थी । फिर भी जब मैं दोनों समय सबिया को

## चल-चित्र ]

एक बड़े लोटे में दाल और थाली में रोटी चावल ले जाते देखती तो मेरा मन विस्मय से भर जाता था । इतने अंगारों से भरे जाने पर भी इसके वात्सल्य का अञ्जल दूसरो को छाया देने में समर्थ है । यह जैसे अपने नादान बच्चों के उत्पात की चिन्ता नहीं करती उसी प्रकार पति की हृदयहीन कृतघ्नता, सपत्नी के अनुचित व्यंग और सास की अकारण भर्त्सना पर ध्यान नहीं देती । उसके निकट मानो सब बच्चे हैं इसीसे उनका कर्तव्य से जी चुराना उसे कर्तव्य-विमुख नहीं बनाता । मैकू की अयोग्यता की विस्तृत आलोचना-प्रत्यालोचना के उत्तर में उसका सरल और संक्षिप्त प्रश्न यही रहता था कि यदि वह पागल हो जाता या किसी भयानक रोग से पीड़ित होता तो सब उसे क्या करने की सलाह देते ? उत्तर चाहे जितना तर्कहीन हो परन्तु इससे सबिया के हृदय की व्याख्या हो जाती है । वह उन महिलाओं में नहीं है जो पति के हल्केपन को, उसके बैंगले, कार, वैभव आदि के पासंग रख रख कर, भारी कर सकती हैं । उसकी गणना न उनमें हो सकती है जिनके यातना-मन्दिर के द्वार पर स्वयं धर्म कठोर और सजग पहरेदार है, और न उनमें, जिनके उद्भ्रान्त मस्तकों पर समाज की गंगी तलवार लटकती रहती है । वह तो सब प्रकार से निष्कृष्टतम

प्राणी कही जायगी । फिर इस पारस की उपस्थिति, जिसके स्पर्श से कैसे भी लोहे का आवरण सोना हो सकता है, किस प्रकार समझाई जावे !

इतने वर्षों में मैंने एक दिन ही सबिया को हताश देखा । मैकू और गेंदा किसी गाँव में मेला देखने जाकर लौटे नहीं थे । तभी पास के बँगले में चोरी हो गयी । ऐसी स्थिति में दूसरों के अपहृत धन से साहूकार बने हुए बड़े आदमी अपने नौकर चाकर ही नहीं, आस पास के दरिद्रों को भी कैसे कैसे पशुओं के हाथ सौंप देते हैं यह कौन नहीं जानता ! उनको चाहे गये धन में से एक कौड़ी भी वापिस न मिले पर अपने विचित्र क्रोध में वे इन दरिद्रों के जीवन की बची-खुची लज्जा को भी तार तार करके फेंके बिना नहीं रहते । अपने पकड़े जाने की सम्भावना से मृतप्राय सबिया जब मेरे सामने 'अब हमार पत न बची मलकिन' कह कर चुपचाप आँसू बरसाने लगी तब उसकी व्यथा ने मेरे हृदय को एक विचित्र रूप से स्पर्श किया । समाज ने स्त्री की मर्यादा का जो मूल्य निश्चित कर दिया है केवल वही उसकी गुरुता का मापदण्ड नहीं । स्त्री की आत्मा में उसकी मर्यादा की जो सीमा अङ्कित रहती है वह समाज के मूल्य से बहुत अधिक

## चल-चित्र ]

शुरु और निश्चित है ; इसी से संसार भर का समर्थन पाकर जीवन का सौदा करने वाली नारी के हृदय में भी सतीत्व जीवित रह सकता है और समाज भर के निषेध से घिर कर धर्म का व्यवसाय करने वाली सती की साँसें भी तिल तिल करके असती के निर्माण में लगी रह सकती हैं ।

अन्त में सबिया पर आयी विपत्ति किसी प्रकार टल गयी । इस सम्बन्ध का 'कैसे' उसकी कथा से सम्बन्ध नहीं रखता ।

इसी सलज्ज और कर्तव्यनिष्ठ सबिया को लक्ष्य करके जब एक परिचित वकीलपत्नी ने कहा, "आप चोरों की औरतों को क्यों नौकर रख लेती हैं ?" तब मेरा शीतल क्रोध उस जल के समान हो उठा जिसकी तरलता के साथ, मिट्टी ही नहीं पत्थर तक काट देने वाली धार भी रहती है । मुँह से अचानक निकल गया, "यदि दूसरे के धन को किसी न किसी प्रकार अपना बना लेने का नाम चोरी है तो मैं जानना चाहती हूँ कि हम में से कौन सम्भव महिला चोरपत्नी नहीं कही जा सकती ?" प्रश्न करने वाली के मुख पर कालिमा सी फैलते देख मुझे कम लोभ नहीं हुआ, पर तीर छूट ही नहीं, लक्ष्य पर चुभ भी चुका था ।

सच तो यह है कि मैं सबिया को उस पौराणिक नारीत्व



[ अतीत के चल-चित्र

के निकट पाती हूँ जिसने जीवन की सीमा-रेखा किसी अज्ञातलोक तक फैला दी थी । उसे यदि जीवन के लिए मृत्यु से लड़ना पड़ा तो यह न मरने के लिए जीवन से संघर्ष करती है ।

पांच

४ जनवरी १९३५



कुलमणि मल्लीताल के बाज़ार से तब तक लौट नहीं पाया था ; पर झील के किनारे पड़ी हुई उस शिला पर बैठे बैठे मेरा मन ऊबने लगा और पत्तियों से झालरदार शाखाओं की पानी में झूलती हुई छाया के साथ प्राणायाम करते-करते मेरी दृष्टि थक चली । सहसा 'अरे यह तो महादेवी है' सुनकर जब मैंने पार्श्ववर्ती मार्ग की ओर मुँह फेरा तो सैंडल की दो पतली ऊँची एड़ियों पर अपने कुछ स्थूल शरीर का सन्तुलन-सा करती हुई मेरी एक पुरानी साथिन, विचित्र व्यायाम की मुद्रा में खड़ी दिखाई पड़ी ।

पर्वतीय भूमि मेरी धात्री से माँ बन गई है । पैदल-ही कई सौ मील की यात्रा कर मैंने उसकी प्रशान्त सुषमा और प्रसुप्त जीवन को अनेक रूपों में देखा है परन्तु उस निस्तब्ध सौन्दर्य और नगर के कोलाहल में मैं अब तक कोई समझौता न करा सकी । अपनी धूलभरी धरती का अंक छोड़ कर मुझे उन्हीं तुषारधौत चरणों में विश्राम मिलता है जिन्होंने साधना से धूल के विशाल दुर्ग बनाकर अपनी करुणा को हमारे लिए सुरक्षित रखा है ।

यहाँ के बवंडर की गठरी बाँध ले जाकर उसे वहाँ खोल

[ अतीत के

देना मुझे कभी नहीं भाया इसी से नैनीताल, मसूरी आदि मेरे निकट उस अपटु नट जैसे रहे हैं जो अपना व्यक्तित्व भी खो देते हैं और दूसरे की भूमिका भी नहीं निभा पाते ।

—मेरे ज्वर से चिन्तित होकर डाक्टरों ने जब कुछ महीने पहाड़ पर रहने की सम्मति दी तब मैंने बहुत हठ करके नैनीताल के कोलाहल से तीन मील दूर ताकुला में रहने की अनुमति प्राप्त कर ली । पर सप्ताह में एक बार डाक्टर से परामर्श लेने जाना ही पड़ता था और नौकर जब तक आवश्यक वस्तुएँ खरीदता तब तक भील के बाईं ओर वाले कुछ सुनसान किनारे पर ठहर कर उसकी प्रतीक्षा करनी ही पड़ती थी ।

पर उस दिन अपनी बाल्यसखी को पा कर मुझे सचमुच आनन्द हुआ । वह अपने दो छोटे बच्चों के साथ ऊपर जिस बंगले में ठहरी थीं वहाँ तक न जाने का कोई बहाना खोजने की इच्छा ही नहीं हुई ।

जीवन का बहुत समय पार कर जब दो साथी मिलते हैं तब वे कितने ही प्रकार से बीते क्षणों में एक बार फिर जीने का प्रयास करते हैं, इसे कौन नहीं जानता । हम दोनों ने भी अपने जीवन के चित्राधारों को एक दूसरे के सामने रख अपने अनुभवों को मिलाने में कुछ समय बिताया ही ।

अतीत की फीकी स्मृति में रंग भरते भरते सखी ने एक परिचित वृद्ध सज्जन के सम्बन्ध में बताया कि वे अपनी तीसरी नवोढ़ा पत्नी को नैनीताल दिखाने लाये हैं। मेरी आँखों का विस्मय अपनी गुरुता के कारण ही शब्दों में न उतर सका। वृद्ध जीवन के कम-से-कम ५४ वसन्त और पतझड़ देख चुके होंगे—दो अर्द्धाङ्गिनियाँ मानों उनके जीवन की द्रुत गति से पग न मिला सकने के कारण ही उनका संग छोड़ गयी हैं। उनसे मिले उपहार-स्वरूप दो पुत्रों में से एक कलकत्ते में कोई व्यवसाय करता है और दूसरा ससुराल की धरोहर बन गया है। दो मकान और कुछ धन है, इसी से वानप्रस्थ आश्रम को भी कुछ सरस बनाये रखने के लिए वृद्ध महोदय को एक संगिनी ढूँढ़ने की आवश्यकता जान पड़ी।

मेरी नीरव जिज्ञासा से प्रभावित होकर सखी कुछ स्निग्ध कण्ठ से बोली—“तुम न डरो। इस बार उन्होंने एक पैंतीस वर्ष की बाल विधवा का उद्धार किया है !”

—मेरे ‘असम्भव’ में जितना अविश्वास था उतना ही व्यंग ओठों में भर कर वे मुस्कराने लगीं। कुछ वादविवाद के उपरान्त यह निश्चित हुआ कि वे लौटते समय उससे मेरा परिचय करा देंगी।

मल्लीताल में एक दूकान के ऊपर दो कमरे लेकर वृद्ध सपत्नीक ठहरे थे। जीने का द्वार खटखटाने पर जिस स्त्री ने वृद्ध महोदय की अनुपस्थिति की सूचना देकर बड़े विनीत भाव से हमारी अभ्यर्थना की, वह मुझे बहुत दुर्बल कृश और रोगिणी जैसी जान पड़ी। एक सोने की नयी जंजीर उसकी, दुबली, सूखी, उभरी हड्डियों से सीमित और झुर्रियोंदार रक्तहीन चर्म से मढ़ी गर्दन का उपहास कर रही थी। कुछ पुरानी गढ़न के इयररिंग भाईदार सूखे और पिचके कपोलों पर व्यंग से लगते थे। आंखें बड़ी थीं पर उस सूखे मुख और रूखी पलकों में ऐसी जान पड़ती थीं मानों ऊपर से रख दी गयी हों और पलक मारते ही निकल पड़ेंगी। नीचे के दो दांत कदाचित् गिरने से टूट गये थे क्योंकि एक पूरा अदृश्य था और दूसरा आधा दिखाई दे रहा था।

पैंतीस वर्ष का दीर्घ वैधव्य पार कर, चित्ता में बैठे हुए वृद्ध वर के लिए ही पुनः स्वयंवरा बनने वाली वह दुर्बल और थकी हुई-सी स्त्री मेरे लिए एक साकार विस्मय बन गयी। टसर की मटमैली साड़ी में लिपटी उस संकुचित मूर्ति में न रूप था न स्वास्थ्य, न कोई उमंग शेष थी न उल्लास।

## चल-चित्र ]

फिर क्या लेकर वह नयी गृहस्थी बसाने चली है, यह प्रश्न अनेक रूप-रूपान्तरों के साथ मेरे मन को घेरने लगा ।

वह प्रथम भेंट यदि अन्तिम भी हो जाती तो आज कहने के लिए कुछ न रहता, पर सीढ़ियों से उतरते ही रूमाल में खूबानी बाँध कर लौटे हुए वृद्ध सज्जन से भेंट हो गयी । एक-एक साँस में अनेक-अनेक निमन्त्रण दे उन्होंने अपनी नवागता पत्नी से परिचय बढ़ाने पर बाध्य किया और इस प्रकार मैं उस विचित्र सौभाग्यवती के फूटे भाग्य से भी परिचित हो सकी ।

वह तीन भाइयों में अकेली बहिन होने के कारण विशेष दुलार में पल कर बड़ी हुई । विवाह उसके अबोधपन में ही हो गया और वैधव्य भी अनजाने ही आ पड़ा । न पहली स्थिति ने उसे उल्लास में बहाया था, न दूसरी स्थिति निराशा में डुबा पायी । विवाह के साल ही पुत्र की मृत्यु हो जाने के कारण ससुराल वाले वधू का नाम लेना भी अशुभ मानने लगे और दुखी माता-पिता ने भी नवनीत की पुतली के समान सँभाल कर पाली हुई कन्या को उस ज्वाला में भोंकना उचित न समझा । दुर्दैव के इस आघात को कुछ सह्य बनाने के लिए माता-पिता ने अपना



समस्त स्नेह उँडेल कर उसे किसी अभाव का बोध ही नहीं होने दिया, इसी से अभिशप्त पर शाप से अनजान, किसी परीदेश की राजकन्या के समान वह अपने आप में ही पूर्ण रहने लगी ।

फिर जब माता परलोक सिधारी तब भी पिता के कारण उसकी स्थिति में कोई परिवर्तन न आने पाया । परन्तु पिता के आँख मूँदते ही मानों संसार की सब वस्तुओं का मूल्य ही बदल गया । उस एक मात्र ढाल के नष्ट होते ही उस पर ऐसे असंख्य-असंख्य प्रहारों की वर्षा होने लगी जिनकी उपस्थिति का ज्ञान न होने के कारण ही बचाव के साधन भी उसे ज्ञात न थे । अब तक पति उसके निकट ऐसा ही था जैसा ईश्वर, जो हमारी इन्द्रियों से परे रह कर भी हमारे हृदय की अचल श्रद्धा और अडिग विश्वास का आधार बना रहता है । भावुक उपासक के समान उसने बिना तर्क किये ही एक सुखमय साधना से अपने जीवन को घेर लिया था ।

जब पहले पहले भाभियों ने पति की मृत्यु का दोषी उसी को ठहराया और पड़ोसिनों ने उसके किसी अज्ञात अभाव को लक्ष्य कर व्यंगवर्षा की तब उसका हृदय पीड़ा

चल-चित्र ]

की अनुभूति के साथ वैसे ही चौंक पड़ा जैसे सोता हुआ व्यक्ति अंगारे के स्पर्श से जाग जाता है ।

फिर तब से उसके लिए नित्य नवीन मानसिक और शारीरिक यातनाओं का आविष्कार होने लगा । घर के नौकर चाकर कम किये गये ; पहले संकेत में, फिर स्पष्ट रूप से और अन्त में आज्ञा के स्वर में उससे सब काम सँभालने के लिए कहा जाने लगा । अभ्यास से उत्पन्न भूलों के लिए भाभियों के द्वारा कुछ विशेष पूजा भी मिलने लगी । उस पर, किसी दिन उसका मन हाथों पर लिये रहने वाली भाभियाँ कहती थीं कि उसके भाई सत-युग के हैं, नहीं तो कौन एक निठल्ले व्यक्ति को बैठे बैठे खिला सकता है । यह स्वर तो उसके लिए एक दम नया था । वह समझ ही न पाती थी कि जिस घर में उसका जन्म और पालन हुआ है उसी में यदि रातदिन काम करके अपने ही सहोदरों से उसे भोजन-वस्त्र मिल जाता है तो उसे कृतज्ञता के समुद्र में क्यों डूब जाना चाहिये । अकेले बड़े भाई ही नौकर थे, शेष दोनों उसी जमीन जायदाद की देख रेख में लगे रहते थे जो उसके भी पिता की थी ।

धीरे धीरे वैसे विषाक्त वातावरण में उसका शरीर

शिथिल हो चला और मन टूट गया। ज्वर रहने लगा, बेहोशी के दौर आने लगे। किसी ने कहा क्षय का पूर्व लक्षण है, किसी ने बताया मृगी रोग है। रोग तो दोनों संक्रामक थे, अतः बेचारी भाभियाँ अपने अपने कुटुम्ब की कल्याण-कामना से आकुल होने लगीं। परामर्श करके छोटे भाई के द्वारा उसके देवर को पत्र लिखवाया गया, परन्तु वहाँ से उत्तर आया कि वे लोग उसे पहचानते ही नहीं—जान पड़ता है किसी अनाचार के कारण वे उसे उन निर्दोषों के गले मढ़ना चाहते हैं; यदि वे ऐसा करेंगे तो न्यायालय तो कहीं भाग नहीं गये हैं।

निरुपाय होकर बड़ी भाभी ने स्नेहस्निग्ध कण्ठ से अपने पति महोदय से कहा—“अब तो विधवा-विवाह होने लगे हैं। बेचारी बिट्टो का भी विवाह कर दिया जाय तो कैसा हो।” जिज्ञासु भाई ने जब बहिन की इच्छा के सम्बन्ध में प्रश्न किया तब भाभी ने ममताभरी वाणी में उनकी नासमझी की टीका करते हुए बताया कि ऐसी इच्छा तो कोई निर्लज्ज से निर्लज्ज लड़की भी नहीं प्रकट करती—बिट्टो तो लज्जा साकार है; परन्तु विवाह न होने पर उसका घुट घुट कर मर जाना निश्चित है।

\* जिस समाज में ६४ वर्ष का व्यक्ति १४ वर्ष की पत्नी

चल-चित्र ]

चाहता है वहाँ ३२ वर्ष की बिट्टो के पुनर्विवाह की समस्या सुलभा लेना टेढ़ी खीर था । उसके भाग्य से ही १५० वर्ष की पूर्णायु वाला कोई पुरुष न मिला और उसके जन्म-जन्मान्तर के अखण्ड पुण्य-फल से हमारे ५४ वर्ष के बाबा ने उसके उद्धार का बीड़ा उठाया ।

जब भाभी ने उससे यह सुखद समाचार सुनाया तब पहले तो यह सत्य उसकी बड़ी बड़ी आँखों की शून्य दृष्टि को भेद कर हृदय तक पहुँच ही नहीं सका और जब अनेक प्रयत्न करने पर पहुँचा तो उसका परिणाम विपरीत ही हुआ । बिट्टो ने बहुत करुण क्रन्दन के साथ विवाह का विरोध किया पर परोपकारियों का मार्ग न समुद्र रोक सकता है और न पर्वत ।

किसी ने उसे भाई भतीजों की कल्याण-कामना की आवश्यकता बतायी, किसी ने रोग की संक्रामकता की ओर उसका ध्यान आकर्षित किया और किसी ने उसके जर्जर शरीर की अनुपयोगिता सिद्ध की । सम्भवतः वृद्धवर को मृत्यु के निकट जान कर ही किसी ने उनके कल्याण की चिन्ता नहीं की । अन्त में एक शुभ सुहूर्त में जलती हुई पर सूखी आँखों से बिट्टो ने पितृगृह की देहली को अन्तिम प्रणाम करके धीरे पदों से उस कई बार बसे उजड़े घर में

प्रवेश किया जहाँ उसके आगमन से अपना असहयोग प्रदर्शित करने के लिए एक प्राणी भी स्वागतार्थ उपस्थित न था ।

यही उपसंहार-हीन करुण-कथा बिट्टो ने मुझे अनेक भेंटों में खण्ड खण्ड करके सुनायी । उसकी व्यथा अपनी गम्भीरता के कारण ही दुर्बोध बन गयी थी । हमारे यहाँ व पुरुष उसे ठीक रूप में किस अंश तक समझ सकेगा, यह कहना कठिन है । पुरुष बेचारे की उग्र तपस्या और खण्ड साधना स्त्री के द्वारा प्रायः भंग होती रही है, इसी कारण उसने इस मायाविनी जाति के स्वभाव की व्याख्या करने के लिए पोथे रच डाले हैं ।

जब किसी साधना को अपना स्वभाव और किसी स्त्री को अपनी आत्मा बना लेती है तब पुरुष उसके लिए हित का विषय रह जाता है न भय का कारण, इस साधना को सत्य मान लेना पुरुष के लिए कभी सम्भव नहीं होता । अपनी पराजय को बलात् जय का नाम देने की ही सम्भवतः वह अनेक विषम परिस्थितियों और सामाजिक-धार्मिक बन्धनों में उसे बाँधने का प्रयास करता है । साधारण रूप से वैभव के साधन ही नहीं, पर अन्न भी स्त्री के सम्पूर्ण जीवन से भारी उठरता

चल-चित्र ]

है । फिर भी स्त्री को हारा हुआ तब तक मेरा मन कैसे स्वीकार करे जब तक उसके परिस्थितियों से चूर चूर हृदय में भी आलोक की लौ जल रही है ।

महीयसी बिट्टो को तो एक दिन बस में बैठा कर विदा देनी ही पड़ी पर उसकी कहानी मेरे हृदय के कोने कोने में बस सी गयी । इसी से कभी कभी उन्हीं सखी महोदया को लिख कर उसके सम्बन्ध में पूछना ही पड़ जाता है ।

आज प्रायः चार वर्ष के बाद उसके सम्बन्ध में एक असाधारण समाचार मिला है । सखी ने लिखा है कि वृद्ध विषम ज्वर से पीड़ित होकर अन्तिम घड़ियाँ गिन रहे हैं । बहुएँ तो नहीं पर दोनों पुत्रों ने आकर मकान रुपया आदि अपनी धरोहर सँभालने का पुण्य अनुष्ठान आरम्भ कर दिया है । सुपुत्रों को यह तीसरी विमाता फूटी आँख नहीं सुहाती, अतः अब बेचारी बिट्टो का भविष्य पहिले से अधिक अन्धकारमय है ।

मन में आ रहा है कि मन्दबुद्धि सखी को एक लम्बा चौड़ा व्याख्यान लिख डालूँ । मनु महाराज जो कह गये हैं उसे असत्य प्रमाणित कर कुम्भीपाक में विहार करने की इच्छा न हो तो यह कहना ही पड़ेगा कि बिट्टो तीसरे विवाह की इच्छा को हृदय के किसी निभृत कोने में छिपाये

[ अतीत के चल-चित्र

हुए हैं। और उसके उद्धार के लिए निरन्तर कटिबद्ध वृद्ध परोपकारियों की, इस पुण्य भूमि में और विशेष कर इस जाग्रत युग में कमी नहीं हो सकती।


फिर इतने विलाप कलाप की क्या आवश्यकता है ?

ॐ

२१ नवम्बर १९३५

अ. ७





फागुन के गुलाबी जाड़े की वह सुनहली सन्ध्या क्या भुलाई जा सकती है ! सवेरे के पुलकपंखी वैतालिक एक लयवती उड़ान में अपने अपने नीड़ों की ओर लौट रहे थे । विरल बादलों के अन्तराल से उन पर चलाये हुए सूर्य के सोने के शब्दवेधी वाण उनकी उन्मद गति में ही उलझ उलझ कर लक्ष्यभ्रष्ट हो रहे थे ।

पश्चिम में रंगों का उत्सव देखते देखते जैसे ही मुँह फेरा कि नौकर सामने आ खड़ा हुआ । पता चला, अपना नाम न बताने वाले एक वृद्ध सज्जन मुझ से मिलने की प्रतीक्षा में बहुत देर से बाहर खड़े हैं । उनसे सवेरे आने के लिए कहना अरण्य-रोदन ही हो गया है ।

मेरी कविता की पहली पंक्ति ही लिखी गयी थी, अतः मन खिसिया-सा आया । मेरे काम से अधिक महत्वपूर्ण कौन-सा काम हो सकता है, जिसके लिए असमय में उपस्थित होकर उन्होंने मेरी कविता को प्राणप्रतिष्ठा से पहले ही खण्डित मूर्ति के समान बना दिया ? 'मैं कवि हूँ' में जब मेरे मन का सम्पूर्ण अभिमान पुञ्जीभूत होने लगा तब यदि विवेक का 'पर मनुष्य नहीं' में छिपा व्यंग बहुत

गहरा न चुभ जाता तो कदाचित् मैं न उठती। कुछ खीभी, कुछ कठोर-सी मैं बिना देखे ही एक नयी और दूसरी पुरानी चप्पल में पैर डाल कर जिस तेज़ी से बाहर आयी उसी तेज़ी से उस अवांछित आगन्तुक के सामने निस्तब्ध और निर्वाक हो रही। बचपन में मैंने कभी किसी चित्रकार का बनाया करवऋषि का चित्र देखा था—वृद्ध में मानों वह सजीव हो गया था। दूध से सफ़ेद बाल और दूधफेनी-सी सफ़ेद दाढ़ी वाला वह मुख फुर्रियों के कारण समय का अंकगणित हो रहा था। कभी की सतेज आँखें आज ऐसी लग रही थीं मानों किसी ने चमकीले दर्पण पर फूँक मार दी हो। एक क्षण में ही उन्हें धवल शिर से लेकर धूल भरे पैरों तक, कुछ पुरानी काली चप्पलों से लेकर पसीने और मैल की एक बहुत पतली कोर से युक्त खादी की धुली टोपी तक देख कर कहा—आप को पहचानी नहीं। अनुभवों से मलिन, पर आँसुओं से उजली उनकी दृष्टि पल भर को उठी, फिर कास के फूल जैसी बरौनियों वाली पलकें झुक आयीं—न जाने व्यथा के भार से, न जाने लज्जा से।

एक क्लान्त पर शान्त कण्ठ ने उत्तर दिया—‘जिसके द्वार पर आया है उसका नाम जानता है, इससे अधिक माँगने

## चल-चित्र ]

वाले का परिचय क्या होगा ? मेरी पोती आप से एक बार मिलने के लिए बहुत विकल है । दो दिन से इसी उधेड़-बुन में पड़ा था । आज साहस करके आ सका हूँ—कल तक शायद साहस न उठरता इसी से मिलने के लिए हठ कर रहा था । पर क्या आप इतना कष्ट स्वीकार करके चल सकेंगी ? तौंगा खड़ा है ।’

मैं आश्चर्य से वृद्ध की ओर देखती रह गयी—मेरे परिचित ही नहीं अपरिचित भी जानते हैं कि मैं सहज ही कहीं आती जाती नहीं । यह शायद बाहर से आये हैं । पूछा—‘क्या वह नहीं आ सकती ?’ वृद्ध के लज्जित होने का कारण मैं न समझ सकी ; उनके ओठ हिले पर कोई स्वर न निकल सका—और वे मुँह फेर कर गीली आँखों को छिपाने की चेष्टा करने लगे । उनका कष्ट देख कर मेरा बीमारी के सम्बन्ध में प्रश्न करना स्वाभाविक ही था । वृद्ध ने नितान्त हताश मुद्रा में स्वीकृतिसूचक मस्तक हिला कर कुछ बिखरे से शब्दों में यह स्पष्ट कर दिया कि उनके वही एक पोती है जो आठ वर्ष की अवस्था में मातृ-पितृहीन और ग्यारहवें वर्ष में विधवा हो गयी थी ।

अधिक तर्क-वितर्क का अवकाश नहीं था—सोचा, वृद्ध की पोती अवश्य ही मरणासन्न है ! बेचारी अभागी

बालिका ! पर मैं तो कोई डाक्टर या वैद्य नहीं हूँ और मुंडन, कनछेदन आदि में कवि को बुलाने वाले लोग अभी उसे गीतावाचक के समान अन्तिम समय में बुलाना नहीं सीखे हैं । वृद्ध जिस निहोरे के साथ मेरे मुख का प्रत्येक भाव-परिवर्तन देख रहे थे, उसी ने मानों मेरे कण्ठ से बलात् कहला दिया—‘चलिये, किसी को साथ ले लूँ, क्योंकि लौटते लौटते अँधेरा हो जावेगा ’ ।

नगर की शिराओं के समान फैली और एक दूसरे से उलझी हुई गलियों से, जिनमें दूषित रक्त जैसा नालियों का मैला पानी बहता है और रोग के कीटाणुओं की तरह नंगे मैले बालक घूमते हैं, मेरा उस दिन विशेष परिचय हुआ । किसी प्रकार एक तिमंजिले मकान की सीढ़ियाँ पार कर हम लोग ऊपर पहुँचे । दालान में ही मैली फटी दरी पर, खम्भे का सहारा लेकर बैठी हुई एक स्त्री-मूर्ति दिखाई दी, जिसकी गोद में मैले कपड़ों में लिपटा एक पिण्ड-सा था । वृद्ध मुझे वहीं छोड़ कर भीतर के कमरे को पार कर दूसरी ओर के छज्जे पर जा खड़े हुए, जहाँ से उनके थके शरीर और टूटे मन का द्वंद धुँधले चल-चित्र का कोई मूक पर करुण दृश्य बनने लगा ।

एक उदासीन कण्ठ से ‘आइये’ में निकट आने का

## बल-चित्र ]

निमन्त्रण पाकर मैंने अभ्यर्थना करने वाली की ओर ध्यान से देखा । वृद्ध से उसकी मुखाकृति इतनी मिलती थी कि आश्चर्य होता था । वही मुख की गठन, उसी प्रकार के चमकीले पर धुँधले नेत्र और वैसे ही काँपते से ओठ । रूखे बाल और मलिन वस्त्रों में उसकी कठोरता वैसी ही दयनीय जान पड़ती थी जैसी ज़मीन में बहुत दिन गड़ी रहने के उपरान्त खोद कर निकाली हुई तलवार । कुछ खिजलाहट भरे स्वर ने कहा—‘ बड़ी दया की । पिछले पाँच महीने से हम जो कष्ट उठा रहे हैं उसे भगवान ही जानते हैं । अब जाकर छुट्टी मिली है पर लड़की का हठ तो देखा । अनाथालय में देने के नाम से बिलखने लगती है, किसी और के पास छोड़ आने की चर्चा से अब-जल छोड़ बैठती है । बार बार समझाया कि जिससे न जान न बहचान उसे ऐसी मुसीबत में घसीटना कहाँ की भलमन-साहत है, पर यहाँ सुनता कौन है ! लाला जी बेचारे तो संकोच के मारे जाते ही नहीं थे, पर जब हार गये तब भ्रख मार के जाना पड़ा । अब आप ही उद्धार करें तो प्राण बचे । ’ इस लम्बी-चौड़ी सारगर्भित भूमिका से अवाक मैं जब कुछ प्रकृतिस्थ हुई तब वस्तुस्थिति मेरे सामने धीरे-धीरे वैसे ही स्पष्ट होने लगी जैसे पानी में कुछ देर रहने पर तल

की वस्तुएँ । यदि यह न कहूँ कि मेरा शरीर सिहर उठा था, पैर अबसन्न हो रहे थे और माथे पर पसीने की बूँदें आ गयी थीं तो असत्य कहना होगा । सामाजिक विकृति का बौद्धिक निरूपण मैंने अनेक बार किया है पर जीवन की इस विभीषिका से मेरा यही पहला साक्षात् था । मेरे सुधार सम्बन्धी दृष्टिकोण को लक्ष्य कर के परिवार में प्रायः सभी ने कुछ निराश भाव से सिर हिला हिला कर मुझे यह विश्वास दिलाने का प्रयत्न किया कि मेरी सात्विक कला इस लू का भौंका न सह सकेगी और साधना की छाया में पले मेरे कोमल सपने इस धुयेँ में जी न सकेंगे । मैंने अनेक बार सब को यही एक उत्तर दिया है कि कीचड़ से कीचड़ को धो सकना न सम्भव हुआ है न होगा ; उसे धोने के लिए निर्मल जल चाहिये । मेरा सदा से विश्वास रहा है कि अपने दलों पर मोती-सा जल भी न ठहरने देने वाली कमल की सीमातीत स्वच्छता ही उसे पंक में जीने की शक्ति देती है ।

—और तब अपने ऊपर कुछ लज्जित होकर मैंने उस मटमैले शाल को हटा कर निकट से उसे देखा जिसको लेकर बाहर भीतर इतना प्रलय मचा हुआ था । उग्रता की प्रतिमूर्ति सी नारी की उपेक्षा-भरी गोद और मलिन-

## चल-चित्र ]

तम आवरण उस कोमल मुख पर एक अलक्षित करुणा की छाप लगा रहे थे । चिकने काले और छोटे छोटे बाल पसीने से उसके ललाट पर चिपक कर काले अक्षरों जैसे जान पड़ते थे और मुँदी पलकें गालों पर दो अर्धवृत्त बना रही थीं । छोटी लाल कली जैसा मुँह नींद में कुछ खुल गया था, और उस पर एक विचित्र सी मुस्कराहट थी, मानो कोई सुन्दर स्वप्न देख रहा हो । इसके आने से कितने भरे हृदय सूख गये, कितनी सूखी आँखों में बाढ़ आ गयी और कितनों को जीवन की घड़ियाँ भरना दूभर हो गया, इसका इसे कोई ज्ञान नहीं । यह अनाहूत, अवाञ्छित अतिथि अपने सम्बन्ध में भी क्या जानता है ? इसके आगमन ने इसकी माता को किसी की दृष्टि में आदरणीय नहीं बनाया, इसके स्वागत में मेवे नहीं बँटे, बधाई नहीं गायी गयी, दादा नाना ने अनेक नाम नहीं सोचे, चाची ताई ने अपने अपने नेग के लिए वाद-विवाद नहीं किया और पिता ने इसमें अपनी आत्मा का प्रतिरूप नहीं देखा । केवल इतना ही नहीं, इसके फूटे कपाल में विधाता ने माता का वह अंक भी नहीं लिखा जिसका अधिकारी, निर्धन से निर्धन, पीड़ित से पीड़ित स्त्री का बालक हो सकता है ।



समाज के कूर व्यंग से बचने के लिए एक घोरतम नरक में अज्ञातवास कर जब इसकी माँ ने अकेले में यन्त्रणा से छटपटा छटपटा कर इसे पाया तब मानो उसकी साँस छू कर ही यह बुझे कोयले से दहकता अंगारा हो गया। यह कैसे जीवित रहेगा, इसकी किसी को चिन्ता नहीं है। है तो केवल यह कि कैसे अपने सिर बिना हत्या का भार लिये ही इसे जीवन के भार से मुक्त करने का उपकार कर सकें ! मन पर जब एक गम्भीर विषाद असह्य हो उठा तब उठ कर मैंने उस बालिका को देखने की इच्छा प्रकट की। उत्तर में विरक्त सी बुआ ने दालान की बाँई दिशा में एक अँधेरी कोठरी की ओर उँगली उठा दी।

भीतर जाकर पहले तो कुछ स्पष्ट दिखाई ही नहीं दिया, केवल कपड़ों की सरसराहट के साथ खाट पर एक छाया-सी उठती जान पड़ी पर कुछ क्षणों में जब आँखें अँधेरे की अभ्यस्त हो गयीं तब मैंने आले पर रखे हुए दिये के पास से दियासलाई उठा कर उसे जला दिया।

स्मरण नहीं आता वैसी करुणा मैंने कहीं और देखी है। खाट पर बिछी मैली दरी, सहस्रों सिकुड़न भरी मलिन चादर और तेल के कई धब्बे वाले तकिये के साथ मैंने जिस दयनीय मूर्ति से साक्षात् किया उसका ठीक चित्र दे

चल-चित्र ]

सकना सम्भव नहीं है। वह १८ वर्ष से अधिक की नहीं जान पड़ती थी—दुर्बल और असहाय जैसी। सूखे ओठ बाले, साँवले पर रक्त-हीनता से पीले मुख में आँखें ऐसे जल रही थीं जैसे तेलहीन दीपक की बत्ती।

उस अस्वाभाविक निस्तब्धता से ही उसकी मानसिक स्थिति का अनुमान कर मैं सिरहाने रखी हुई ऊँची चौकी पर से गिलास लोटे को हटा कर उसी पर बैठ गयी। और तब न जाने किस अज्ञात प्रेरणा से मेरे मन का निष्क्रिय विषाद क्रोध के सहस्र सहस्र स्फूर्तिगों में बदलने लगा।

अपने अकाल वैधव्य के लिए वह दोषी नहीं ठहराई जा सकती, उसे किसी ने धोखा दिया इसका उत्तरदायित्व भी उस पर नहीं रखा जा सकता, पर उसकी आत्मा का जो अंश, हृदय का जो खण्ड उसके समान है उसके जीवन-मरण के लिए केवल वही उत्तरदायी है। कोई पुरुष यदि उसको अपनी पत्नी नहीं स्वीकार करता तो केवल इसी मिथ्या के आधार पर वह अपने जीवन के इस सत्य को, अपने बालक को अस्वीकार कर देगी? संसार में चाहे इसको कोई परिचयात्मक विशेषण न मिला हो परन्तु अपने बालक के निकट तो यह गरिमामयी जननी की संज्ञा ही

पाती रहेगी । इसी कर्तव्य को अस्वीकार करने का यह प्रबन्ध कर रही है । किसलिए ? केवल इसलिए कि या तो उस वंचक समाज में फिर लौट कर गंगा-स्नान, व्रत-उपवास, पूजा-पाठ आदि के द्वारा सती विधवा का स्वाँग भरती हुई और भूलों की सुविधा पा सके या किसी विधवा-आश्रम में पशु के समान नीलाम पर चढ़ कर कभी नीची, कभी ऊँची बोली पर बिके, अन्यथा एक एक बूँद विष पीकर धीरे-धीरे प्राण दे ।

स्त्री अपने बालक को हृदय से लगा कर जितनी निर्भय है उतनी किसी और अवस्था में नहीं । वह अपनी संतान की रक्षा के समय जैसी उग्रचण्डी है वैसी और किसी स्थिति में नहीं । इसी से कदाचित् लोलुप संसार उसे अपने चक्रव्यूह में घेर कर वाणों से चलनी करने के लिए पहले इसी कवच को छीनने का विधान कर देता है । यदि यह स्त्रियाँ अपने शिशु को गोद में लेकर साहस से कह सकें कि 'बर्बरो, तुमने हमारा नारीत्व, पत्नीत्व सब ले लिया, पर हम अपना मातृत्व किसी प्रकार भी न देंगी' तो इनकी समस्याएँ तुरन्त सुलभ जावें । जो समाज इन्हें, वीरता, साहस और त्याग भरे मातृत्व के साथ नहीं स्वीकार कर सकता क्या वह इनकी कायरता और दैन्य भरी मूर्ति को

चल-चित्र ]

उँचे सिंहासन पर प्रतिष्ठित कर पूजेगा ? युगों से पुरुष स्त्री को उसकी शक्ति के लिए नहीं सहनशक्ति के लिए ही दण्ड देता आ रहा है ।

मैं अपने भावावेश में इतनी अस्थिर हो उठी थी कि उस समय का कहा सुना आज उसी रूप में ठीक-ठीक याद नहीं आता । परन्तु जब उसने खाट से ज़मीन पर उतर कर अपनी दुर्बल बाँहों से मेरे पैरों को घेरते हुए मेरे घुटनों में मुँह छिपा लिया, तब उसकी चुपचाप बरसती हुई आँखों का अनुभव कर मेरा मन पश्चात्ताप से व्याकुल होने लगा ।

उसने अपने नीरव आँसुओं में अस्फुट शब्द गूँथ-गूँथ कर मुझे यह समझाने का प्रयत्न किया कि वह अपने बच्चे को नहीं देना चाहती । यदि उसके दादा जी राज़ी न हों तो मैं उसके लिए ऐसा प्रबन्ध कर दूँ, जिससे उसे दिन में एक बार दो रूखी-सूखी रोटियाँ मिल सकें । कपड़े वह मेरे उतारे ही पहन लेगी और कोई विशेष खर्च उसका नहीं है । फिर जब बच्चा बड़ा हो जायगा, तब जो काम मैं उसको बता दूँगी वही तन-मन से करती करती वह जीवन बिता देगी ।

पर जब तक वह फिर कोई अपराध न करे तब तक

मैं अपने ऊपर उसका वही अधिकार बना रहने दूँ जिसे वह मेरी लड़की के रूप में पा सकती थी। उसके माँ नहीं है, इसी से उसकी इतनी दुर्दशा सम्भव हो सकी— अब यदि मैं उसे माँ की ममता भरी छाया दे सकूँ तो वह अपने बालक के साथ कहीं भी सुरक्षित रह सकेगी।

उस बालिका माता के मस्तक पर हाथ रख कर मैं सोचने लगी कि कहीं यह वरद हो सकता। इस पतझर के युग में समाज से फूल चाहे न मिल सकें पर धूल की किसी स्त्री को भी कमी नहीं रह सकती, इस सत्य को यह रक्षा की याचना करने वाली नहीं जानती।


—पर २७ वर्ष की अवस्था में मुझे १८ वर्षीय लड़की और २२ दिन के नाती का भार स्वीकार करना ही पड़ा।

वृद्ध अपने सहानुभूतिहीन ग्रान्त में भी लौट जाना चाहते थे, उपहास भरे समाज की विडम्बना में भी शेष दिन बिताने को इच्छुक थे और व्यंग भरे क्रूर पड़ोसियों से भी मिलने को आकुल थे, परन्तु मनुष्यता की ऊँची पुकार में यह संस्कार के क्षीण स्वर दब गये।

अब आज तो वे किसी अज्ञात लोक में हैं। मलय के भोंके के समान मुझे कण्टक-वन में खींच लाकर उन्होंने

चल-चित्र ]

जो दो फूलों की धरोहर सौंपी थी उससे मुझे स्नेह की सुरभि ही मिली है। हाँ, उन फूलों में से एक को शिकायत है कि मैं उसकी गाथा सुनने का अवकाश नहीं पाती और दूसरा कहता है कि मैं राजकुमार की कहानी नहीं सुनाती।



सात

अ० ८

१७ अगस्त सन् १९३६





वर्तमान की कौन-सी अज्ञात प्रेरणा हमारे अतीत की किसी भूली हुई कथा को सम्पूर्ण मार्मिकता के साथ दोहरा जाती है यह जान लेना सहज होता तो मैं भी आज गाव के उस मलिन सहमे नन्हें से विद्यार्थी की सहसा याद आ जाने का कारण बता सकती जो एक छोटी लहर के समान ही मेरे जीवन-तट को अपनी सारी आर्द्रता से छू कर अनन्त जल-राशि में विलीन हो गया है।

गंगा पार भूँसी के खंडहर और उसके आस-पास के गाँवों के प्रति मेरा जैसा अकारण आकर्षण रहा है उसे देख कर ही सम्भवतः लोग जन्म-जन्मान्तर के सम्बन्ध का व्यंग्य करने लगे हैं। है भी तो आश्चर्य की बात ! जिस अवकाश के समय को लोग इष्ट-मित्रों से मिलने, उत्सवों में सम्मिलित होने तथा अन्य आमोद-प्रमोद के लिए सुरक्षित रखते हैं उसी को मैं इस खँडहर और उसके क्षत-विक्षत चरणों पर पछाड़ें खाती हुई भागीरथी के तट पर काट ही नहीं, सुख से काट देती हूँ।

दूर पास बसे हुए, गुड़ियों के बड़े-बड़े घरोंदों के समान लगने वाले कुछ लिपे-पुते, कुछ जीर्ण-शीर्ण घरों

[ अतीत के

से स्त्रियों का जो झुण्ड पीतल-ताँबे के चमचमाते, मिट्टी के नये लाल और पुराने भदरंग घड़े लेकर गंगाजल भरने आता है उसे भी मैं पहचान गयी हूँ। उनमें कोई वूटेदार लाल, कोई निरी काली, कोई कुछ सफ़ेद और कोई मैल और सूत में अद्वैत स्थापित करने वाली, कोई कुछ नयी और कोई छेदों से चलनी बनी हुई धोती पहने रहती है। किसी की मोम लगी पाटियों के बीच में एक अंगुल चौड़ी सिंदूर-रेखा अस्त होते हुए सूर्य की किरणों में चमकती रहती है और किसी की कड़ुवे तेल से भी अपरिचित रूखी जटा बनी हुई छोटी-छोटी लट्टें मुख को घेर कर उसकी उदासी को और अधिक केंद्रित कर देती हैं। किसी की साँवली गोल कलाई पर शहर की कच्ची नगदार चूड़ियों के नग रह-रह कर हीरे-से चमक जाते हैं और किसी के दुर्बल काले पहुँचे पर लाख की पीली मैली चूड़ियाँ काले पत्थर पर मटमैले चन्दन की मोटी लकीरें जान पड़ती हैं। कोई अपने गिलट के कड़े-युक्त हाथ घड़े की ओट में छिपाने का प्रयत्न-सा करती रहती है और कोई चाँदी के पछेली-ककना की भनकार के ताल के साथ ही बात करती है। किसी के कान में लाख की पैसे वाली तरकी धोती से कभी-कभी झाँक भर लेती है और किसी की डारें लम्बी जंजीर

चल-चित्र ]

से गला और गाल एक करती रहती हैं । किसी के गुदना गुदे गेहुँए पैरों में चाँदी के कड़े सुडौलता की परिधि-सी लगते हैं और किसी की फैली उँगलियों और सफेद एड़ियों के साथ मिली हुई स्याही राँग और काँसे के कड़ों को लोहे की साफ की हुई वेड़ियाँ बना देती है ।

वे सब पहले हाथ-मुँह धोती हैं फिर पानी में कुछ घुस कर घड़ा भर लेती हैं—तब घड़ा किनारे रख सिर पर ईँडुरी ठीक करती हुई मेरी ओर देख कर कभी मलिन, कभी उजली, कभी दुःख की व्यथा-भरी, कभी सुख की कथा-भरी मुस्कान से मुस्करा देती हैं । अपने मेरे बीच का अन्तर उन्हें ज्ञात है तभी कदाचित् वे इस मुस्कान के सेतु से उसका वार-पार जोड़ना नहीं भूलतीं ।

ग्वालों के बालक अपनी चरती हुई गाय भैंसों में से किसी को उस ओर बहकते देख कर ही लकुटी लेकर दौड़ पड़ते हैं, गड़रियों के बच्चे अपने मुँड की एक भी बकरी या भेड़ को उस ओर बढ़ते देख कर कान पकड़ कर खींच ले जाते हैं और व्यर्थ दिन भर गिल्ली-डंडा खेलने वाले निठले लड़के भी बीच-बीच में नज़र बचा कर मेरा रुख देखना नहीं भूलते ।

उस पार शहर में दूध-बेचने जाते या लौटते हुए ग्वाले

किले में काम करने जाते या घर आते हुए मजदूर, नाव बाँधते या खोलते हुए मछाह कभी-कभी 'चुनरी त रँगाउब लाल मजीठी हो' गाते गाते मुझ पर दृष्टि पड़ते ही अकचका कर चुप हो जाते हैं। कुछ विशेष सभ्य होने का गर्व करने वालों से मुझे एक सलज्ज नमस्कार भी प्राप्त हो जाता है।

कह नहीं सकती कब और कैसे मुझे उन बालकों को कुछ सिखाने का ध्यान आया। पर जब बिना कार्यकारिणी के निर्वाचन के, बिना पदाधिकारियों के चुनाव के, बिना भवन के, बिना चंदे की अपील के और सारांश यह कि बिना किसी चिर-परिचित समारोह के, मेरे विद्यार्थी पीपल के पेड़ की घनी छाया में मेरे चारों ओर एकत्र हो गये तब मैं बड़ी कठिनाई से गुरु के उपयुक्त गम्भीरता का भार वहन कर सकी।

और वे जिज्ञासु कैसे थे सो कैसे बताऊँ ! कुछ कानों में बालियाँ और हाथों में कड़े पहने, धुले कुरते और ऊँची मैली धोती में नगर और ग्राम का सम्मिश्रण जान पड़ते थे, कुछ अपने बड़े भाई का पाँव तक लम्बा कुरता पहने, खेत में डराने के लिए खड़े किये हुए नकली आदमी का स्मरण दिलाते थे, कुछ उभरी पसलियों, बड़े पेट और

चल-चित्र ]

टेढ़ी दुर्बल टाँगों के कारण अनुमान से ही मनुष्य-संतान की परिभाषा में आ सकते थे और कुछ अपने दुर्बल रूखे और मलिन मुखों की करुण सौम्यता और निष्प्रभ पीली आँखों में संसार भर की उपेक्षा बटोरे बैठे थे । पर घीसा उनमें अकेला ही रहा और आज भी मेरी स्मृति में अकेला ही आता है ।

वह गोधूली मुझे अब तक नहीं भूली । सन्ध्या के लाल सुनहली आभा वाले उड़ते हुए दुकूल पर रात्रि ने मानो छिप कर अंजन की मूठ चला दी थी । मेरा नाव वाला कुछ चिन्तित-सा लहरों की ओर देख रहा था; बूढ़ी भक्ति मेरी किताबें, कागज़-कलम आदि सँभाल कर नाव पर रख कर, बढ़ते अन्धकार पर खिजला कर बुदबुदा रही थी या मुझे कुछ सनकी बनाने वाले विधाता पर, यह समझना कठिन था । वेचारी मेरे साथ रहते-रहते दस लम्बे वर्ष काट आयी है, नौकरानी से अपने आप को एक प्रकार की अभि-भाविका मानने लगी है, परन्तु मेरी सनक का दुष्परिणाम सहने के अतिरिक्त उसे क्या मिला है ! सहसा ममता से मेरा मन भर आया, परन्तु नाव की ओर बढ़ते हुए मेरे पैर, फैलते हुए अन्धकार में से एक स्त्री-मूर्ति को अपनी ओर आता देख ठिठक रहे । साँवले कुछ लम्बे-से मुखड़े में पतले

स्याह ओठ कुछ अधिक स्पष्ट हो रहे थे । आँखें छोटी, पर व्यथा से आर्द्र थीं । मलिन बिना किनारी की गाढ़े की धोती ने उसके सलूका रहित अंगों को भली भाँति ढक लिया था, परन्तु तब भी शरीर की सुडौलता का आभास मिल रहा था । कन्धे पर हाथ रख कर वह जिस दुर्बल अर्धनग्न बालक को अपने पैरों से चिपकाये हुए थी उसे मैंने सन्ध्या के झुटपुटे में ठीक से नहीं देखा ।

स्त्री ने रुक-रुक कर कुछ शब्दों और कुछ संकेत में जो कहा उससे मैं केवल यह समझ सकी कि उसके पति नहीं है, दूसरों के घर लीपने-पोतने का काम करने वह चली जाती है और उसका यह अकेला लड़का ऐसे ही घूमता रहता है । मैं इसे भी और बच्चों के साथ बैठने दिया करूँ तो यह कुछ तो सीख सके ।

दूसरे इतवार को मैंने उसे सब से पीछे अकेले एक ओर दुबक कर बैठे हुए देखा । पक्का रंग पर गठन में विशेष सुडौल मलिन मुख जिसमें दो पीली पर सचेत आँखें जड़ी-सी जान पड़ती थीं । कस कर बन्द किये हुए पतले होठों की दृढ़ता और सिर पर खड़े हुए छोटे-छोटे रूखे बालों की उग्रता उसके मुख की संकोच-भरी कोमलता से विद्रोह कर रही थी । उमरी हड्डियों वाली गर्दन को सँभाले हुए मुँके

चल-चित्र ]

कन्धों से, रक्त-हीन मटमैली हथेलियों और टेढ़े-मेढ़े कटे हुए नाखूनों-युक्त हाथों वाली पतली बाहें ऐसे झूलती थीं जैसे ड्रामा में विष्णु बनने वाले की दो नकली भुजाएँ । निरन्तर दौड़ते रहने के कारण उस लचीले शरीर में दुबले पैर ही विशेष पुष्ट जान पड़ते थे ।—बस ऐसा ही था वह घीसा । न नाम में कवित्व की गुञ्जाइश न शरीर में ।

पर उसकी सचेत आँखों में न जाने कौन-सी जिज्ञासा भरी थी ! वे निरन्तर घड़ी की तरह खुली मेरे मुख पर टिकी ही रहती थीं । मानो मेरी सारी विद्या-बुद्धि को सोख लेना ही उनका ध्येय था ।

लड़के उससे कुछ खिँचे-खिँचे-से रहते थे । इसलिए नहीं कि वह कोरी था वरन् इसलिए कि किसी की माँ, किसी की नानी, किसी की बुआ आदि ने घीसा से दूर रहने की नितान्त आवश्यकता उन्हें कान पकड़-पकड़ कर समझा दी थी ।—यह भी उन्हीं ने बताया और बताया घीसा के सब से अधिक कुरूप नाम का रहस्य । बाप तो जन्म से पहले ही नहीं रहा । घर में कोई देखने-भालने वाला न होने के कारण माँ उसे बँदरिया के बच्चे के समान चिपकाये फिरती थी । उसे एक ओर लिटा कर जब वह मज़दूरी के काम में लग जाती थी तब पेट के बल



घसिट-घसिट कर बालक संसार के प्रथम अनुभव के साथ-साथ इस नाम की योग्यता भी प्राप्त करता जाता था ।

फिर धीरे-धीरे अन्य स्त्रियाँ भी मुझे आते-जाते रोक कर अनेक प्रकार की भावभंगिमा के साथ एक विचित्र सांकेतिक भाषा में घीसा की जन्म-जात अयोग्यता का परिचय देने लगीं । क्रमशः मैंने उसके नाम के अतिरिक्त और कुछ भी जाना ।

उसका बाप था तो कोरी, पर बड़ा ही अभिमानी और भला आदमी बनने का इच्छुक । डलिया आदि बुनने का काम छोड़ कर वह थोड़ी बढ़ईगिरी सीख आया और केवल इतना ही नहीं, एक दिन चुपचाप दूसरे गाँव से युवती बधू लाकर उसने अपने गाँव की सब सजातीय सुन्दरी वालिकाओं को उपेक्षित और उनके योग्य माता-पिता को निराश कर डाला । मनुष्य इतना अन्याय सह सकता है, परन्तु ऐसे अवसर पर भगवान की असहिष्णुता प्रसिद्ध ही है । इसी से जब गाँव के चौखट किवाड़ बना कर और ठाकुरों के घरों में सफेदी करके उसने कुछ ठाट-बाट से रहना आरम्भ किया तब अचानक हैजे के वहाने वह वहाँ बुला लिया गया जहाँ न जाने का वहाना न उसकी बुद्धि सोच सकी न अभिमान । पर स्त्री भी कम गर्वीली न

## चल-चित्र ]

निकली । गाँव के अनेक विधुर और अविवाहित कोरियों ने केवल उदारतावश ही उसकी जीवन-नैया पार लगाने का उत्तरदायित्व लेना चाहा, परन्तु उसने केवल कोरा उत्तर ही नहीं दिया । प्रत्युत् उसे नमकमिर्च लगा कर तीता भी कर दिया । कहा 'हम सिंघ के मेहरारू होइके का सियारन के जाब ।' फिर बिना स्वर-ताल के आँसू गिरा कर, बाल खोल कर, चूड़ियाँ फोड़ कर और बिना किनारे की धोती पहन कर जब उसने बड़े घर की विधवा का स्वाँग भरना आरम्भ किया तब तो सारा समाज जोभ के समुद्र में डूबने उतराने लगा । उस पर घीसा बाप के मरने के बाद हुआ है । हुआ तो वास्तव में छः महीने बाद, परन्तु उस समय के सम्बन्ध में क्या कहा जाय जिसका कभी एक क्षण वर्ष-सा बीतता है और कभी एक वर्ष क्षण हो जाता है । इसी से यदि वह छः मास का समय खर की तरह खिँच कर एक साल की अवधि तक पहुँच गया तो इसमें गाँववालों का क्या दोष !

यह कथा अनेक ज्ञेयकोमय विस्तार के साथ सुनायी तो गयी थी मेरा मन फेरने के लिए और मन फिरा भी, परन्तु किसी सनातन नियम से कथावाचकों की ओर न फिर कर कथा के नायकों की ओर फिर गया और इस

प्रकार घीसा मेरे और अधिक निकट आ गया। वह अपना जीवन-सम्बन्धी अपवाद कदाचित् पूरा नहीं समझ पाया था, परन्तु अधूरे का भी प्रभाव उस पर कम न था क्योंकि वह सब को अपनी छाया से इस प्रकार बचाता रहता था मानो उसे कोई छूत की बीमारी हो।

पढ़ने, उसे सबसे पहले समझने, उसे व्यवहार के समय स्मरण रखने, पुस्तक में एक भी धब्बा न लगाने, स्लेट को चमचमाती रखने और अपने छोटे से छोटे काम का उत्तरदायित्व बड़ी गम्भीरता से निभाने में उसके समान कोई चतुर न था। इसी से कभी-कभी मन चाहता था कि उसकी माँ से उसे माँग ले जाऊँ और अपने पास रख कर उसके विकास की उचित व्यवस्था कर दूँ—परन्तु उस उपेक्षिता पर मानिनी विधवा का वही एक सहारा था। वह अपने पति का स्थान छोड़ने पर प्रस्तुत न होगी यह भी मेरा मन जानता था और उस बालक के बिना उसका जीवन कितना दुर्बल हो सकता है यह भी मुझसे छिपा न था। फिर नौ साल के कर्तव्यपरायण घीसा की गुरु-भक्ति देख कर उसकी मातृ-भक्ति के सम्बन्ध में कुछ सन्देह करने का स्थान ही नहीं रह जाता था और इस तरह घीसा वहीं और उन्हीं कठोर परिस्थितियों में रहा जहाँ क्रूरतम

चल-चित्र ]

नियति ने केवल अपने मनोविनोद के लिए ही उसे रख दिया था ।

शनिश्चर के दिन ही वह अपने छोटे दुर्बल हाथों से पीपल की छाया को गोबर-मिट्टी से पीला चिकनापन दे आता था । फिर इतवार को माँ के मज़दूरी पर जाते ही एक मैले फटे कपड़े में बँधी मोटी रोटी और कुछ नमक या थोड़ा चबेना और एक डली गुड़ बगल में दबा कर, पीपल की छाया को एक बार फिर झाड़ने बुहारने के पश्चात् वह गंगा के तट पर आ बैठता और अपनी पीली सतेज आँखों पर क्षीण साँवले हाथ की छाया कर दूर-दूर तक दृष्टि को दौड़ाता रहता । जैसे ही उसे मेरी नीली सफ़ेद नाव की झलक दिखायी पड़ती वैसे ही वह अपनी पतली टाँगों पर तीर के समान उड़ता और बिना नाम लिए हुए ही साथियों को सुनाने के लिए गुरु साहब, गुरु साहब कहता हुआ फिर पेड़ के नीचे पहुँच जाता जहाँ न जाने कितनी बार दुहराये-तिहराये हुए कार्य-क्रम की एक अन्तिम आवृत्ति आवश्यक हो उठती । पेड़ की नीची डाल पर रखी हुई मेरी शीतलपाटी उतार कर बार-बार झाड़ पोंछ कर बिछायी जाती, कभी काम न आनेवाली सूखी स्याही से काली कच्चे काँच की दावात, टूटे निब और उखड़े

हुए रंगवाले भूरे हरे कलम के साथ पेड़ के कोटर से निकाल कर यथास्थान रख दी जाती और तब इस चित्र पाठशाला का विचित्र मंत्री और निराला विद्यार्थी कुछ आगे बढ़ कर मेरे सप्रणाम स्वागत के लिए प्रस्तुत हो जाता ।

महीने में चार दिन ही मैं वहाँ पहुँच सकती थी और कभी-कभी काम की अधिकता से एक-आध छुट्टी का दिन और भी निकल जाता था, पर उस थोड़े से समय और इनेगिने दिनों में भी मुझे उस बालक के हृदय का जैसा परिचय मिला वह चित्रों के एत्वम के समान निरन्तर नवीन सा लगता है ।

मुझे आज भी वह दिन नहीं भूलता जब मैंने बिना कपड़ों का प्रबन्ध किये हुए ही उन वेचारों को सफ़ाई का महत्व समझाते समझाते थका डालने की मूर्खता की । दूसरे इतवार को सब जैसे के तैसे ही सामने थे—केवल कुछ गंगा जी में मुँह इस तरह धो आये थे कि मैल अनेक रेखाओं में विभक्त हो गया था, कुछ ने हाथ पाँव ऐसे धिसे थे कि शेष मलिन शरीर के साथ वे अलग जोड़े हुए से लगते थे और कुछ 'न रहेगा बाँस न बजेगी बाँसुरी' की कहावत चरितार्थ करने के लिए कीट से मैले फटे कुरते घर ही छोड़ कर ऐसे अस्थिपंजरमय रूप में आ उपस्थित

चल-चित्र ]

हुए थे जिसमें उनके प्राण, 'रहने का आश्चर्य है गये अचम्भा कौन' की घोषणा करते जान पड़ते थे। पर घीसा शायब था। पूछने पर लड़के काना-फूँसी करने या एक साथ सभी उसकी अनुपस्थिति का कारण सुनाने को आतुर होने लगे। एक-एक शब्द जोड़-तोड़ कर समझना पड़ा कि घीसा माँ से कपड़ा धोने के साबुन के लिए तभी से कह रहा था—माँ को मजदूरी के पैसे मिले नहीं और दूकान-दार ने नाज लेकर साबुन दिया नहीं। कल रात को माँ को पैसे मिले और आज सवेरे वह सब काम छोड़ कर पहले साबुन लेने गयी। अभी लौटी है, अतः घीसा कपड़े धो रहा है क्योंकि गुरु साहब ने कहा था कि नहा धोकर साफ कपड़े पहन कर आना। और अभागे के पास कपड़े ही क्या थे ! किसी दयावती का दिया हुआ एक पुराना कुरता जिसकी एक आस्तीन आधी थी और एक अंगौछा जैसा फटा टुकड़ा। जब घीसा नहा कर गीला अंगौछा लपेटे और आधा भीगा कुरता पहने अपराधी के समान मेरे सामने आ खड़ा हुआ तब आँखें ही नहीं मेरा रोम-रोम गीला हो गया। उस समय समझ में आया कि द्रोणाचार्य ने अपने भील शिष्य से अँगूठा कैसे कटवा लिया था।

एक दिन न जाने क्या सोचकर मैं उन विद्यार्थियों के

लिए ५-६ सेर जलेबियाँ ले गयी पर कुछ तौलनेवाले की सफाई से, कुछ तुलवाने वाले की समझदारी से और कुछ वहाँ की छीना-झपटी के कारण प्रत्येक को पाँच से अधिक न मिल सकीं। एक कहता था मुझे एक कम मिली, दूसरे ने बताया मेरी अमुक ने छीन ली, तीसरे को घर में सोते हुए छोटे भाई के लिए चाहिए, चौथे को किसी और की याद आ गयी। पर इस कोलाहल में अपने हिस्से की जलेबियाँ लेकर घीसा कहाँ खिसक गया यह कोई न जान सका। एक नटखट अपने साथी से कह रहा था “सार एक टो पिलवा पाले है ओही का देय बरे गा होई” पर मेरी दृष्टि से संकुचित होकर चुप रह गया। और तब तक घीसा लौटा ही। उसका सब हिसाब ठीक था—जलखईवाले छप्पे में दो जलेबियाँ लपेट कर वह माई के लिए छप्पर में खोंस आया है, एक उसने अपने पाले हुए, बिना माँ के, कुत्ते के पिल्ले को खिला दी और दो स्वयं खा लीं। और चाहिए पूछने पर उसकी संकोच-भरी आँखें मुक गयीं—ओठ कुछ हिले। पता चला कि पिल्ले को उससे कम मिली है। दें तो गुरु साहब पिल्ले को ही एक और दे दें।

और होली के पहले की एक घटना तो मेरी स्मृति में ऐसे गहरे रंगों से अंकित है जिनका धुल सकना सहज

नहीं । उन दिनों हिन्दू-मुस्लिम वैमनस्य धीरे-धीरे बढ़ रहा था और किसी दिन उसके चरम सीमा तक पहुँच जाने की पूर्ण संभावना थी । घीसा दो सप्ताह से ज्वर में पड़ा था—दवा मैं भिजवा देती थी परन्तु देख-भाल का कोई ठीक प्रबन्ध न हो पाता था । दो चार दिन उसकी माँ स्वयं बैठी रही फिर एक अंधी बुढ़िया को बैठा कर काम पर जाने लगी ।

इतवार की साँझ को मैं यथाक्रम बच्चों को विदा दे घीसा को देखने चली ; परन्तु पीपल से पचास पग दूर पहुँचते न पहुँचते उसी को डगमगाते पैरों से गिरते-पड़ते अपनी ओर आते देख मेरा मन उद्विग्न हो उठा । वह तो इधर पन्द्रह दिन से उठा ही नहीं था, अतः मुझे उसके सन्निपात-ग्रस्त होने का ही सन्देह हुआ । उसके सूखे शरीर में तरल विद्युत्-सी दौड़ रही थी, आँखें और भी सतेज और सुख ऐसा था जैसे हस्की आँच में धीरे-धीरे लाल होने वाला लोहे का टुकड़ा ।

पर उसके बात-ग्रस्त होने से भी अधिक चिन्ता-जनक उसकी समझदारी की कहानी निकली । वह प्यास से जाग गया था पर पानी पास मिला नहीं और अंधी मनियों की आजी से माँगना ठीक न समझ कर वह चुपचाप कष्ट सहने लगा । इतने में मुल्लू के कक्का ने पार से लौट कर



दरवाजे से ही अंधी को बताया कि शहर में दंगा हो रहा है और तब उसे गुरु साहब का ध्यान आया। मुल्लू के कक्का के हटते ही वह ऐसे हौले-हौले उठा कि बुढ़िया को पता ही न चला और कभी दीवार कभी पेड़ का सहारा लेता-लेता इस ओर भागा। अब वह गुरु साहब के गोड़ धर कर यहीं पड़ा रहेगा पर पार किसी तरह भी न जाने देगा।

तब मेरी समस्या और भी जटिल हो गयी। पार तो मुझे पहुँचना था ही पर साथ ही बीमार घीसा को ऐसे समझा कर जिससे उसकी स्थिति और गम्भीर न हो जाय। पर सदा के संकोची नम्र और आज्ञाकारी घीसा का इस दृढ़ और हठी बालक में पता ही न चलता था। उसने पारसाल ऐसे ही अवसर पर हताहत दो मल्लाह देखे थे और कदाचित् इस समय उसका रोग से विकृत मस्तिष्क उन चित्रों में गहरा रंग भर कर मेरी उलझन को और उलझा रहा था। पर उसे समझाने का प्रयत्न करते-करते अचानक ही मैंने एक ऐसा तार छू दिया जिसका स्वर मेरे लिए भी नया था। यह सुनते ही कि मेरे पास रेल में बैठ कर दूर-दूर से आये हुए बहुत से विद्यार्थी हैं जो अपनी माँ के पास साल भर में एक बार ही पहुँच पाते हैं और जो मेरे न जाने से अकेले घबरा जायेंगे, घीसा का

सारा हठ, सारा विरोध ऐसे बह गया जैसे वह कभी था ही नहीं ।—और तब घीसा के समान तर्क की क्षमता किसमें थी ! जो साँझ को अपनी माई के पास नहीं जा सकते उनके पास गुरु साहब को जाना ही चाहिए । घीसा रोकेगा तो उसके भगवान जी गुस्सा हो जायँगे क्योंकि वे ही तो घीसा को अकेला बेकार घूमता देख कर गुरु साहब को भेज देते हैं आदि-आदि उसके तकौं का स्मरण कर आज भी मन भर आता है । परन्तु उस दिन मुझे आपत्ति से बचाने के लिए अपने बुखार से जलते हुए अशक्त शरीर को घसीट लाने वाले घीसा को जब उसकी टूटी खटिया पर लिटा कर मैं लौटी तब मेरे मन में कौतूहल की मात्रा ही अधिक थी ।

इसके उपरान्त घीसा अच्छा हो गया और धूल और सूखी पत्तियों को बाँध कर उन्मत्त के समान घूमने वाली गर्मी की हवा से उसका रोज़ संग्राम छिड़ने लगा—फाड़ते-फाड़ते ही वह पाठशाला धूल-धूसरित होकर, भूरे, पीले और कुछ हरे पत्तों की चादर में छिप कर, तथा कंकालशेष शाखाओं में उलझते, सूखे पत्तों को पुकारते वायु की संतप्त सरसर से मुखरित होकर उस भ्रान्त बालक को चिढ़ाने लगती । तब मैंने तीसरे पहर से सन्ध्या समय

तक वहाँ रहने का निश्चय किया, परन्तु पता चला घीसा किसकिसाती आँखों को मलता और पुस्तक से बारबार धूल झाड़ता हुआ दिन भर वहीं पेड़ के नीचे बैठा रहता है मानो वह किसी प्राचीन युग का तपोव्रती अन्यायिक ब्रह्मचारी हो जिसकी तपस्या भंग करने के लिए ही लू के झोंके आते हैं ।

इस प्रकार चलते-चलते समय ने जब दाईं छूने के लिए दौड़ते हुए बालक के समान झपट कर उस दिन पर उँगली धर दी जब मुझे उन लोगों को छोड़ जाना था तब तो मेरा मन बहुत ही अस्थिर हो उठा । कुछ बालक उदास थे और कुछ खेलने की छुट्टी से प्रसन्न । कुछ जानना चाहते थे कि छुट्टियों के दिन चूने की टिपकियाँ रख कर गिने जायँ या कोयले की लकीरें खींच कर । कुछ के सामने बरसात में चूते हुए घर में आठ पृष्ठ की पुस्तक बचा रखने का प्रश्न था और कुछ कागजों पर अकारण को ही चूहों की समस्या का समाधान चाहते थे । ऐसे महत्वपूर्ण कोलाहल में घीसा न जाने कैसे अपना रहना अनावश्यक समझ लेता था, अतः सदा के समान आज भी मैंने उसे न खोज पाया । जब मैं कुछ चिन्तित-सी वहाँ से चली तब मन भारी-भारी हो रहा था, आँखों में कोहरा-सा धिर-धिर आता था । वास्तव

## चल-चित्र ]

में उन दिनों डाक्टरों को मेरे पेट में फोड़ा होने का सन्देह हो रहा था—ऑपरेशन की सम्भावना थी । कब लौटूंगी या नहीं लौटूंगी यही सोचते-सोचते मैंने फिर कर चारों ओर जो आर्द्र दृष्टि डाली वह कुछ समय तक उन परिचित स्थानों को भेंट कर वहीं उलझ रही ।

पृथ्वी के उल्लास के समान उठते हुए धुँधलेपन में वे कच्चे घर आकण्ठ मग्न हो गए थे—केवल फूस के षटमैले और खपरैल के कत्थई और काले छप्पर, वर्षा में बड़ी गंगा के मिट्टी जैसे जल में पुरानी नावों के समान जान पड़ते थे । कच्चार की बालू में दूर तक फैले तरबूज और खरबूज के खेत अपने सिरकी और फूस के मुठियों, टट्टियों और रखवाली के लिए बनी पर्यकुटियों के कारण जल में वसे फिली आदिम द्वीप का स्वरूप दिलाते थे । उनमें एक-दो दिधे जल चुके थे तब मैंने दूर पर एक छोटा-सा काला धब्बा आगे बढ़ता देखा । वह धीसा ही होगा यह मैंने दूर से ही जान लिया । आज गुरु साहब को उसे विदा देना है यह उसका नन्हा हृदय अपनी पूरी संवेदन-शक्ति से जान रहा था इसमें सन्देह नहीं था । परन्तु उस उपेक्षित बालक के मन में मेरे लिए कितनी सरल समता

और मेरे विद्योह की कितनी गहरी व्यथा हो सकती है यह जानना मेरे लिए शेष था ।

निकट आने पर देखा कि उस धूमिल गोधूली में बादामी कागज पर काले चित्र के समान लगने वाला नंगे-बदन घीसा एक बड़ा तरबूज दोनों हाथों में सम्हाले था जिसमें बीच के कुछ कटे भाग में से भीतर की ईषत-लक्ष्य ललाई चारों ओर के गहरे हरेपन में कुछ खिले कुछ बन्द गुलाबी फूल जैसी जान पड़ती थी ।

घीसा के पास न पैसा था न खेत—तब क्या वह इसे चुरा लाया है ! मन का सन्देह बाहर आया ही और तब मैंने जाना कि जीवन का खरा सोना छिपाने के लिए उस मलिन शरीर को बनाने वाला ईश्वर उस बूढ़े आदमी से भिन्न नहीं जो अपनी सोने की मोहर को कच्ची मिट्टी की दीवार में रख कर निश्चिन्त हो जाता है । घीसा गुरु साहब से भूठ बोलना भगवान जी से भूठ बोलना समझता है । वह तरबूज कई दिन पहले देख आया था । माई के लौटने में न जाने क्यों देर हो गयी तब उसे अकेले ही खेत पर जाना पड़ा । वहाँ खेत वाले का लड़का था जिसकी उसके नये कुरते पर बहुत दिन से नजर थी । प्रायः सुना-सुना कर कहता रहता था कि जिनकी भूख जूठी पत्तल से बुझ

चल-चित्र ]

सकती है उनके लिए परोसा लगाने वाले पागल होते हैं। उसने कहा पैसा नहीं है तो कुरता दे जाओ। और घीसा आज तरबूज न लेता तो कल उसका क्या करता। इससे कुरता दे आया—पर गुरु साहब को चिन्ता करने की आवश्यकता नहीं क्योंकि गर्मी में वह कुरता पहनता ही नहीं और जाने-अनाने के लिए पुराना ठीक रहेगा। तरबूज सफ़ेद न हो इसलिए कटवाना पड़ा—मीठा है या नहीं यह देखने के लिए उँगली से कुछ निकाल भी लेना पड़ा।

गुरु साहब न लें तो घीसा रात भर रोयेगा—छुट्टी भर रोयेगा, ले जावें तो वह रोज़ नहा-धोकर पेड़ के नीचे पड़ा हुआ पाठ दोहराता रहेगा और छुट्टी के बाद पूरी किताब पट्टी पर लिख कर दिखा सकेगा।

और तब अपने स्नेह में प्रगल्भ उस बालक के सिर पर हाथ रख कर मैं भावातिरेक से ही निश्चल हो रही। उस तट पर किसी गुरु को किसी शिष्य से कभी ऐसी दक्षिणा मिली होगी ऐसा मुझे विश्वास नहीं, परन्तु उस दक्षिणा के सामने संसार के अब तक के सारे आदान-प्रदान फीके जान पड़े।

फिर घीसा के सुख का विशेष प्रबन्ध कर मैं बाहर चली गयी और लौटते-लौटते कई महीने लग गये। इस


[ अतीत के चल-चित्र

बीच में उसका कोई समाचार न मिलना ही सम्भव था ।  
जब फिर उस थोर जाने का मुझे अवकाश मिल सका  
तब घीसा को उसके भगवानजी ने सदा के लिए पढ़ने से  
अवकाश दे दिया था—आज वह कहानी दोहराने की  
सुझ में शक्ति नहीं है पर सम्भव है आज के कल, कल के  
कुछ दिन, दिनों के मास और मास के वर्ष बन जाने पर  
मैं दार्शनिक के समान धीरे भाव से उस छोटे जीवन का  
उपेक्षित अन्त बता सकूँगी । अभी मेरे लिए इतना ही  
पर्याप्त है कि मैं अन्य मलिन सुखों में उसकी छाया  
ढूँढ़ती रहूँ ।

आठ

६ सितम्बर, १९३७





भारी ढकन से ढके दीपक के समान आकाश में विजली  
झुझ गयी थी। सन्ध्या से ही हवा बादलों की तह पर तह  
जमाने में व्यस्त रही और अब वे इतने सघन हो उठे कि  
रात के छाया रूपों के उपयुक्त ही एक अखण्ड पर अपनी  
आर्द्रता से रिसती हुई काली शिला की छत बन गये।

मेरा मन भी बुझा बुझा-सा हो रहा था। मैं अपने  
बढ़ने लिखने के बाहर वाले छोटे कमरे में मेज़ पर सिर  
रख कर दर्द भुलाने की असफल चेष्टा कर रही थी।  
छात्रावास में टाइफाइड में पड़ी सुदूर दक्षिण की एक  
बालिका का मुख मेरी बन्द पलकों में किसी फोटो के  
इन्लार्जमेन्ट के समान बढ़ता चला जाता था। उसके  
साधारण स्थिति वाले माता-पिता इतना रुपया किस प्रकार  
पाते कि उसे देखने आ सकते। उसके लिए मन जैसे-जैसे  
चिन्ताकुल होने लगा वैसे-वैसे अपने ऊपर झल्लाहट बढ़ने  
लगी।

जब मेरा शरीर इतना निकम्मा था कि इनके सुख-दुख  
में दो चार रात जागना भी सहज नहीं तब किस बूटे  
पर मैंने इन बालिकाओं का उनकी माताओं से इतनी दूर

ला रखा है ? जब अभी तक मनुष्य बनने की स्वयं मेरी ही साधना पूर्ण नहीं हुई तब इन वालिकाओं को मनुष्य बनाने का भार लेने का मुझे हौसला कैसे हुआ ? ऐसे दम्भ को अक्षय्य अपराधों की कोटि में ही स्थान मिलना चाहिये । सहसा बाहर बरामदे में किसी की पैदल ने मेरी विचार-शृङ्खला भंग कर दी ।

दो चार मिनट किसी के पुकारने की प्रतीक्षा करके पूछना ही पड़ा—कौन ? उत्तर में एक सुडौल गोरे हाथ ने कुछ बढ़ कर परदे को हिला-सा दिया । एक अभीत स्त्री-कण्ठ ने रुक रुक कर प्रश्न किया, 'क्या भीतर आ सकती हूँ ?' आइये—कहते समय मेरे स्वर में ऐसी उदासीन शिष्टता थी कि आने वाली के पैर बाहर एक बार ठिठक-से रहे, पर क्षण भर ही ; क्योंकि दूसरे क्षण ही वह नीले परदे की पार्श्वभूमि पर एक रंगीन चित्र-सा बन गयी ।

गहरे काही रंग की पतली ऊनी चादर में समा न सकने के कारण वर्षा की नन्ही-नन्ही बूँदें ऊपर ही जड़ी-सी थीं जो बिजली के आतोक में हीरे के चूर-सी भिल्लमिलाने लगीं । चादर उतार कर जब वह मेरी दृष्टि का अनुसरण करती हुई सामने की कुर्सी पर बैठ गयी

तब मेरी कुछ विस्मय और कुछ जिज्ञासा भरी दृष्टि उस सुख की रेखा रेखा में, न जाने किस शब्दहीन उत्तर की खोज में भटकने लगी। आँखों के आस-पास लटकती हुई दो तीन छोटी-छोटी लटों के छोरों में हिलती हुई पानी की बूँदें पारे-सी जान पड़ती थीं। सफ़ेद साड़ी के कुछ धबीले बैजनी किनारे से घिरा सुख सुडौल गोरा पर बहुत सुरभाया हुआ सा लगा। नाक के अग्रभाग की लाली हाल ही में पोंछे गये आँसुओं की सूचना दे रही थी— पलकों की कोरें भी शायद रोने से ही कुछ-कुछ सूज आयी थीं जिनसे उनकी मर्मस्पर्शी व्यथा और भी गहरी हो उठी थी। ओठ इतने सूख रहे थे कि उन्हें आर्द्र करने का प्रत्येक प्रयास अपनी एकरसता में भी एक नयी थकान का आभास देता जाता था। मैं स्वयं बहुत क्लान्त थी इसी से उसके कुछ कहने की प्रतीक्षा में रुकी रही। परन्तु जब उसने अपना सिर और अधिक नीचा कर लिया और आँख से दुलका हुआ एक आँसू उसकी गोद में गिरने से पहले प्रकाश में एक उजली रेखा-सा चमक गया तब मुझे ध्यान आया कि मेरे सामने बैठी हुई यह स्त्री न जाने कौन-सी व्यथा मुझे सुनाने आई है। इतनी घिरी घटा और बूँदा-बूँदाई में इसका घर से निकलना ही प्रमाणित किये देता

है कि इसकी आवश्यकता कल तक भी नहीं टाली जा सकती थी ।

मैंने कुछ उर्नीदे भाव से कोई असंख्य बार पूछा हुआ और अति परिचय से पुराना प्रश्न ही पूछ लिया होगा, परन्तु ' मुझे कोई काम दीजिये ' में उत्तर पाकर मैं मानो जाग कर सतर्क हो बैठी । काम और योग्यता सम्बन्धी प्रश्न आवश्यक होने पर भी उस स्थिति के लिए निष्ठुर जान पड़े । मेरी कठिनाई का समाधान उसने स्वयं ही कर दिया । वह हिन्दी जानती है.....' गाना भी ' कहने के पहले उसका सम्पूर्ण शरीर संकुचित हो उठा और कहने के उपरान्त स्फीत होता जान पड़ा मानो कोई कठिन काम समाप्त कर लिया हो ।

कथा और आगे बढ़ी । उसके पति डेढ़ वर्ष से बीमार हैं.....दवा दारू में सब कुछ स्वाहा हो चुका है । गहने के नाम से उसकी उँगली में चार माशे भर सोने का एक छल्ला शेष है । पति का एक मात्र उपहार होने के कारण इसे बेचने का विचार ही उसे ह्लान्त कर देता है और बेच कर भी कै दिन चलेगा.....यदि कोई काम न मिल सका तो वह स्वयं भूखी रह कर मरने से भी नहीं डरती पर.....और उसका गला भर आया ।

## चल-चित्र ]

पलकों की कोर तक आये हुए आँसुओं को भी रोक लेने का उसे अभ्यास था इसी से जिस वेग से उसका शरीर बेंत के समान काँप उठा था उससे मात्रा में कुछ अधिक संयम ने आँखों की सजल निस्तब्धता को पिघलने नहीं दिया ।

सान्त्वना-सूचक कोई उपयुक्त शब्द मुझे खोजने पर भी नहीं मिल सका और तब उसके माता-पिता, सास-ससुरा आदि के सम्बन्ध में जिज्ञासा प्रकट कर मैं अपने आवेग को छिपाने लगी । स्त्री का सम्पूर्ण शरीर फिर पहले के समान ही संकुचित हो उठा—एक हल्की कम्पन लिये हुए शब्दों ने मुझे चौंका-सा दिया । ससुराल वाले रुष्ट हैं—वे उसे घर ले जाने को राज़ी नहीं और पति को अकेले जाना स्वीकार नहीं । विवाह के उपरान्त माँ से उसका कोई सम्बन्ध नहीं रहा । उससे रुपया लेने से मृत्यु अच्छी है ।

इतनी टीका के उपरान्त मैं ने मूलतत्त्व का सूत्र पकड़ पाया । वह पतित कही जाने वाली माँ की पुत्री है और बिना समाज के प्रवेश-पत्र के ही साध्वी स्त्रियों के मन्दिर में प्रवेश करना चाहती है । उसे पता नहीं कि समाज के पास वह जादू की झड़ी है जिस से छू कर वह जिस स्त्री को सती कह देता है केवल वही सती होने का सौभाग्य प्राप्त कर

[ अतीत के

सकती है । जिसे समाज ने एक बार कुलवधुओं की पंक्ति से बाहर खड़ा कर दिया उसे जन्म-जन्मान्तर तक अपनी सभी भावी पीढ़ियों के साथ बाहर खड़े रहने को ही जीवन का सब से बड़ा वरदान समझना चाहिये । और फिर समाज ने इन्हें क्या छोटा-मोटा काम दिया है ! भगवान के विराट रूप के समान ही मनुष्य के विराट रूप की अर्चना का अधिकार इन्हीं को प्राप्त है, परन्तु जब यह अपनी दुर्बुद्धि से अनुशासन भंग कर देती हैं, तब इनका अपराध अक्षम्य हो उठता है । इन्हें जानना ही चाहिये कि जिसने ऊँचे स्वर्ग की सृष्टि की है, उसी ने नीचे पाताल की रचना भी की है । यदि पाताल के सब जीव-जन्तु स्वर्ग की ओर दौड़ पड़ें तो सृष्टि एक दिन भी न चले । अपनी इच्छानुसार ही जीवन को बदल कर यह समाज में जो एक अव्यवस्था उत्पन्न कर रही हैं, उसे रोकने के लिए इन्हें दण्ड देना आवश्यक ही नहीं अनिवार्य हो उठता है, नहीं तो समाज की इन पर कुछ कम ममता नहीं । भला किसे अपनी सृष्टि का मोह नहीं होता ! समाज इन्हें न जाने कितने दीर्घ काल से, कितने ही उपायों के द्वारा, समझाता आ रहा है कि यह माता, पुत्री, पत्नी आदि त्रिगुणात्मक उपाधियों से रहित जीवन्मुक्त

[ चल-चित्र ]

नारी मात्र हैं और इनकी इसी मुक्ति से समाज का कल्याण बँधा हुआ है । फिर भी यदि यह अपने गुरु कर्तव्य से च्युत होकर पत्नीत्व, मातृत्व आदि सम्बन्धों को चुराती फिरें तो समाज चुराई हुई वस्तु पर इनका स्वत्व स्वीकार करके क्या अपना विधान ही मिथ्या कर दे ?

पत्नीत्व की चोरी करने वाली वह अबोध स्त्री अवश्य ही समाज के जटिल नीतिशास्त्र को समझने में असमर्थ रही तभी तो उसकी जिज्ञासा भरी दृष्टि मेरे मुख पर स्थिर होकर मानो बड़े करुण-भाव से बार बार पूछने लगी, 'क्या मैं पवित्र नहीं हूँ' ? एक ओर यह स्त्री है जिसकी माता को माता बनने का अधिकार ही नहीं दिया गया था और दूसरी ओर मैं हूँ जिसकी माता, नानी, परनानी, दादी, परदादी और उनकी भी पूर्वजाएँ अपने पतियों का चरणोदक ले लेकर और उनमें से कई जीवित ही अग्नि-पथ पार करके अपने लिए ही नहीं मेरे लिए भी पतिव्रता का प्रमाणपत्र प्राप्त कर चुकी हैं । मैं अनेकों से पूजनीया माँ और आदरणीया बहिन का सम्बोधन पाती रहती हूँ ; किन्तु इसे कौन अभाग्या माँ-बहिन कह कर अपवित्र बनेगा ? और यह जानना चाहती है, अपने अपवित्र माने जाने का कारण ! यह अपने विद्रोही पति के साथ सती ही क्यों न



हो जावे, परन्तु इसके रक्त के अणु-अणु में व्याप्त मलिन संस्कार कैसे धुल सकेगा ? स्वेच्छाचार से उत्पन्न यह पवित्रता की साधना उस शूद्र की तपस्या के समान ही बेचारे समाज की वर्णा-व्यवस्था का नाश कर रही है, जिसका मस्तक काटने के लिए स्वयं मर्यादा-पुरुषोत्तम दौड़ पड़े थे ।

उसे घर भेजने का प्रबन्ध कर मैं जब फाटक से लौटी तब घरती और मेरे पैर लोहा-चुम्बक बन रहे थे । उस रात कितनी देर तक मैं इसी समस्या में उलझी रही यह याद नहीं आता, पर कोई समाधान न निकल सका । अपने पति की प्रतिष्ठा के लिए और अपने आत्मसम्मान के लिए भी वह दान नहीं स्वीकार करेगी....और काम देने की बात का स्मरण कर मेरे ओठों में एक व्यंग की हँसी आये बिना न रह सकी । वह क्या जाने कि उसकी उपस्थिति क्या क्या अनर्थ कर सकती है !

—फिर दो दिन प्रयत्न करने पर भी जब उसका कहीं प्रबन्ध न हो सका तब मैंने क्या किया, इसकी कथा मनो-विज्ञान सम्बन्धी मेरे अज्ञान को प्रकट करती है । कभी कोई ऐसा लेख नकल करने के लिए दे दिया जिसके पृष्ठों का कोई उपयोग ही शेष न रहा था । कभी कोई ऐसा पत्र

चल-चित्र ]

लिखवा दिया जिससे रद्दी कागज़ों की टोकरी का ही गौरव बढ़ता था । पर जब उसकी दृष्टि संकोच के भार से और अधिक नत हो गयी, कण्ठ और अधिक कुण्ठित जान पड़ने लगा तब मैंने समझा कि उसने इस काम के अभिनय के भीतर तक देख लिया है । मुझे उसके काम की आवश्यकता नहीं, यह जब उसका रोम रोम जानने लगा तब इस अभिनय को और चलाने का मेरा साहस भी समाप्त हो आया ।

—फिर कुछ दिनों तक उसका कोई समाचार ही नहीं मिल सका । कदाचित् पति का रोग अधिक भयङ्कर हो उठा था । इस बीच में केवल एक बार उसने सहायता की याचना की जिससे मैंने समझ लिया कि मेरी सहानुभूति को सत्य रूप में ही उसने स्वीकार किया है ।

दिन के सप्ताह और सप्ताह के महीने बन जाने पर एक दिन उसकी किसी परिचित स्त्री से मुझे इस करुण कथा का जो उपसंहार ज्ञात हुआ वह तो सुना सुनाया ही कहा जायगा पर उसने मेरे मर्म को जितना स्पर्श किया उतना कोई और घटना नहीं कर सकी ।

उस अभागि स्त्री की इतनी एकान्त साधना भी उसके

[ अतीत के

पति को न बचा सकी । अंतिम क्षणों में पुत्र का मुख देखने जो पिता आये थे उन्होंने, अनाहार से दुर्बल, अनेक रातों से जागी हुई, मलिन वधू की ओर भूल कर भी दृष्टिपात नहीं किया । कदाचित् उनके मन में भी यही धारणा रही हो कि उसी अनाचारिणी के कारण उनके पुत्र को जीवन से हाथ धोना पड़ा है ।

पड़ोसियों में से जब किसी ने आकर उसकी बेहोशी दूर की तब सब उसके मृत पति को ले जा चुके थे । रात भर वह उसी प्रकार बैठी रही परन्तु सबेरे ससुर को जाने के लिए सामान ठीक करते देख उसकी चेतना लौटी । अञ्जल से आँखें पोंछ कर जब उसने किवाड़ की झोट से प्रश्न किया, 'कैसे बजे चलना है' तो मानो ससुर देवता पर गाज गिरी । प्रथम आघात सह कर जब उनमें बोलने की शक्ति लौटी तब उन्होंने भी क्रूरतम प्रहार किया । कहा, 'जो लेकर अपने घर से निकली थीं वही लेकर भलमनसाहत से अपनी माँ के पास लौट जाओ, नहीं तो तुम्हारे साथ हमें बुरी तरह पेश आना पड़ेगा । हमारे कुल में दाय लगा कर भी क्या तुम्हें सन्तोष नहीं हुआ ?'

स्त्री ने क्रोध नहीं किया, मान-अपमान का विचार

बल-चित्र ]

नहीं किया । जिस घर पर उसका न्यायोचित अधिकार था उसी में पग भर भूमि की भीख माँगने के लिए अञ्चल फैला कर दीनता से कहा, 'घर में कई नौकर-चाकर हैं । मेरे लिए दो मुठ्ठी आटा भारी न होगा । मैं भी आप सब की सेवा करती हुई पड़ी रहूँगी' ।

किन्तु ससुर का उत्तर लज्जा को भी लज्जित कर देने वाला था ।

मुझ तक यह समाचार बहुत विलम्ब से पहुँच सका । खोज करने पर किसी ने बताया, वह विधवा-आश्रम चली गयी है ; किसी ने कहा, वह माँ के पास लौट गयी ।

धीरे धीरे समय जब उसकी स्मृति को फीका कर चुका था तब अचानक एक मैले कुचैले लिफाफे ने फिर सब कुछ सजीव कर दिया । वह अच्छी है, मुझे नहीं भूली है, पर और कष्ट नहीं देना चाहती । सिलाई, बुनाई आदि के द्वारा उसे कुछ मिल ही जाता है ; जब नहीं मिलेगा तब मुझसे माँगने में उसे संकोच न होगा ।


और भी पूछा है, ऐसी स्त्रियों को जीविका के साधन सिखाने के लिए जो आश्रम में खोलना चाहती थी उसे कब खोलूँगी ।

[ अतीत के चल-चित्र

और मैं अपने मन से प्रश्न कर रही हूँ, 'क्या तुम्हें आज भी आभिजात्य का गर्व है ? क्या तुम्हें आज भी समाज द्वारा मिले भलाई-बुराई के प्रमाणपत्रों पर विश्वास है' ?

नौ

२० फरवरी, १९३८



अन्धे अलोपी के घटना-शून्य जीवन में उपयोगिता का एक भी परमाणु है या नहीं इसकी खोज कोई तत्व-बैज्ञानिक ही कर सकेगा। मुझे तो उसकी कथा आँसूभरी दृष्टि की छाया में काँपते हुए दुखगीत की एक कड़ी-सी लगती रही है।

मैंने उसे कब देखा यह कहानी भी उसी के समान अपनी विचित्रता में करुण है।

वैशाख नये गायक के समान अपनी अग्निवीणा पर एक से एक लम्बा आलाप लेकर संसार को विस्मित कर देना चाहता था। मेरा छोटा घर गर्मी की दृष्टि से कुम्हार का देहाती आवाँ बन रहा था और हवा से खुलते बन्द होते खिड़की दरवाजों के कोलाहल के कारण आधुनिक कारखाने की आन्ति उत्सव करता था। मैं इस मुखर ज्वाला के उपयुक्त ही काम कर रही थी अर्थात् उत्तर-पुस्तकों में अन्धाधुन्ध भरे ज्ञान-अज्ञान की राशि को विवेक में तपा-तपा कर ज्ञान-कणों का मूल्य निश्चित कर रही थी।

हम लोग भी कैसे विचित्र हैं! जब बर्फ, खस की टट्टी बिजली के पंखे आदि अनेक कृत्रिम उपचारों से भी हम



अपनी बुद्धि का पिघलना नहीं रोक सकते तब दूसरों के ज्ञान की परीक्षा लेने बैठते हैं। यदि मस्तिष्क ठीक स्थिति में हो तो कदाचित् हम न्याय के लिए ऐसे अन्यायपरायण हो ही न सकें।

तीसरा पहर थके यात्री के समान मानो उहर-उहर कर बढ़ रहा था और मेरे हाथ और दृष्टि में पृष्ठों पर दौड़ने की प्रतियोगिता चल रही थी। ऐसे अवसर पर किसी का भी आना हमारी अधीरता में झल्लाहट का पुट मिला देता है, उस पर यदि आगन्तुक के कण्ठस्वर में हमें उसके भिखारीपन का आभास मिल गया हो तब तो कहना ही क्या। नौकर-चाकर सब अपनी-अपनी कोठरियों के स्वाभाविक अन्धकार को और भी सघन करके स्वेच्छा से उलूक होने का सुख भोग रहे थे। सोचा न उट्टू। पुकारने वाले को असमय आने का दण्ड सहना चाहिए। परन्तु भिखारी के सम्बन्ध में मेरे संस्कार कुछ ऐसी तर्क-हीनता तक पहुँच चुके हैं जहाँ से अन्व-विश्वास की सीमारेखा दूर नहीं रह जाती।

बचपन से बड़े होने तक माँ न जाने कितनी व्याख्या उपव्याख्याओं के साथ इस व्यवहार-सूत्र को समझाती रही हैं कि हमारी शिष्टता की परीक्षा तब नहीं हो सकती जब

[ चल-चित्र ]

कोई बड़ा अतिथि हमें अपनी कृपा का दान देने घर में आता है वरन् उस समय होती है जब कोई भूला-भटका मिखारी द्वार पर खड़ा होकर हमारी दया के कण के लिए हाथ फैला देता है ।

माँ के जीवनकाल में ऐसे अनेक अवसर आये होंगे जब मुझे सीखा हुआ पाठ स्मरण नहीं रहा पर जब से वे अप्रसन्न होने की सीमा के पार पहुँच चुकी हैं तब से मुझे भूला हुआ भी सारी सूक्ष्म व्याख्याओं के साथ याद आने लगा है ।

मिखारी की आवश्यकता से अधिक मुझे अपनी शिष्टता की परीक्षा का ध्यान था । निरुपाय उठना पड़ा । कई बार पुकारने के उपरान्त पुकारने वाली मूर्तियाँ पत्तों में दरिद्र नीम ही से झाया-याचना करने चल पड़ी थीं । ए, ओ, आदि अपरिचय बोधक संज्ञा में अपना आमन्त्रण पहचान कर जब वे लौटें तब उनके प्रति पग पर मेरा कौतूहल पैर बढ़ाने लगा । चर्म के आवरण में से अपना विद्रोह प्रकट करने वाले अस्थिपञ्जर के लिए फटे लम्बे कुरते को दोहरा कारागार बनाये ११-१२ वर्ष का बालक लाठी को एक ओर से थामे आगे आगे आ रहा था और ऊँची घोती और मैली बंडी में अपने कंकाल को यथासम्भव मुक्ति

[ अतीत के

दिये एक अन्धा लाठी के दूसरे छोर के सहारे टटोल टटोल कर बढ़ते हुए पैरों से उसका अनुसरण कर रहा था ।

खेत में लकड़ी पर आँधाई हुई मटकी जैसे सिर को हिलाते हुए प्रौढ़ बालक ने वृद्ध युवक को आगे कर न जाने क्या बताया ; पर जब उसने ऊपर मुख उठा कर नमस्कार किया तब ऐसा जान पड़ा मानो नमस्कार का लक्ष्य खजूर का पेड़ है ।

जीवन में पहली बार मेरा मन प्रश्न के उपयुक्त शब्दों की खोज में भटक कर उस नेत्रहीन के सामने मूक सा रह गया ।

धूल के रंग के कपड़े और धूल भरे पैर तो थे ही, उस पर उसके छोटे छोटे बालों, चपटे से माथे, शिथिल पलकों की विरल बरुनियों, बिखरी सी भौंहों, सूखे पतले ओठों और कुछ ऊपर उठी हुई ठुड़ी पर राह की गर्द की एक पर्त इस तरह जम गई थी कि वह आधे सूखे क्ले मॉडल के अतिरिक्त और कुछ लगता ही न था । दृष्टि के आलोक से शून्य छोटी छोटी आँसू कच्चे काँच की मैत्री गोलियों के समान चमकहीन थीं जिनसे उस शरीर की निर्जीव मूर्तिमत्ता की भ्रान्ति और भी गहरी हो जाती थी ।

## चल-चित्र ]

कदाचित् इसी कारण उसके कण्ठ-स्वर ने मुझे अज्ञात भाव से चौंका दिया ।

इस वर्ग का जीवन खुली पुस्तक जैसा रहता है, अतः महान ही नहीं तुच्छतम आवश्यकता के अवसर पर भी उसकी कथा आदि से अन्त तक सुना देना सहज हो जाता है । इसके विपरीत हमारा जटिल से जटिलतम होता हुआ अन्तर्जगत और कृत्रिम से कृत्रिम बनता हुआ बाह्य जीवन ऐसी स्थिति उत्पन्न किये बिना नहीं रहता जिसमें बाहर के बगुलेपन को भीतर की सड़ी-गली मछलियों से सफेदी मिलने लगती है । इसी से हमारी तारतम्यहीन कथा अधिकाधिक अकथनीय बनती जाती है और सुख दुख की सरल मार्मिकता निर्जीव होने लगती है । हम सहज भाव से अपनी उलझी कहानी कह नहीं सकते । अतः जब कहने बैठते हैं तब कल्पना का एक एक तार सत्य की अनेक भंकारों की भ्रान्ति उत्पन्न करके उसे और अधिक उलझाने लगता है ।

अन्धे अलोपी की कथा में न मनोवैज्ञानिक गुत्थियाँ हाथ लगीं और न समस्याओं की भूलभुलइय्या प्राप्त हुई । हाँ उसकी दैन्य भरी वाचाज्ञता से पता चला कि चन्दु के अभाव की पूर्ति उसकी रसना ने कर ली और इस प्रकार

[ अतीत के

पञ्च ज्ञानेन्द्रियों में चाहे ज्ञान का उचित विभाजन न हो सका हो पर उसके परिमाण का सन्तुलन नहीं बिगड़ा ।

उसका पिता काष्ठी कुलावतंस रहा पर बहुत दिनों तक अपने भावी वंशधर की प्रतीक्षा करने के उपरान्त उसे याचक के रूप में अलोपी देवी के द्वार पर उपस्थित होना पड़ा । अलोपी देवी कदाचित् उस उदार सूम के समान थीं जो अपने दानी होने की ख्याति के लिए दान करता है, याचक की आवश्यकता की पूर्ति के लिए नहीं । उनके मन्दिर से एक अखण्डित मनुष्यमूर्ति भी न निकल सकी । एक पुत्र दिया वह भी नेत्रहीन । माँ बाप ने उनके दान को उन्हीं के चरणों पर फेंक आने की कृतमता तो नहीं दिखाई पर उनकी कृपणता की घोषणा कर अन्य याचकों को सावधान करने के लिए उसका नाम रख दिया अलोपीदीन ।

वही अलोपीदीन अब तेईस वर्ष का हो चुका है और काष्ठी पिता अन्धे पुत्र से पितृभ्रष्ट का व्याज मात्र चुका कर मूल को अपनी सेवा से चुकाने के लिए पितरों के दरबार में चला गया है । माँ तरकारियाँ लेकर फेरी लगाती है पर पुत्र को अच्छा नहीं लगता कि जवान आदमी बैठा रहे और बुढ़िया मर मर कर कमावे । इसी से शाक तर-

## चल-चित्र ]

कारियों के तत्ववेत्ता ताऊ से यहाँ की चर्चा सुन वह काम की खोज में निकल पड़ा है ।

ऐसे आश्चर्य से मेरा कभी साक्षात् नहीं हुआ था । जीवन से अनजान किशोरों की संख्या कम नहीं जो सुख के साधनों के लिए उस माँ से झगड़ते हैं जिसकी उँगलियों के पोर सिलाई करते करते चलनी हो चुके हैं । कुलवधुओं के समान आँसू पीने वाले युवकों का अभाव नहीं जिनका पौरुष न दरिद्र पिता का सब कुछ छीन लेने में कुण्ठित होता है और न भिक्षावृत्ति से मूर्च्छित । अपनी पराजय को विजय मानने वाले ऐसे पुरुषों से भी समाज शून्य नहीं जो छोटे बच्चों को छोड़ कर दिन दिन भर परिश्रम करने वाली पत्नियों के उपाजित पैसों से सिनेमा घरों की शोभा बढ़ा आते हैं ।

साधारणतः आज के पुरुष का पुरुषार्थ विलाप है । जितने प्रकार से, जितनी भावभंगियों के साथ, जितने स्वरों में वह अपने निराश जीवन का मसिया गा सके, अपनी असमर्थता का स्यापा कर सके उतना ही वह स्तुत्य है और उतना ही अधिक पुरुष नाम के उपयुक्त है ।

अन्धी आँखों को आकाश की ओर उठा कर अपने पुरुषार्थ की दोहाई देने वाले अलोपी को ऐसी परम्परा के

न्यायालय में प्राणदण्ड के अतिरिक्त और कुछ नहीं मिल सकता था ।

कुछ प्रकृतिस्थ होकर मैंने प्रश्न किया 'तुम यहाँ कौन सा काम कर सकते हो' ? अलोपी पहले से ही सब सोच समझ कर आया था—वह देहात के खेतों से सस्ती और अच्छी तरकारियाँ लायेगा—मेरे लिए और छात्रावास की विद्यार्थिनियों के लिए ।

अपने जीवनव्यापी अंधेरेपन में वह ऐसा व्यवसाय से उलझा हुआ कर्तव्य किस प्रकार संभाल सकेगा, यह पूछने का अवकाश न देकर अलोपी ने अपने फुफेरे भाई रघू की ओर संकेत कर बताया कि उन दोनों के सम्मिलित पुरुषार्थ से कठिनतम कार्य भी सम्भव होते रहे हैं ।

प्रस्ताव अभूतपूर्व था पर मैं भी कुछ कम विचित्र नहीं, इसी से रघू और अलोपी अपने दुर्बल कंधों पर कर्तव्य का गुरु-भार लाद कर लौटे ।

दूसरे दिन सबेरे ही एक हाथ से रघू की लाठी का छोर थामे और दूसरे से सिर पर रखी बड़ी सी छावड़ी संभाले हुए अलोपी, 'मालिक हो ! मालिक हो !' पुकारने लगा ।

मुझे क्या क्या पसन्द है यह जानने के लिए जब वह

## चल-चित्र ]

अनुनय विनय करने लगा तब मैं बड़ी कठिनाई में पड़ी । कुछ तरकारियाँ डाक्टरों ने मेरे पथ की सूची में नहीं रखी हैं और शेष के लिए सदा से यही नियम रहा है कि जो भक्ति के विवेक को रुचे वह मुझे स्वीकृत हो । फिर जिसे वर्ष में, कुछ महीने दही पर, कुछ फल पर और कुछ खिचड़ी, दलिया आदि पथ पर बिताना पड़ते हों वह रुचि के सम्बन्ध में वीतराग हो ही जाता है । पर अलोपी को निराश न करने के लिए मैं ने वह सब ले लिया जिसे वह मेरे लिए ही लाया था । पैसे देते समय अलोपी ने कहा वह महीने पर लेगा । जब मैंने अपने भूल जाने की सम्भावना और हिसाब लिखने की विरक्ति की व्याख्या आरम्भ की तब उसने बहुत विश्वास के साथ समझाया कि वह, दस तक पहाड़े और पहली किताब के विद्वान ताऊ की सहायता से मेरा हिसाब ठीक रखेगा । छात्रावास का वहाँ की मेट्रन रखेंगी ही । वहाँ इस युगलमूर्ति को लेकर जो विनोदात्मक कोलाहल मचा उसके सम्बन्ध में ' गिरा अनयन, नयन विनु बानी ' कहना ठीक होगा; पर दो चार दिन में ही अलोपी सबकी ममता का पात्र बन गया । उसे जो स्वच्छन्दता प्राप्त थी वह दूसरे नौकरों को मिल ही नहीं सकती थी । मेस के लिपे आँगन के एक



कोने में वह पैर फैला कर बैठता और तौल कर लाई हुई तरकारी फिर वहाँ के बड़े तराजू पर तौलाने लगता। उसका स्पर्श-ज्ञान इतना बढ़ गया था कि लौकी, कद्दू, कटहल आदि को हाथ में लेते ही वह उनका तोल बता देता था। तुलाते तुलाते वह शाक तरकारियों के प्रकार और खेतों के सम्बन्ध में, महाराजिन, बारी आदि को न जाने कितना ज्ञातव्य बताता चलता था। प्रायः छोटी बालिकायें उसे घेर कर चिड़ियों की तरह चहकती ही रहती थीं। उनके लिए वह अमरूद, वेर आदि भी लाने लगा, जिनके दाम के सम्बन्ध में कुछ निश्चित रूप से कहा नहीं जा सकता। एक दिन जब कालेज के फलवाले ने शिकायत की कि अन्धा फल लाकर बच्चों को बाँटता है जिससे उसके व्यापार को हानि पहुँचती है, तब मैंने अलोपी से पूछा। उसने दाँत से जीभ की नोक दबा कर सिर हिलाते हुए जो उत्तर दिया उसका भावार्थ था कि दाम उसे मिल जाता है। फिर वह स्कूल के समय तो आता नहीं, अतः फलवाले की उससे क्या हानि हो सकती है !

बालिकायें न अलोपी को भूठा ठहरा सकती थीं, न मेरे सामने भूठ बोल सकती थीं, अतः वे मौन रहीं। मेरे

## चल-चित्र ]

उचित अनुचित सम्बन्धी व्याख्यान के उत्तर में अलोपी ने मैली पिछौरी के छोर से धुँधली आँखें पोंछते पोंछते बताया कि उसकी एक आठ नौ वर्ष की चचेरी बहिन मर चुकी है । इन बालिकाओं के स्वर में उसे बहिन की भ्रान्ति होने लगती है, इसी से अपनी दरिद्रता के अनुरूप दो चार अमरूद, बेर, जामुन आदि ले आता है । उसके देहात में तो ऐसी बीजों का कोई दाम नहीं लेता, फिर वह कैसे जानता कि शहर में ऐसे देना बुरा माना जाता है ! दाम देकर खरीदता तो लेना किसी तरह उचित भी हो सकता था, पर वे फल उसे तरकारियों के साथ घलुये में मिल जाते हैं । इनसे पैसे बनाने की बात सोच कर उसका मन न जाने कैसा कैसा होने लगता है ! उन्मुख अलोपी के मुख का भाव देख कर मैं अपने ढपोरशंखी न्याय का महत्व समझ गई और तब मेरा मन अपने ऊपर ही खीझ उठा । कहना व्यर्थ है कि अलोपी को अपने सिद्धान्त में कोई परिवर्तन नहीं करना पड़ा ।

अलोपी के नेत्र नहीं थे, इसी से सम्भवतः वह न प्रकृति के रौद्र रूप से भयभीत होता था और न उसके सौन्दर्य से बहकता था । मूसलाधार वृष्टि जब बर्फ के तूफान की भ्रान्ति उत्पन्न करती, बिजली जब लपटों के फव्वारे

[ अतीत के

जैसी लगती और बादलों के गर्जन में जब पर्वतों के बोलने का आभास मिलता तब रघू तो चलते चलते बाँह से आँखें छिपा लेता । पर भीगे चिथड़े के गुड्डे के समान अलोपी, नाक की नोक से चूते हुए पानी की चिन्ता न कर भीगी उँगलियों से फिसलती लाठी थामे और हरे खेत के खण्ड जैसी छावड़ी सँभाले इस तरह पाँव रखता मानो उन्हें आज ही पृथ्वी का पूरा परिचय प्राप्त करना है । एक बार भी कीचड़ में पैर पड़ जाने पर रघू की खैर न थी क्योंकि अलोपी आँखवाले के पथ-प्रदर्शन में ऐसी भूल अक्षम्य समझता था । जब शीत बर्फ़ीले तीरों का व्यूह सार च देती और पक्षाघात की साँस जैसी हवा बहती तब रघू पतले कुरते में मृगी के रोगी के समान हिलता और दौँत बजाता चलता, पर अलोपी सारी शक्ति से ठिठुरे ओठों के कपाट बन्द किये और सर्दों से नीले नाखून और ऐंठी उँगलियों वाले पैरों को तोल तोल कर रखता हुआ आता । ग्रीष्म में जब धूल ऐसी जान पड़ती मानों कोई पृथ्वी को पीस पीस कर उड़ाये दे रहा है और लू जलते हुए व्यक्ति की तरह चीत्कार करती हुई इस कोने से उस कोने में दौड़ती फिरती तब हाथ से आँखों पर ओट किये हुए रघू के जल्दी जल्दी उठते हुए पैर मुझे भाड़ में नाचते दानों

चल-चित्र ]

का स्मरण दिलाते थे । पर अलोपी पलकें मूँद कर आँखों के अन्धकार को भीतर ही बन्दी बनाता हुआ अपने हर पग को इतनी धीरता से जलती धरती पर रखता था मानों उसके हृदय का ताप नापता हो । वसन्त हो या होली, दशहरा हो या दीवाली अलोपी के नियम में कोई व्यतिक्रम कभी नहीं देखा गया ।

एक बार जब अपनी लम्बी अकर्मण्यता पर लज्जित हमारे हिन्दू-मुस्लिम भाई वीरता की प्रतियोगिता में सक्रिय भाग ले रहे थे तब अलोपी पहले से दुगुनी बड़ी डलिया में न जाने क्या क्या भरे और एक बड़ी गठरी रगघू की पीठ पर भी लादे सुनसान रास्ते से आ पहुँचा । उसके दुस्ताहस ने मुझे विस्मित न करके क्रोधित कर दिया । ‘तुम हृदय के भी अन्धे हो, ऐसी अँधेरी गलियों में प्राण देकर कुछ स्वर्ग नहीं पहुँच जाओगे’ आदि आदि स्वागत वचनों के उत्तर में अलोपी बैंगन लौकी टटोलने लगा । मेरे आँगन में तरकारियों का टीला निर्माण कर वह वैसे ही मूक भाव से छात्रावास की ओर चल दिया । वहाँ से लौट कर जब वह सूखी आँखें पोंछता और ठिठकता सा सामने आ खड़ा हुआ तब मेरा क्रोध बरस कर मिट चुका था और मन में ममता की सजलता व्याप्त थी ।

[ अतीत के

मेरे कण्ठ में आश्वासन का स्वर पहचान कर उसने रुक-रुक कर बताया कि वह दो दिन के लिए तरकारियाँ ले आया है। मेट्रन से उसे ज्ञात हो गया था कि उनके भंडार घर के अचार समाप्त हो चुके हैं और बड़ियों में फफूँदी लग गई है। केवल दाल से तो अलोपी जैसे व्यक्ति ही रोटी खा सकते हैं, अतः वह देहात से यह सब खरीद कर बचता बचता यहाँ आ पहुँचा। उस बिना आँखोंवाले आदमी को कौन सतायेगा; पर जब मेरी आज्ञा नहीं है तब वह घर से बाहर पैर नहीं रख सकता। अब दो दिन के लिए चिन्ता नहीं है, फिर तब तक यह भगड़ा समाप्त हो ही जायगा। अलोपी को ऐसे समय भी रोक रखना सम्भव नहीं हो सका, क्योंकि बूढ़ी माँ की रक्षा का भार उस पर था।

मैं बरामदे में हूँ या नहीं यह अलोपी देख न सकता था, पर ऐसा कभी नहीं हुआ कि उसने आते जाते उस दिशा में नमस्कार न कर लिया हो।

अनेक बार मैंने खाली डलिया के साथ नीम के नीचे बैठे अलोपी को भक्ति से बहुत मनोयोग पूर्वक बातें करते देखा था। वार्त्तालाप का विषय भी कम महत्वपूर्ण नहीं रहता था। मुझे करेला अच्छा लगता है या कटहल,

चल-चित्र ]

कचनार की कली पसन्द है या सहजन की फली, मेथी का साग रुचिकर होता है या पालक का, मीठा नीबू लाभदायक है या सन्तरा आदि प्रश्नों पर गम्भीरता से वादविवाद चलता ।

एक बार की घटना अपनी चूद्रता में भी मेरे लिए बहुत गुरु है । मैं ज्वर से पीड़ित थी । कई दिनों तक वरामदे को नमस्कार कर अलोपी ने रघू से कहा—जान पड़ता है इस बार गुरु जी बहुत गुस्सा हो गईं हैं ; पहले की तरह कुछ पूछती ही नहीं । पर जब उसे ज्ञात हुआ कि मैं वीमारी के कारण बाहर आ ही नहीं सकती तब वह बहुत अस्थिर हो उठा ।

दूसरे दिन सन्देश मिला कि अलोपी मुझे देखने की आज्ञा चाहता है । उतने कष्ट के समय भी मुझे हँसी आये बिना न रह सकी । अन्धा अलोपी असंख्य बार आज्ञा पाकर भी मुझे देखने में समर्थ कैसे हो सकता है ! पर अलोपी भीतर आया और नमस्कार कर टटोलता-टटोलता देहली के पास बैठ गया । फिर अपनी धुँधली, शून्य आँखों की आर्द्रता बांह से पोंछ कर पिछौरी के एक छोर में लगी गाँठ खोलते हुए उसने अपराधी की मुद्रा से बताया कि वह स्वयं जाकर अलोपी देवी की विभूति लाया है । एक

[ अतीत के

चुटकी जीभ पर रख ली जाय और एक माथे पर लगा ली जाय तो सब रोग दोष दूर हो जायगा । कहने की इच्छा हुई—जब देवी तुम्हारा ही पूरा न कर सकीं तब मेरा क्या करोगी । पर उनके वरदान की गम्भीरता ने मुख से कुछ न निकलने दिया । अलोपी देवी की दिव्यता प्रमाणित करने के लिए अलोपीदीन का कर्तव्य में वज्र और ममता में मोम के समान हृदय ही पर्याप्त होना चाहिए । उसके निकट, जिसका परिचय स्वर-समूह के अतिरिक्त और कुछ नहीं हो सकता उस व्यक्ति के प्रति इतनी सहानुभूति भूलने की वस्तु नहीं ।

अलोपी को हमारे यहाँ आये तीसरा वर्ष चल रहा था । उसका कुछ भरा हुआ सा कंकाल कुरते से सज गया, सिर पर जब तब साफ़ा सुशोभित होने लगा और ऊँची धोती कुछ नीचे सरक आई । साधारणतः महीने में ७० रु० से कुछ अधिक की ही शाक तरकारियाँ आती थीं । दाम चुका कर और रगघू को कुछ देकर भी अलोपी के पास इतना बच रहता था जिससे वह अपनी माँ के साथ सुख से रह सके । और एक दिन तो रगघू ने हँसते-हँसते बताया कि दादा का रुपया उसकी माई गाढ़ कर रखने लगी है ।

चल-चित्र ]

अलोपी के अँधेरे जीवन का उपसंहार भी कम अन्धकार-मय न हो इसका समुचित प्रबन्ध विधाता कर चुका था । एक दिन मेरे निकट बैठ कर अपने आपसे संसार-चर्चा करती हुई भक्ति ने सुनाया—अलोपी अपना घर बसा रहा है । मैं इतनी विस्मित हुई कि भक्ति की कथाओं के प्रति सदा की उपेक्षा भूल कर 'क्या' कह उठी और तब भक्ति ने उसी प्रसन्न-मुद्रा से मेरी ओर देखा जिससे भीष्म ने रथ का पहिया ले दौड़ने वाले कृष्ण को देखा होगा । पता चला उसके कथन का प्रत्येक अक्षर बिना मिलावट का सत्य है ।

एक काष्ठिन, जो दो पतियों को मुक्ति दे आई है अन्धे के लिए स्वर्ग की रचना करना चाहती है; पर अलोपी की माँ अपने वरदान में मिले पुत्र को अब फिर दान में देना स्वीकार नहीं करती ।

गर्मियों की छुट्टियों के बाद लौट कर सुना कि अलोपी की माँ अलग रहने लगी और नई पत्नी ने आकर घर सँभाल लिया । फिर एक बार उसे देखने का अवसर भी मिला । मझोले क्रद की सुगठित शरीर वाली प्रौढ़ा थी । देखने में साधारण सी लगी पर उसके कण्ठ में ऐसा लोच और स्वर में ऐसा आत्मीयता भरा निमन्त्रण था जो किसी



को भी आकर्षित किये बिना नहीं रहता, और कुछ विशेष चमकदार आँखों में चालाकी के साथ-साथ ऐसी कठोरता झलक जाती थी जो उस पर विश्वास करना असम्भव नहीं तो कठिन अवश्य कर देती थी। अलोपी उसे कण्ठ-स्वर से ही जानता था इसी से कदाचित् वह विश्वास कर सका।

रघू घर का भेदिया था; इसी से सब जान गए कि उसकी नई भौजी को रुपये की चर्चा के अतिरिक्त और कोई चर्चा नहीं सुहाती। कभी वह जानना चाहती है कि अलोपी ने गाढ़े दिन के लिए कुछ बचा रखा है या नहीं, कभी पूछती है कि उसके पछेली और भुमके किस कोने में गाढ़ कर रख दिये जाँय।

अलोपी इस ढहते हुए स्वर्ग में छह महीने रह सका। फिर सुना कि उसकी चतुर पत्नी सब कुछ लेकर उसे मायापाश से सदा के लिए मुक्ति दे गई है।

वह बेचारा तो कई दिन तक विश्वास ही न कर सका। खुदे गड्डे को टटोल टटोल कर देखता और फिर द्वार पर बैठ कर उसकी प्रतीक्षा करने लगता।

जब परोपकारी पड़ोसियों ने उसके विश्वास की शिला को युक्तियों की एक से एक मर्ममेदी सुरंगों से उड़ा दिया

चल-चित्र ]

तब वह बीमार पड़ गया । पर निरन्तर कर्मयोग में दीक्षित पुलिस को यह शुभ समाचार देने की चर्चा चलते ही वह प्रशान्त निराशा भरी दृढ़ता से कहने लगता—अपनी स्त्री को हुलिया लिखवा कर पकड़ मँगाना नीच का काम है ।

अलोपी कुछ अच्छा होने पर आने लगा, पर उसमें पहले जैसा जीवन नहीं रह गया था । पैर घसीट घसीट कर चलता, हाथ से लाठी छूट छूट पड़ती, एक बार मेरे बरामदे की दिशा में नमस्कार करते समय झाबड़ी नीचे आ रही । अलोपी के सब साहस, सम्पूर्ण उत्साह और समस्त आत्मविश्वास को संसार का एक विश्वासघात निगल गया है, यह सत्य होने पर भी कल्पना जैसा जान पड़ता है ।

अन्धे का दुःख गुँगा होकर आया, अतः सान्त्वना देने-वाले उसके हृदय तक पहुँचने का मार्ग ही न पा सकते थे । मेरे बोलते ही वह लज्जा से इस तरह सिकुड़ जाता मानो उसके चारों ओर ओले बरस रहे हों, इसीसे विशेष कुछ कह सुन कर उसका संकोचजनित क्रष्ट बढ़ाना मैंने उचित न समझा । पर अपने अपराध से अनजान और अकारण दरद की कठोरता से अवाक बालक जैसे अलोपी के चारों ओर जो अँधेरी छाया धिर रही थी उसने मुझे चिन्तित कर दिया था ।

उसकी माँ बड़ी मानता से प्राप्त अन्धे पुत्र का सब अपराध भूल गई थी पर हठी पुत्र ने अपने आपको क्षमा नहीं किया, अतः उन दोनों का वह करुण-मधुर अतीत फिर न लौट सका ।

मैं दशहरे का अवकाश घर बिता रही थी । अलोपी एक दिन तरकारियाँ देकर सन्ध्या समय तक मेस ही में बैठा रहा । कभी बड़ी ममता से तराजू को छू कर देखता, कभी बड़े स्नेह से पूसी की धनुषाकार पीठ को सहलाता और कभी विनोद से छोटी बालिकाओं को चिढ़ाने लगता । फिर जाते समय मेरी कुत्ती फ्लोरा को अपनी पिछौरी में बँधे मुरमुरे देकर, हिरनी सोना को मूली की पत्तियाँ खिला कर और मेरे बरामदे को नमस्कार कर जो गया तो कभी नहीं लौटा ।


तीसरे दिन रोने से सूजी आँखोंवाले रघू ने समाचार दिया कि उसका अन्धा दादा बिना उसे साथ लिए ही न जाने किस अज्ञात लोक की महायात्रा पर चल पड़ा ।

ऐसे ही अचानक तो वह यहाँ भी आ पहुँचा था, इसी से विश्वास होता है कि वह बिना भटके ही अपने गन्तव्य तक पहुँच जायगा ।

बालक रघू के लिए दूसरे काम का प्रबन्ध कर मैंने

चल-चित्र ]

अलोपी के शेष स्मारक पर विस्मृति की यवनिका डाल दी है। पर आज भी देहली की ओर देखते ही मेरी दृष्टि मानो एक छायामूर्ति में पुञ्जीभूत होने लगती है। फिर धीरे धीरे उस छाया का मुख स्पष्ट हो चलता है। उसमें मुझे कच्चे काँच की गोलियों जैसी निष्प्रभ आँखें भी दिखाई पड़ती हैं और पिचके गालों पर सूखे आँसुओं की रेखा का आभास भी मिलने लगता है। तब मैं आँखें मल मल कर सोचती हूँ—नियति के व्यंग से जीवन और संसार के छल से मृत्यु पाने वाला अलोपी क्या मेरी ममता के लिये प्रेत होकर मँडराता रहेगा ?



दस

१७ दिसम्बर, १९३९.

1000

बदलू अपने बेडौल घड़ों का निर्विकार निर्माता भी था और अष्टावक्र जैसी रूपरेखा वाले बच्चों का निश्चिन्त विधाता भी । न कभी निर्जीव मिट्टी की सजीव विषमता ही उसका ध्यान आकर्षित कर सकी और न सजीव रक्तमांस की निर्जीव कुरूपता ही उसकी समाधि भंग करने का सामर्थ्य पा सकी ।

मैंने उसे सदा एक ओर कच्चे, पके, टूटे, पूरे बर्तनों के ढेर से और दूसरी ओर मैले कुचैले नंगे दुबले बच्चों की भीड़ से घिरा हुआ ही देखा । जैसे मिट्टी के बर्तन कुछ सुखाने, कुछ पकाने और कुछ उठाने रखने में टूटते रहते थे, उसी प्रकार बच्चे भी कुछ जन्म लेते ही, कुछ घुटनों के बल चलते हुए और कुछ टेढ़े मेढ़े पैरों पर डगमगा कर माता पिता के काम में सहायता देते हुए चल बसते थे । पर कभी उनके जन्म या मृत्यु के सम्बन्ध में बदलू को सुखी या दुःखी देखना सम्भव न हो सका । बदलू का चित्र खींच देना किसी भी चित्रकार के लिए सहज नहीं, क्योंकि वह ऐसी परस्पर विरोधिनी रेखाओं में बँधा था कि एक को स्पष्ट करने में दूसरी लुप्त होने लगती थी ।



[ अतीत के

उसकी सुखाकृति साँवली और सौम्य थी, पर पिचके गालों से विद्रोह करके नाक के दोनों ओर उमरी हुई हड्डियाँ उसे कंकाल-सहोदर बनाये बिना नहीं रहतीं । लम्बा इकहरा शरीर भी कभी सुडौल रहा होगा, पर निश्चित आकाशी-वृत्ति के कारण असमय वृद्धावस्था के भार से झुक आया था । उजली छोटी आँखें स्त्री की आँखों के समान सलज्ज थीं, पर एकरस उत्साहहीनता से भरी होने के कारण चिकनी काली मिट्टी से गढ़ी मूर्ति में कौड़ियों से बनी आँखों का स्मरण दिलाती रहती थीं । कांपते ओठों में से निकलती हुई गले की खरखराहट सुननेवाले को वैसे ही चौंका देती थी जैसे बाँसुरी में से निकलता हुआ शंख का स्वर ।

बदलू एक तो स्वभाव से ही मितभाषी था दूसरे मेरे जैसे नागरिक की श्रवण-शक्ति की सीमा से अनभिज्ञ ; अतः उससे कुछ कहने सुनने के अवसर कम ही आ सके ।

जब कभी जाते जाते मैं, उसके घूमते हुए चाक पर स्थिर सी उँगलियों का निर्माण-क्रम देखने के लिए रुक जाती तब वह एकबारगी अस्थिर हो उठता । अपनी घबराहट छिपाने के लिए वह बार-बार खाँस कर गला साफ करता हुआ खरखराते स्वर में खेदन, दुखिया, नत्थू आदि

चल-चित्र ]

को मचिया निकाल लाने के लिए पुकारने लगता । जब एक चलनी जैसी फरफरी और साढ़े तीन पायों पर प्रतिष्ठित मचिया का अँधेरी कोठरी से उद्धार करने के लिए वे बच्चे प्रतियोगिता आरम्भ कर देते तब मैं वहाँ से विदा हो जाने ही में भलाई समझती थी । मेरे बैठने से मचिया की कुशल तो संदिग्ध हो ही जाती थी साथ ही मटके मटकियों का मविष्य भी खतरे में पड़ सकता था ।

बदलू का घर मेरे आने जाने के रास्ते में पड़ता था, अतः या तो मुझे लौटने की जल्दी रहती या पहुँचने की । ऐसा अवकाश निकालना कठिन था जिसे वहाँ बिता देने से दूसरों के काम में व्याघात न पड़ता हो ।

हां जिस दिन रधिया अपने द्वार पर मिट्टी छानती या घर का कोई और काम करते मिल जाती उस दिन कुछ देर रुकना आवश्यक ही नहीं अनिवार्य हो उठता । उसे कभी बरसती आँखों और कभी हँसते ओठों से, अपने एकरस जीवन की गाथा सुनाना अच्छा लगता था । उसकी आँखें, उसके ओठ, उसके हाथ पैर सब मानो अपनी अपनी कथा सुनाने को आतुर थे, इसीसे शब्दों में उसे थोड़ा ही कहना पड़ता था । पर वह थोड़ा इतना मार्मिक रहता कि सुननेवाला शीघ्र ही अपने आपको प्रकृतिस्थ नहीं

कर पाता । किसी करुण रागिनी के समान उसकी कथा जितना उसके हृदय का मन्थन करती उतना ही दूसरे के हृदय का, अतः अनेक बार उस कुम्हार-वधू से अपने आवेग को छिपा लेना मेरे लिए भी कठिन हो जाता था ।

रघिया को मूर्त्तिमती दीनता कहना चाहिए । किसी पुरानी धोती की मैली कोर फाड़ कर कसे हुए रूखे उलभे बाल पर्व त्योंहार पर काली मिट्टी से मल धो भले ही लिए जाँय पर उन्हें कड़ुये तेल की चिकनाहट से भी अपरिचित रहना पड़ता था । धोती और उसके किनारे को धूल एकाकार कर देती थी, उस पर उसकी जर्जरता इतनी बढ़ी चढ़ी थी कि घूँघट खींचने पर किनारी ही उँगलियों के साथ नाक तक खिंची चली आती थी ।

दुःख एक प्रकार का श्रृंगार भी बन जाता है, इसी कारण दुःखी व्यक्तियों के मुख, देखनेवाले की दृष्टि को बाँधे बिना नहीं रहते ।

रघिया के मुख का आकर्षण भी उसकी व्यथा ही जान पड़ती थी—वैसे एक एक करके देखने से, मुख कुछ विशेष चौड़ा था । नाक आँखों के बीच में एक तीखी रेखा खींचती हुई ओठ के ऊपर गोल हो गई थी । गहरे काले घेरे से घिरी हुई आँखें ऐसी लगती थीं जैसे किसी ने उँगली से

चल-चित्र ]

दवा कर उन्हें काजल में गाढ़ दिया हो । ओठों पर पड़ी हुई सिकुड़न ऐसी जान पड़ती थी मानो किसी तिक्त दवा की प्याली के निरन्तर स्पर्श का चिन्ह हो । इन सब विषमताओं की समाष्टि में जो एक सामञ्जस्यपूर्णा आकर्षण मिलता था वह अवश्य ही रधिया के दुःख-विगलित हृदय से उत्पन्न हुआ होगा । वह जीवन-रस से जितनी निचुड़ी हुई थी, दुःख में उतनी ही भीगकर भारी हो उठी, इसी कारण उसमें न वह शून्यता थी जो दृष्टि को रोक नहीं पाती और न वह हल्कापन, जो हृदय को स्पर्श करने की शक्ति नहीं रखता ।

घिस कर गोल से चपटे हो जाने वाले काँसे के कड़े और मैल से रूपरेखाहीन लाख की चूड़ियों के अतिरिक्त और किसी आभूषण से रधिया का परिचय नहीं, पर वह इस परिचयहीनता पर खिन्न होती नहीं देखी गई । गठे हुए शरीर और भरे अंगोंवाली वह स्त्री, सन्तान की अटूट श्रद्धाला और दरिद्रता की अघट छाया के कारण ऐसा ढाँचा मात्र रह गई थी जिसे चलता फिरता देखना भी विस्मय का कारण हो सकता था ।

इस वर्ग की स्त्रियों में जो एक प्रकार की कर्कश अगल्भता मिलती है उसका रधिया में सर्वथा अभाव रहा ;

सम्भवतः इसी कारण मेरी उदासीनता का कुतूहल में और कुतूहल का सम्मान में रूपान्तरित होना अनिवार्य हो गया। बदलू के प्रति उसका स्नेह गम्भीर और इसीसे कोलाहलहीन था। न वह कभी घर की, बच्चों की और स्वयं उसकी चिन्ता करता देखा गया और न रधिया के मुख से उसके गोबर गणेश पति की निन्दा सुनने का किसी को सौभाग्य प्राप्त हो सका। रधिया को विश्वास था कि उसका पति कुम्भकार-शिरोमणि और अच्छा कलावन्त है; केवल लोग उसकी महानता से परिचित नहीं।

सबेरे उठ कर कभी मक्का, कभी जुनरी, कभी बाजरा और कभी जौ चना पीस कर रधिया जिस कठोर कर्तव्य का आरम्भ करती उसका उपसंहार तब होता था जब टिमटिमाते दिये के धुँधले प्रकाश में या फुलभङ्गी के समान पल भर जल कर बुझ जानेवाली सिरकियों के उजाले के सहारे, कुछ उर्नीदे और कुछ रोते बच्चों में सबेरे की रखी रोटी बँट चुकती।

बच्चे जीवित थे पांच, पर उनकी संख्या बताते समय रधिया उन्हें भी गिनाये बिना नहीं रहती जो स्मृतिशेष रह गए थे। मृत तीन बच्चों की चर्चा जीवितों के साथ

चल-चित्र ]

इस प्रकार बुझीमिली रहती थी कि सुननेवाला उन्हें जीवित मानने के लिए बाध्य हो जाता। अन्तर केवल इतना ही था कि मृत तो कहानी के नायकों के समान केवल कहने सुनने योग्य वायवी स्थिति में जीवित थे और जीवित, अपने कलावन्त पिता और मजदूरिन मां के काम में सहायता देते देते मरे जाते थे। मिट्टी खोदने से लेकर हाट में बर्तन पहुँचाने तक वे अपने दुर्बल नग्न शरीरों का उतना ही उपयोग करते थे जितने से उनके आणों को शरीर से सम्बन्ध-विच्छेद न करने का बहाना मिलता रहे। सबसे छोटा चार-पांच वर्ष का नत्थू भी जब अपने बड़े पेट से दशगुनी बड़ी मटकी को सर पर लाद कर टेढ़े-मेढ़े सूखे पैरों पर अकड़ता हुआ हटिया जाने का उत्साह दिखाता तब न उसके पुरुषार्थ पर हँसी आती थी न रोना।

बर्तनों के बेचने से पूरा नहीं पड़ता, अतः अपने जन्म-जात व्यवसाय से जीविका की समस्या हल न होती देख रधिया आस-पास के खेतों में काम करने चली जाती थी। कभी कभी उसके खेत से और बदलू के हाट से लौटने तक छोटे छोटे जीव बाहर के कच्चे चबूतरे पर या उसके नीचे धूल में जहां तहां लेट कर बेसुध हो जाते। रधिया जब

[ अतीत के

लौटती तब उन्हें भीतर पुरानी मैली धोती के विछौने पर एक पंक्ति में सुला देती । उस परिवर्तन-क्रम में जो जाग उठता था उसे छींके पर धरी हँडिया में से निकाल कर मोटी रोटी का टुकड़ा भेंट दिया जाता था और जो सोता रहता उसे स्नेह भरी थपकियों पर ही रात बितानी पड़ती ।

बदलू भी उस हँडिया के प्रसाद का अधिकारी था, पर इस सीमित अन्नकोष की अन्नपूर्णा को, कब नींद से अपने एकादशी व्रत का पारायण नहीं करना पड़ता यह जान लेना कठिन होगा ।

विचित्र ही थे वे दोनो ! पति भोजन नहीं जुटा पाता, वस्त्र का प्रबन्ध नहीं कर सकता और बच्चों के भविष्य या वर्तमान की चिन्ता नहीं करता, पर पत्नी को उसके दुर्गुण दुर्गुण ही नहीं जान पड़ते, असन्तोष का कोई कारण ही नहीं मिलता ।

रधिया के किसी बच्चे के जन्म के समय कोई कोला-हल नहीं होता । छोटे लक्खी का जिस रात को जन्म हुआ उसकी सन्ध्या तक मैंने रधिया को बड़ा घड़ा भर कर लाते देखा । घड़ा रखकर उसने मेरे लिए वही चिर परिचित साढ़े तीन पायोंवाली मचिया निकाल दी । उस पर बहुत सतर्कता से अपना सन्तुलन करती हुई मैं जब बच्चों से

चल-चित्र ]

इधर-उधर की बातें करने लगी तब रधिया ने अपने धार-हीन हँसिये को चबूतरे के नीचे पड़े पत्थर के टुकड़े पर घिस घिस कर धोना आरम्भ किया ।

मैंने कुछ हँसी और कुछ विस्मयभरे स्वर में पूछा “रात में इसका क्या काम है ! क्या किसी का गला काटेगी ?” उत्तर में रधिया बहुत मलिन भाव से मुस्करा दी ।

दूसरे दिन सोमवती अभावस्था होने के कारण मुझे अक्काश था इसीसे वहाँ पहुँचना सम्भव हो सका । बदलू का चाक सदा के समान उदासीनता में गतिशील था पर बच्चे घर के द्वार को घेर कर कोलाहल मचा रहे थे । मैंने सकुचाये हुए बदलू की ओर न देखकर दुखिया से उसकी मां के सम्बन्ध में प्रश्न किया । वह अपने भाई बहिनों में सबसे अधिक बातूनी होने के कारण एक एक सॉस में अनेक कथायें कह चली । उसके नया भइया हुआ है । माई ने चमारिन काकी को नहीं बुलाने दिया— एक रुपया मांगती थी । दराती से अपने आप नार काट दिया—उसारे के कोने में गढ़ा है । भइया टिटहरी की तरह पांव सिकोड़े आँखें मूँदे पड़ा है । बप्पा ने माई को बाजरे की रोटी दी है, इत्यादि महत्वपूर्ण समाचार मुझे कुछ



[ अतीत के

क्षणों में ही मिल गए। तब भीतर झाँक कर देखने का निष्फल प्रयत्न किया, क्योंकि मलिन वस्त्रों में लिपटी श्यामा-ङ्गिनी रधिया तो मिट्टी की धूमिल दीवारों से घिरे अन्धकार में घुलमिल सी गई थी। अपने भावी कुम्भकार को निकट आकर देखने का आमन्त्रण पाकर मैंने भीतर पांव रखा।

कोठरी में व्याप्त धुँयेँ और तम्बाखू की गन्ध हर सांस को एक विचित्र रूप से बोभिल किये दे रही थी। पिंडोर से पुती पर दीमकों से चेचकरू दीवारें, खड़े खड़े भारी छप्पर सँभालने में असमर्थ होकर मानो अब बैठ कर थकावट दूर कर लेना चाहती थीं। चूल्हे के निकटवर्ती कोने में नाज रखने की मटमैली और काली मटकियों के साथ चमकते हुए लोटा थाली आदि, जेल की कठिन प्राचीर के भीतर एकत्र बिना क्लास और ए क्लास के बन्दी हो रहे थे। घर के बीच में गृहस्वामी के लिए पड़ी हुई भूलें जैसी खटिया की लम्बाई सोनेवाले के पेरों को स्थान देना अस्वीकार कर रही थी। दीवार में बने गड्ढे जैसे आले में न जाने कब से उपेक्षित पड़ा हुआ धूल-धूसरित दिया मानो अपने नाम की लज्जा रखने के लिए ही एक इंच भर बत्ती और दो बूँद तेल बचाये हुए था।

ऐसे ही घर के पश्चिमवाले खाली कोने में रधिया

चल-चित्र ]

अपने नवजात शिशु का, जीवन के साथ साथ दरिद्रता से परिचय करा रही थी। आँखें मूँदे हुए वह ऐसा लगता था मानो किसी बड़े पत्ती के अंडे से तुरन्त निकला हुआ बिना परोँ का बच्चा हो। नाल जहाँ से काटा गया था वहाँ कुछ सूजन भी आ गई थी और रक्त भी जम गया था।

मालूम हुआ चमारिन एक रुपये से कम में राज़ी नहीं हुई, इसी से फ़िज़ूलखर्ची उचित न समझ कर उसने स्वयं सब ठीक कर लिया।

पीड़ा के मारे उठा ही नहीं जाता था—लेटे लेटे दराती से नाल काटना पड़ा इसीसे ठीक से नहीं कट सका—पर चिन्ता की बात नहीं है क्योंकि तेल लगा देने से दो चार दिन में सूख जायगा। मैं ने आश्चर्य से उस विचित्र माता के मलिन मुख की प्रशान्त और सौम्य मुद्रा को देखा।

उसके लिए मैं अभी हरीरा, दूध आदि का प्रबन्ध करने जा रही हूँ, सुन कर वह और भी करुण भाव से मुस्कराने लगी। जो कहा उसका अर्थ था कि मैं कहां तक ऐसा प्रबन्ध करती रहूँगी; यह तो उसके जीवन भर लगा रहेगा।

चाक के पास निर्विकार भाव से बैठे हुए बदलू को

[ अतीत के

पुकार कर जब मैंने बनिये के यहां से गुड़, सोंठ, घी आदि लाने का आदेश दिया तो वह मानो आकाश से नीचे गिर पड़ा। उसकी दुखिया की माई तो कहती थी कि गुड़ देख कर उसे उबकाई आती है, घी खाने से उसके पेट में शूल उठता है—इसीसे तो वह बाजरे की रोटी देकर निश्चिन्त हो जाता है।

बदलू के सरल मुख को देख कर जब मैंने अपने मिथ्यावाद के भार से सिकुड़ी सी रधिया पर दृष्टि डाली तब उस दम्पति से कुछ और पूछने की आवश्यकता नहीं रही। बदलू जिस वस्तु का प्रबन्ध नहीं कर सकता वह रधिया के लिए हानिकारक हो उठती है यह समझते देर नहीं लगी। पर अपने इस दिव्य ज्ञान को छिपाकर मैंने सहज भाव से कहा—जो सब स्त्रियाँ खाती हैं वह दुखिया की माई को भी खाना पड़ेगा चाहे उबकाई आवे चाहे शूल उठे।

उस घर में सन्तान का जन्म जैसा आडम्बरहीन था मृत्यु भी वैसी ही कोलाहलहीन आती थी।

मुलिया तेज बुखार में इधर उधर घूमती ही रही। जब चेचक के दाने उभर आये तब माई ने पकड़ कर घर के अंधेरे कोने में टूटी खटिया पर डाल दिया। लट से

चल-चित्र ]

घर बुहारना, नीम पर देवी के नाम से जल चढ़ाना आदि जो कर्तव्य रधिया के विश्वास और शक्ति के भीतर थे उनके पालन में कोई छूटि नहीं हुई, पर चौथे दिन उसने परम धाम की राह ली । उस बालिका पर बदलू की विशेष ममता थी, इसीसे जब वह उसे यमुना के गम्भीर जल में विसर्जित कर लौटा तब उसके शान्त मौन में छिपी मर्म व्यथा का अनुमान कर रधिया ने एक सपने की कथा गढ़ डाली । सपने में देवी मइया उससे कह रहीं थी कि इस कन्या को मैंने इतने ही दिन के लिए भेजा था; अब इसे मुझे लौटा दो । बदलू जैसे बुद्धू व्यक्ति का इस सपने से प्रभावित हो जाना अवश्मावी था । जब स्वयं देवी मइया उसकी मुलिया को ले जाने को उत्सुक थीं तब कोई दवा न करना अच्छा ही हुआ । दवा दारू से लड़की तो बच ही नहीं सकती थी—उस पर देवी मइया का कोप सहना पड़ता । फिर उस लड़की का इससे अच्छा भाग्य क्या हो सकता था कि स्वयं माता उसके लिए हाथ पसारें ।

एक बार मैंने रधिया को उसके झूठ बोलने के सम्बन्ध में सारगर्भित उपदेश दिया । पर उसने अपने मैंले फटे अञ्चल से आंखें पोछते हुए जो सफाई दी वह भी कुछ कम सर्गर्भित न थी । उसका आदमी बहुत भोला

है। उसका हृदय इतना कोमल है कि छोटी छोटी चोटों से भी धीरज खो बैठता है। घर की दशा ऐसी नहीं कि उतने जीवों को दोनो समय भोजन भी मिल सके, इसीसे वह अपने और बच्चों के छोटे मोटे दुख को छिपा जाती है। अब भगवान उसे परलोक में जो चाहे दण्ड दें, पर किसी का कुछ झीन लेने के लिए वह भूठ नहीं बोलती।

रधिया का उत्तर ही मेरे लिए एक प्रश्न बन गया। उसके असत्य को असत्य भी कैसे कहा जाय और न कहें तो उसे दूसरा नाम ही क्या दिया जाय !

अनेक बार मैंने बदलू को समझाया कि यदि वह बेडौल मटकों के स्थान में सुन्दर नक्काशीदार फमफम और सुराहियाँ बनावे तो वे शहर में भी बिक सकेंगे। पर उसने चाक पर दृष्टि जमा कर खरखराते गले से जो उत्तर दिया उसका अर्थ था कि—उसके बाप दादा परदादा सब ऐसे ही घड़े बनाते रहे हैं—वह गँवई गाँव का कुम्हार ठहरा—उससे शहराती बर्तन न बन सकेंगे। फिर मैंने अधिक कहना सुनना व्यर्थ समझा।

एक दिन मैं, पढ़नेवाले बच्चों को कुछ पौराणिक कथायें समझाने के लिए कई चित्र ले गई। वे कलात्मक तो नहीं पर बाज़ार में बिकने वाली शिव, पार्वती, सरस्वती

चल-चित्र ]

आदि की असफल प्रतिकृतियों से अच्छे कहे जा सकते थे ।

बदलू के बच्चों में दुखिया ही पढ़ने आ सकती थी । सम्भवतः वही अपने बप्पा को यह सूचना दे आई । पर जब अपनी सारी गम्भीरता भूल कर बदलू दौड़ता हुआ वहाँ आ पहुँचा तब मेरे विस्मय की सीमा नहीं रही । मैंने उसे सब चित्र दिखा दिये और उनका अर्थ भी यथासम्भव सरल करके समझा दिया, फिर भी बदलू बच्चों में बैठा ही रहा । सरस्वती के चित्र पर उसकी टकटकी बँधी देख कर मुझे पूछना ही पड़ा 'क्या इसे तुम अपने पास रखना चाहते हो' ? बदलू की दृष्टि में संकोच था—इतनी सुन्दर तस्वीर कैसे माँगी जाय ! उसके मन का भाव समझ कर जब मैंने उसे वह चित्र सौंप दिया तब वह बालकों के समान आनन्दातिरेक से अस्थिर हो उठा ।

कई दिनों के बाद मैंने बदलू के अँधेरे घर के जर्जर द्वार पर उस चित्र को लेई से चिपका हुआ देखा और सत्य कहूँ तो कहना होगा कि मुझे उस चित्र के दुर्भाग्य पर खेद हुआ ।

दीवाली के दिन बहुत से मिट्टी के खिलौने खरीदने का मेरा स्वभाव है । वास्तव में वह ऐसा पर्व है जब मिट्टी के शिल्पियों की कारीगरी का अच्छा प्रदर्शन हो जाता है और

उस दिन प्रोत्साहन पाकर वे वर्ष भर अपनी कला के विकास की ओर प्रयत्न-शील रह सकते हैं। आधुनिक सभ्य युग ने हमारे उत्सवों का उत्साह ही नहीं छीन लिया वरन् इन शिल्पियों का विकास भी रोक दिया है। विचारों में उलझी हुई मैं खिलौने सजाने के लिये जैसे ही बड़े कमरे में पहुँची वैसे ही बाहर बदलू का खरखराता हुआ कण्ठ सुनाई दिया। वह तो कभी मेरे यहाँ आया ही नहीं था इसीसे आश्चर्य भी हुआ और चिन्ता भी। क्या उसके घर कोई बीमार है या किसी प्रकार की आपत्ति आई है? बरामदे में आकर देखा—मैले कपड़ों में सकुचाया सा बदलू एक टूटी डलिया लिए खड़ा है।

कुछ आगे बढ़ कर जब उसने डलिया सामने रख कर उस पर ढका हुआ फटे कपड़े का टुकड़ा हटा दिया तब मैं अवाक हो रही। बदलू एक सरस्वती की मूर्ति लाया था—सफेद और सुनहले रंगों से चित्रित। मूर्ति की प्रशान्त मुद्रा को उसके शुभ्र वस्त्र, सुनहले बाल, सुनहली वीणा और लाल चोंच और पैर वाले सफेद हंस ने और भी सौम्य कर दिया था। एक एक बाल की लट जितनी कला से बनाई गई थी उससे तो बनाने वाला बहुत कुशल शिल्पी जान पड़ा। पूछा 'किससे बनवा लाये हो इसे'

चल-चित्र ]

जो उत्तर मिला उसके लिए मैं किसी प्रकार भी प्रस्तुत नहीं थी। बदलू ने सलज्ज आँखें नीची कर और सूखे बेडौल हाथ फैला कर बताया कि उसने अपने ही हाथों से बनाई है। विश्वास करना सहज न होने के कारण मैं कभी मूर्ति और कभी बदलू की ओर देखती रह गई। क्या यह वही कुम्हार है जिसने एक वर्ष पहले सुन्दर घड़े बनाने में भी असमर्थता प्रकट की थी ? सुख से निकल गया—तुम तो गाँव के गँवार कुम्हार हो; जब नक्काशीदार घड़ा बनाना असम्भव लगता था तब ऐसी मूर्ति बनने की कल्पना कैसे कर सके !

धीरे धीरे सत्य स्पष्ट हुआ। सरस्वती के चित्र को देखते देखते बदलू के मन में कलाकार बनने की इच्छा जाग उठी। जहाँ तक सम्भव हो सका उसने सारी शक्ति लगा कर उस चित्रगत सौन्दर्य को मिट्टी में साकार करने का प्रयत्न किया। कई बार असफल रहा पर निरन्तर अभ्यास से आज वह सरस्वती की ऐसी प्रतिमा बना पाया जो मुझे उपहार में देने योग्य हो सकी।

तबसे कितनी ही दीवालियाँ आईं, बदलू ने कितनी ही सुन्दर सुन्दर मूर्तियाँ बनाईं और उनमें से कितनी ही सम्पन्न घरों में अलंकार बन कर रहीं।



सरला रधिया तो मानो अपने पति को कलावन्त बनाने के लिए ही जीवित थी । जैसे ही उसके वेडौल मटकों का स्थान सुन्दर मूर्तियों ने लिया वैसे ही वह अपनी ममता समेट कर किसी अज्ञात लोक की ओर प्रस्थान कर गई ।

वदलू तो ऐसा रह गया मानो चकवा चकवी के जोड़े में से एक हो । सवेरे से साँझ तक और साँझ से सवेरे तक वह रधिया के लौट आने की प्रतीक्षा करता रहता था । प्रतीक्षा वैसे ही करण है, पर जब एक जीवित मनुष्य उस मृत की प्रतीक्षा करने बैठता है जो कभी नहीं लौटेगा तब वह करणतम हो उठती है । मिथ्यावादिनी रधिया उस उदासीन आभीण के जीवन में कौन सा स्थान रिक्त कर गई है, यह तब ज्ञात हुआ जब उसने घर बसाने की चर्चा चलाने वाले के सर पर एक मटकी दे मारी ।


स्त्री में मा का रूप ही सत्य, वात्सल्य ही शिव और ममता ही सुन्दर है । जब वह इन विशेषताओं के साथ पुरुष के जीवन में प्रतिष्ठित होती है तब उसका रिक्त स्थान भर लेना असम्भव नहीं तो कठिन अवश्य हो जाता है ।

अन्त में तेरह वर्ष की दुखिया ने छोटा सा अञ्जल फैला कर अपने बप्पा और भाई बहनों को उसकी छाया में समेट लिया । रधिया का प्रतिरूप बन कर वह उसी के

चल-चित्र ]


समान सबकी व्यवस्था में अपने आपको गला गला कर बड़ा करने लगी है ।

दो वर्ष हो चुके जब बदलू की कला पर मुग्ध होकर उसका एक ममेरा भाई उसे बच्चों के साथ फैजाबाद ले गया था ; परन्तु दीवाली के दिन वह एक न एक मूर्ति लेकर उपस्थित होना नहीं भूलता । केवल इसी वर्ष उसके नियम में व्यतिक्रम हो रहा है, क्योंकि दीवाली आकर चली गई पर बदलू अब तक कोई मूर्ति नहीं लाया । कदाचित् वह रधिया की खोज में चल दिया हो । पर मेरे घर के हर कोने में प्रतिष्ठित बुद्ध, कृष्ण, सरस्वती, बापू आदि की मूर्तियाँ, पुराने चाक पर वेडौल घड़े गढ़ने वाले ग्रामीण कुम्भकार का स्मरण दिला कर मानो कहती ही रहती हैं—कला तुम्हारा ही पैतृक अधिकार नहीं, कल्पना तुम्हारी ही क्रीतदासी नहीं ।



ग्यारह

२८ अगस्त, १९३९



धुल धुल कर धूमिल हो जाने वाले पुराने काले लँहगे को एक विचित्र प्रकार से खोंसे, फटी मटमैली ओढ़नी को कई फेंट देकर कमर से लपेटे और दाहिने हाथ में एक बड़ा सा हँसिया सँभाले लछमा, नीचे पड़ी घास पत्तियों के ढेर पर कूद कर खिलखिला उठी। कुछ पहाड़ी और कुछ हिन्दी की खिचड़ी में उसने कहा 'हमारे लिए क्या डरते हो ! हम क्या तुम्हारे जैसे आदमी हैं ? हम तो हैं जानवर—जंगली जानवर ! देखो हमारे हाथ पांव ! देखो हमारे काम !

सुक्त हँसी से भरी यह पहाड़ी युवती न जाने क्यों सुभे इतनी भली लगती है !

धूप से झुलसा हुआ मुख ऐसा जान पड़ता है जैसे किसी ने कच्चे सेव को आग की आँच पर पका लिया हो। सूखी सूखी पलकों में तरल तरल आँखें ऐसी लगती हैं मानो नीचे आँसुओं के अथाह जल में तैर रही हों और ऊपर हँसी की धूप से सूख गई हों !

शीत सहते सहते ओठों पर फैली नीलिमा, सम दाँतों की सफ़ेदी से और भी स्पष्ट हो जाती है। रातदिन कठिन

पत्थरों पर दौड़ते दौड़ते पैरों में और घास काटते काटते और लकड़ी तोड़ते तोड़ते हाथों में जो कठिनता आ गई है उसे मिट्टी और गोबर की आर्द्रता ही कुछ कोमल कर देती है ।

एक ऊँचे टीले पर लछमा का पहाड़ के हृदय पर पड़े छाले जैसा छोटा घासफूस का घर है ।

बाप की आँखें खराब हैं, माँ का हाथ टूट गया है और भतीजी भतीजे की माता परलोकवासिनी और पिता विरक्त हो चुका है । सारांश यह कि लछमा के अतिरिक्त और कोई व्यक्ति इतना स्वस्थ नहीं जो इन प्राणियों की जीविका की चिन्ता कर सके । और इस निर्जन में लछमा कौन सा काम करके इतने व्यक्तियों को जीवित रखे, यह समस्या कभी हल नहीं हो पाती । अच्छे दिनों की स्मृति के समान एक भैंस है । लछमा उसके लिए घास और पत्तियां लाती है । दूध दुहती, दही जमाती और मट्ठा बिलोती है । गर्मियों में फोंपड़े के आस पास कुछ आलू भी बो लेती है । पर इससे अन्न का अभाव तो दूर नहीं होता । वस्त्र की समस्या तो नहीं सुलभती ।

लछमा की जीवन-गाथा उसके आँसुओं में भीग भीग कर अब इतनी भारी हो गई है कि कोई अथक कथावाचक

चल-चित्र ]

और अचल श्रोता भी उसका भार वहन करने को प्रस्तुत नहीं ।

सभ्यता के शेष चिह्नों से साठ मील दूर स्थित एक गांव में लछ्मा का विवाह हुआ था । उसकी ससुराल में बहुत ज़मीन थी, बहुत खेती होती थी, बहुत गाय, भैंस, बैल पले थे—सारांश यह कि सभी कुछ बहुत था । पर कठोर भाग्य ने अपना व्यंग छिपाने के लिए एक स्थान निकाल ही लिया । उसका पति पागल तो नहीं कहा जा सकता, पर उसका मानसिक विकास एक बालक के विकास से अधिक नहीं हो सका । पागल लड़के की बुद्धिमती और परिश्रमी बहू को सास ससुर चाह सकते हैं, पर देवर जेठों के लिए तो वह एक समस्या ही हो सकती है, क्योंकि उसकी उपस्थिति में भाई की सम्पत्ति का प्रबन्ध करना भी आवश्यक हो जाता है और उसे आत्मसात् करने की इच्छा रोकना भी अनिवार्य हो उठता है ।

अनेक अत्याचार सह कर भी जब लछ्मा ने अपना अधिकार छोड़ने की इच्छा नहीं प्रकट की तब एक बार वह इतनी अधिक पीटी गई कि बेहोश हो गई और मृत समझ कर खड्ड में छिपा दी गई । कैसे वह होश में आई और किस असह्य कष्ट से घसिट घसिट कर खड्ड के पार



दूसरे गाँव तक पहुँच सकी, यह बताना कठिन होगा। अपने सम्बन्धियों के अत्याचार के सम्बन्ध में उसने एक शब्द भी मुँह से न निकलने दिया, क्योंकि इससे उसके विचार में 'घर की मर्जाद चली जाती'। इसके अतिरिक्त अपने मारे पीटे जाने की बात अभिमानिनी लछ्मा कैसे बताती ! अचानक बहुत ऊँची शिला से गिर कर चोट खा गई है, इस कल्पित कथा के असत्य में जिस साहस का परिचय मिलता था वह पीटे जाने की क्रूर कहानी के सत्य में दुर्लभ हो जाता।

मार्ग में तीन दिन तक कुछ खाने को न मिल सका। लछ्मा हँस कर कहती है 'जब बहुत भूखा हुआ तब पीली मिट्टी का एक गोला बना कर मुँह में रखा और आँख मूँद कर सोचा—लड्डू खाया, लड्डू खाया। वस फिर बहुत सा पानी पी लिया और सब ठीक हो गया।' मृत्यु की वैतरणी पार करके आई हुई लछ्मा को देख कर जब नैहर वालों ने उसकी ससुराल वालों को दण्ड देना चाहा तब लछ्मा के तीव्र विरोध ने ही एक महाभारत का सूत्रपात रोका।

इस अभागी स्त्री की छाया में मानो दुख स्थायी रूप से बस गया है। उसके लौटते ही भौजाई ने एक बालिका

चल-चित्र ]

और एक मास भरके शिशु पुत्र को उसकी गोद में रख कर चिर काल के लिए विदा ली । टूटे शरीर और फूटे भाग्य के साथ लछ्मा को जो पूर्ण और स्वस्थ हृदय मिला है उसी को लेकर उसने यह मधुरकटु कर्तव्य-भार सँभाला । पर वह बेचारी सन्तानपालन क्या जाने ! न तो आस-पास किसी छोटे बालक की माता ही मिल सकी और न वह शिशु कटोरे से दूध पीना ही सीख सका । तब लछ्मा की बुद्धि ने नया उपाय खोज निकाला । वह अनुनय विनय करके किसी से तेल की बोतल खाली करा लाई और उसमें कपड़े की, बत्तीनुमा कुछ ढीली डाट लगा कर बच्चे को पानी मिला भैंस का दूध पिलाने लगी । ससुराल के अत्याचार से उसकी हड्डी हड्डी ढीली हो गई है । कुछ देर बैठने से रीढ़ का दर्द व्याकुल कर देता है और खड़े रहने से घुटनों में चिलक उठती है । पर उसने बिना किसी की सहायता के रात रात भर खड़े रह कर, दिन दिन भर झुके रह कर अपनी भाभी की धरोहर को पाल लिया । और आज तो वह शिशु इतना बड़ा हो गया है कि पालतू पशु की तरह बुआ का मूक अनुसरण करता फिरता है ।

पहली बार लछ्मा को देख कर मेरे मन में उसे प्रयाग लाकर पढ़ाने लिखाने का विचार उठा था । पर

[ अतीत के

मेरे प्रस्ताव के उत्तर में लछ्मा ने केवल अपने जीर्ण-शीर्ण घर की ओर देख कर सिर झुका लिया । उतने प्राणियों को वह किसके भरोसे छोड़ आती ? उस समय आशा थी कि पत्नी-वियोग से अव्यवस्थित भाई सम्भवतः लौट कर अपना कर्तव्य सँभाल ले, पर उस आशा के दुराशा सिद्ध होने पर भी लछ्मा की उजली हँसी निराशा की छाया ने म्लान नहीं हुई । वह सहज भाव से मुस्करा कर कह देती है कि जंगल में पढ़ लिख कर क्या होगा । यहाँ तो पेड़ पर चढ़ कर लकड़ियाँ और पत्तियाँ तोड़ना आना चाहिए । जब बूढ़े मां बाप नहीं रहेंगे और बच्चे बड़े हो चुकेंगे तब भगवान उसे संसार में क्यों पड़ा रहने देंगे ! फिर उसे अवश्य ही ऐसा जन्म मिलेगा जिसमें मेरे पास रह कर पढ़ लिख भी सके और कर्तव्य का पालन भी कर सके ।

यदि मैं उसे पढ़ाना चाहूँ तो कम से कम दूसरे जन्म तक प्रतीक्षा करूँ, इस विचित्र कथन में यदि कर्तव्य के प्रति इतनी सहज निष्ठा और जीवन के प्रति इतना सरल विश्वास न होता तो पगली लछ्मा पर हँसने को जी चाहता ।

समता के घरातल पर सुखदुख का मुक्त आदान-प्रदान यदि मित्रता की परिभाषा मानी जावे तो मेरे पास मित्र का अभाव है ।

चल-चित्र ]

अपने आनन्द के प्रकाशन के लिए मेरे निकट कला ही नहीं पशु-पक्षी, पेड़-पौधे भी बहुत महत्व रखते हैं, क्योंकि उन पर भी अपनी प्रसन्नता व्यक्त करके मुझे पूर्ण सन्तोष हो जाता है। रहा दुख का प्रकटीकरण—सो उसका लेशमात्र भी, भार बना कर किसी को देना मुझे अच्छा नहीं लगता।

दूसरे के सुख में एक प्रकार की निश्चिन्तता का अनुभव करके मैं दूर ही रह जाती हूँ और दुखग्रस्त से मेरे सम्बन्ध का आधार वात्सल्य ही रहता है।

पर कँटीली डालियों से छिड़े हाथों और पैने पत्थरों से क्षतविक्षत पैरों वाली मलिन पर हास से उज्ज्वल लक्ष्मा के प्रति मेरे मन में सम्मानयुक्त सख्यत्व की भावना ही प्रधान है। वह अपने दुख में न इतनी अस्थिर है, न हल्की कि उसे मेरे सहारे की आवश्यकता जान पड़े। और अनेक अवसरों पर तो मैंने उसे अपने आप से बहुत गुरु और ऊँचा पाया है।

लक्ष्मा के व्यवहार में भी मुझे एक ऐसी समानता का अनुभव होता है जिसका अन्य पहाड़ी स्त्रियों में अभाव है। मेरे अपने बीच का अन्तर वह अपनी सहज ममता से भर

लेती है, अतः मुझे उस तक पहुँचने के लिए कोई प्रयास नहीं करना पड़ता ।

मैं अच्छे अच्छे व्यंजन खा सकती हूँ, यह जान कर भी वह बड़े यत्न से ऐसी वस्तुएँ लाती ही रहती है जो जंगल में प्राप्य हैं । एक दिन वह, छत्ते के मोमी टुकड़ों के साथ हाल का निकाला हुआ शहद लेकर दौड़ी आई और तुरन्त खा लेने के लिए अनुरोध करने लगी । मीठा मुझे वैसे ही कम रुचता है, उस पर मधु को देखते ही मुझे मधुमक्खियाँ इस तरह स्मरण आने लगती हैं कि खाना कठिन हो जाता है । पर लक्ष्मा के अनुरोध की रक्षा के लिए कुछ चखना ही पड़ा ।

वहाँ तो अनेक व्यक्ति मधुमक्खियाँ पाल कर मधु का व्यापार करते हैं । पर लक्ष्मा न तो मधुमक्खियों को पालने के लिए काठ का बना घर खरीद सकती थी और न उसके घर की दीवारें ही ऐसी थीं जिनमें ऐसा घर बनाया जा सकता । पूछने पर पता चला कि घर की एक दीवार फट गई है । लक्ष्मा को उसकी दरार में मधुमक्खियाँ पालने की इच्छा हुई । पर मक्खियाँ वहाँ पहुँचें तो क्यों कर ! प्रतीक्षा करते करते थक कर लक्ष्मा मधुमक्खियों को पकड़ पकड़ उस दरार में बैठाने लगी । कई बार उनके काटने से उसके हाथ सूज

चल-चित्र ]

गए—कई बार वे उस दरार के संकीर्ण घर को नापसन्द कर उड़ गईं, पर अन्त में कुछ उदार भक्त्वियों ने वहां बस कर बेचारी लक्ष्मा को कृतार्थ किया। उन्हीं के द्यते का पहला मधु वह मेरे लिये लाई है।

एक बार इसी प्रकार मेरे आने के दिन सब जगह घूम-घूम कर, वह मुझे विदा में देने के लिए काले अंगूरों का गुच्छा ले आई थी। मैं जब दूध देती है तब कभी काठ की प्याली में दूध, कभी दोने में दही और कभी पत्ते पर मक्खन लिए लक्ष्मा दौड़ती चली आती है और गोबर मिट्टी से गीले पैरों के द्वारा सूखे फर्श पर मटमैले चित्र से बनाती हुई मेरी चौकी के पास पहुँच कर थोड़ा सा खा लेने के लिए हठ-भरा अनुरोध करने लगती है। आदि से अन्त तक मेरी शिक्षा छात्रावास में रह कर ही हुई है—बीच बीच में घर जाने पर माँ ही खिलाने पिलाने की विशेष चिन्ता करती थीं, पर उनका चिन्ता करना नियम का अपवाद जैसा लगता रहा है, इसीसे मैं ऐसी चिन्ता की अभ्यस्त नहीं हूँ।

पढ़ना समाप्त करते ही मैंने स्वयं अनेक विद्यार्थिनियों की चिन्ता करने का कर्तव्य स्वीकार कर लिया, अतः मुझे हठ कर खिलाने वाले व्यक्तियों का अभाव ही रहा है। लक्ष्मा का हठ करना मेरे अरोपित और कल्पित बड़प्पन को दूर

कर मुझे फिर बचपन की सहज और स्वाभाविक स्थिति में पहुँचा देता है ।

वह अपनी ममता में सरल है । अपने लिखने पढ़ने में बहुत व्याघात पड़ते देख एक दिन मैंने खिजला कर लक्ष्मा से कहा 'अब आने पर मैं सामने वाले पहाड़ की सुनसान चोटी पर कुटी बना कर रहूँगी जहाँ कोई न पहुँच सके' ।

निरन्तर सबके भोजन की चिन्ता करते करते वह जान चुकी है कि भोजन की समस्या सहज सुलभने वाली नहीं होती और बिना उसे सुलभाये संसार का कोई काम सम्भव नहीं । निर्जन में कहीं मैं भी इसी समस्या में उलझ कर न रह जाऊँ, यही सोच कर उसने जो उपदेशगर्भित अनुरोध किया वह उसी के योग्य था । लक्ष्मा की इच्छा है कि जब उसकी भैंस की दो वर्ष की पड़िया चार की होकर दूध देने लगे तब मैं पहाड़ की ऊँची चोटी पर जाकर रहूँ । तब एक भैंस का दूध बूढ़ा बूढ़ी और बच्चों के काम आयेगा और दूसरी का मेरे । वह प्रति दिन नियम से एक सेर दूध, एक सेर दही, दो चार आलू और लकड़ी पानी आदि वहाँ पहुँचा आया करेगी । वह बोलेगी भी नहीं, देखेगी भी नहीं—केवल दरवाजे पर सब कुछ रख

चल-चित्र ]

कर लौट आया करेगी । फिर जब मेरी मोटी पोथी लिखी जा चुके और मैं अकेले रहते रहते जव जाऊँ तो लछमा, लछमा, पुकारते ही वह सौ काम छोड़ कर वहां जा पहुंचेगी और सब सामान यहाँ तक कि कुटी का छप्पर भी ढो कर नीचे ले आवेगी । इस महत्वपूर्ण प्रस्ताव के अन्त में जब लछमा बड़ी विनीत गम्भीरता से मेरे मुख की ओर देखने लगी तब मैं विस्मय से बोल ही न सकी । एकांत और निर्जन सहज आप्य है, मोटे मोटे पोथे लिख लेना भी कठिन नहीं, पर लछमा जैसा अकारण ममतालु सहायक दुर्लभ ही रहेगा ।

लछमा का यह कथन कि उसके पास भाग्य की कमी है समझ की नहीं बहुत कुछ सत्य है ।

एक बार मेरा हिमालय का चित्र बनाना देखते देखते वह बोल उठी 'सामान मिलता तो मैं ठीक ठीक बर्फान उतार देती' । मैंने उपहास के भाव से प्रश्न किया—क्या क्या चाहिए ? लछमा ने कुछ विचित्र भावभंगी से जो उत्तर दिया उसका अर्थ था कि उसे एक बड़ा सा नीला कागज चाहिए और सफेद और हरा रंग । फिर वह एक बहुत ऊँची चोटी पर किसी समतल चट्टान के ऊपर अपना नीला कागज बिछा कर दिन भर बैठेगी और कहीं दीवार की तरह खड़े, कहीं छप्पर की तरह फैले और कहीं मन्दिर



[ अतीत के

के समान कलशदार हिमालय को उतारेगी । नीला कागज़ आकाश रहेगा, सफ़ेद से बर्फ़ बनेगी और हरे से देवदार के पेड़ । छोटी लछमा की बुद्धि का इतना विशाल परिचय पाकर चकित होना ही स्वाभाविक था । मुझे सफ़ेद कागज़ पर बड़े प्रयास से नीला आकाश बनाते देख उसने नीले काराज की बात सोच ली होगी ।

पूछने पर पता चला कि बिना सिखाये ही लछमा को फूलपत्ती बेल बूटे बनाने की इतनी चाह है कि वह अपनी ही नहीं पड़ोस के घरों की दीवारों को भी गेरू और चावल से गोद चुकी है । उसकी चित्ररचना में चाहे अर्थ कुछ न रहे पर बनाने वाली उंगलियों का अपट्ट परिश्रम और साधनहीनता तो प्रत्यक्ष हो ही जाती है ।

इसी प्रकार देखते देखते वह कुछ कुछ बुनना भी जान गई है, पर ऊन और सलाइयों के अभाव में बूढ़े बाप के लिए स्वेटर बुनने की इच्छा साकार न हो पाई । दूसरों से उसकी निराशा का कारण जान कर मैंने उसे वे वस्तुयें मँगवा दीं अवश्य, पर यदि सर्दी में पिता की रक्षा का प्रश्न न होता तो वह उन सब को छोड़ कर भाग खड़ी होती, इसमें सन्देह नहीं । मुझ पर उसका स्नेह कम नहीं

चल-चित्र ]

है पर उस स्नेह को साधन बना कर छोटे से छोटे स्वार्थ की सिद्धि भी उसे अभीष्ट नहीं रही ।

साधारणतः असंख्य असुविधायें और विविध अभाव पहाड़ी जीवन में, स्वार्थ-भावना को बहुत स्थूल और स्पष्ट रूप दे देते हैं, पर लछमा के जीवन को मैंने इसका अपवाद ही पाया ।

मुझे उसकी स्वाभाविक हँसी के पीछे छिपे आँसुओं को खोजना पड़ता है और उन आँसुओं के नीचे छिपे कारणों का पता लगाना पड़ता है । फिर अन्त में, 'हम तो ऐसे ही जंगली हैं, हमें क्या चाहिए' आदि के द्वारा लछमा मेरा सारा परिश्रम निष्फल किये बिना नहीं रहती ।

हृदय से इतनी स्वच्छ लछमा को बाहर से मलिन ही रहना पड़ता है । कभी कभी तो अपनी मलिनता पर आप ही झुंझला कर वह कह उठती है 'मैं तो इतनी मैली हूँ । मुझे भीतर मत आने दो, बाहर ही रोक दिया करो । देखो तो सारा का सारा घर कैसा लगने लगता है ।' उसके इस प्रकार के उद्गार स्वयं अपने ही प्रति हुआ करते हैं, क्योंकि उनके उपरान्त वह मुझे सफ़ाई देने लगती है—पाँव तो सबेरे ही मल मल कर धोये थे पर आधे रास्ते से मैस को घास डालने लौट जाना पड़ा ।

[ अतीत के

लँहगा तो कल पत्थर पर मोगरी से पीट पीट कर छँटा था पर वच्चे ने मिट्टी भरे हाथ पोंछ दिये । ओढ़नी तो परसों भरने में धोकर सुखाई थी पर घास बांधने की रस्ती बीच में टूट गई और इसी से बाँध कर लाना पड़ा ।

न जाने किस युग में लछमा के पास एक काठ की कंधी थी । फिर जब से वह खोई तब से भरने में धोकर बहुत उलझे बालों को नोच कर फेंक देना ही उसका प्रसाधन हो गया है । मेरे यहां एक पुराने काले कंधे का उपहार पा लेना उसके लिए एक असंभावित घटना हो गई । उस कंधे को दराती के साथ कमर में खोंस कर वह पहाड़ के किस किस कोने में किस किस भरने की सहायता से श्रृंगार नहीं करती फिरी, यह बताना कठिन है, पर उसकी विचित्र केशरचना-जनित प्रसन्नता देख कर आँसू आये बिना नहीं रहते ।

श्रृंगार के असंख्य अभूतपूर्व साधनों से भरी बीसवीं शताब्दी में भी जिस स्त्री के लिए इतनी तुच्छ वस्तु दुर्लभ है उसके दुर्भाग्य को कौन सा नाम दिया जावे !

एक बार अन्य स्त्रियों से सुना कि लछमा न जाने क्या धूपदीप करके उनकी सन्तान का अमंगल मनाती रहती है । पूछने पर पता चला कि वह सन्तान का तो

चल-चित्र ]

नहीं पर कुछ आँखों का अमंगल अवश्य मनाती है । उसके घर न जाने कब की पुरानी और कीड़ों की खाई हुई दुर्गा की तस्वीर है । सबेरे-साँझ उसके सामने कुछ अँगारे रख कर और उन पर कुछ सूखी पर सुगन्धित पत्तियों की धूप डाल कर वह कह लेती है कि जो उस पर बुरी दृष्टि डाले उसकी आँखें जल कर चार हो जावें ।

दूसरों की आँखों का अमंगल चाहने से किसी की पवित्रता की रक्षा नहीं होती, क्योंकि वास्तविक पवित्रता का प्रमाण तो यही है कि मलिन से मलिन दृष्टि भी उसका स्पर्श कर पवित्र हो जावे, इस सत्य को समझाना सहज नहीं था । पर लक्ष्मा को मेरे कथन के सूक्ष्म भाव तक पहुँचने में कठिनता नहीं हुई । तब से उसके धूपदीप में अपनी ही नहीं सब की कल्याण कामना रहती है ।

यह पर्वत की कन्या जितनी निडर है उतनी ही निश्चल । जिस प्रकार अपनी दराती के साथ वह अँधेरी से अँधेरी रात में भी मार्ग ढूँढ लेती है उसी प्रकार अपने निश्चय के साथ वह घोर से घोर विरोध में भी अटल रह सकती है ।

कुछ वर्ष लक्ष्मा के जीवित हो जाने का समाचार पाकर ससुराल के कुछ सम्बन्धी उसके अबोध पति को

लेकर उसे बुलाने आये । उसने अपने बालकबुद्धि पति से अनुरोध किया कि वह अपने भाइयों को सब कुछ सौंप कर आ जावे और उसी के पास रहे । वह स्वयं भैंस की गोठ में पड़ी रहेगी पर पति के रहने के लिए एक लिपी पुती स्वच्छ कोठरी का प्रबन्ध करेगी । स्वयं चाहे मलिन दुर्गन्धित घास में पड़ी रहेगी पर उसके लिए गांव वालों से चारपाई माँग लावेगी । आप भूखी रहेगी पर रात दिन मज़दूरी करके उसके भोजन का प्रबन्ध करेगी । लछमा के साथ उसका विवाह हुआ है, अतः उसे वह जीवन मर न छोड़ेगी । पर वह उसके घर नहीं जा सकती, क्योंकि वहां लोग उसे मार डालेंगे और यहां उसके माता पिता भतीजा भतीजी भूख से अपने आप मर जायेंगे ।

सम्बन्धियों ने उसके पति को वहाँ न छोड़ा, क्योंकि उन्हें मर कर जीवित हो जाने वाली मायाविनी बहू की सच्चाई पर विश्वास नहीं ।

लछमा के इस व्यवहार से आस पास असन्तोष की लहर सी फैल गई और वह अनेक प्रकार की चर्चा का आधार बनने लगी ।

समाज के मनोविज्ञान का जैसा परिचय समतल में मिलता है वैसा ही पर्वत की विषम भूमि में ।

## चल-चित्र ]

एक पुरुष के प्रति अन्याय की कल्पना से ही सारा पुरुष-समाज उस स्त्री से प्रतिशोध लेने पर उतारू हो जाता है और एक स्त्री के साथ क्रूरतम अन्याय का प्रमाण पाकर भी सब स्त्रियां उसके अकारण दण्ड को अधिक भारी बनाये बिना नहीं रहतीं ।

इस तरह पग पग पर पुरुष से सहायता की याचना न करने वाली स्त्री की स्थिति कुछ विचित्र सी है । वह जितनी ही पहुँच के बाहर होती है पुरुष उतना ही झुँझलाता है और प्रायः यह झुँझलाहट मिथ्या अभियोगों के रूप में परिवर्तित हो जाती है । यह स्वाभाविक भी है, क्योंकि जो अप्राप्य है उसी को प्राप्त प्रमाणित करके हमें सन्तोष होता है ; जो प्राप्त है उसे प्राप्त प्रमाणित करने की आवश्यकता ही नहीं रहती ।

पर खड़ा हुआ व्यक्ति यदि अपने गिरने की घोषणा सुनते सुनते खड़े होने के प्रयास को व्यर्थ समझने लगे तो आश्चर्य क्या ! इसी कारण जब तक स्त्री स्वभाव से इतनी शक्तिशालिनी नहीं होती कि मिथ्या पराभव की घोषणा से विचलित न हो तब तक उसकी स्थिति अनिश्चित ही रहती है ।

लक्ष्मा में मैंने अविचलित रहने की शक्ति भी देखी

और बड़े से बड़े अपकार को क्षमा कर देने की उदारता भी। न वह दूसरों की निन्दा करके हल्की बनती है और न अपनी सफाई देकर आत्मविश्वास की न्यूनता प्रकट करती है। उसका दर्पण जैसा मन स्वयं ही अपनी स्वच्छता का प्रमाण है। एक बार तो जब एक सज्जन मेरे घर में बैठ कर मुझे लछमा के कल्पित दोष गिना रहे थे तब वह दरवाजे के बाहर खड़ी होकर उन्हें छोटे बच्चों की तरह मुँह चिढ़ा रही थी।

गांव के बुरे से बुरे व्यक्ति की भी चर्चा चलते ही वह सरल भाव से कह देती है 'अपने आप रहेगा।' उसके स्वनिर्मित शब्दकोश में इसका अर्थ है रहने दो—जैसा करेगा वैसा पावेगा।

मार्ग में आने जाने वाले सभ्य जब चरने वाली भैंस और चराने वाली लछमा के साथ एक सा उपेक्षा भरा व्यवहार करते हैं तब भी वह रुष्ट नहीं होती—उल्टे उनकी सफाई देने लगती है—'हम तो आदमी जैसे नहीं। वे बहुत अच्छे हैं फिर हमसे कैसे बोलें, हम भी नहीं बोलते; तुम बहुत अच्छा नहीं करते क्योंकि हमसे बोलते हो—पर तुम हमसे अच्छा बोलते हो इसीसे हम तुमको घेरते हैं'। ऐसे टूटे फूटे वाक्यों में लछमा का जो तात्पर्य छिपा रहता

चल-चित्र ]

है उसे पूर्णतः समझ लेना चाहे सहज न हो, परन्तु इतना तो समझ में आही जाता है कि उसके अपनी लघुता पर संकुचित हृदय में किसी के प्रति कोई दुर्भावना रखने का स्थान नहीं ।

मेरे आने का दिन लछमा के लिए बहुत व्यथा भरा दिन रहता है। भैंस दुह कर वह मेरे यहां दौड़ आती है । पानी भर कर वह फिर एक चक्कर लगाने चल देती है । बच्चों को रोटी देकर वह फिर एक फेरी दे जाती है । जैसे जैसे मेरा सामान बँधता है वैसे वैसे मानो लछमा के जोड़ जोड़ के बन्धन शिथिल होते जाते हैं ।

एक मील तक मुझे पहुँचाने आने का उसका नियम है । मील का दूसरा पत्थर आते ही जब मैं उसे लौट जाने का आदेश देती हूँ तब वह खोई सी खड़ी हुई, बार बार आँखें पोंछ कर दृष्टि से ही कुछ दूर तक मेरा अनुसरण करती रहती है ।

पहाड़ी राह तो हमारे यहां की लम्बी चौड़ी सड़क नहीं है । चार पग चल कर ही कभी दाहिनी ओर मुड़ जाना पड़ता है, कभी बाईं ओर ; कभी कोई पेड़ दृष्टि रोक लेता है, कभी कोई शिला-खण्ड । मेरे दृष्टि से ओझल हो जाने पर भी लछमा का आँसुओं से गीला कण्ठ दूर तक



[ अतीत के

सुनाई देता रहता है—सँभाल के जाना—जल्दी लौटना

—अच्छा-अच्छा—

इन दिनों लछमा के सामने भूखे मरने का प्रश्न नहीं रहता । सेव के बाग फलों से लदे हुए हैं । पेड़ों के नीचे गिरे कच्चे और खट्टे सेव वहीं सूख या सड़ जाते हैं इसीसे कोई उन्हें लेने से नहीं रोकता । आज कल किसी भी पेड़ के नीचे बैठ कर लछमा सेर-तीन पाव खट्टे और न खाने योग्य सेव गले के नीचे उतार लेती है और फिर दो दो दिन तक निराहार काम में लगी रहती है ।

पर धीरे धीरे वह जाड़ा आ रहा है जब धरती के हृदय पर दुखभार के समान तीन तीन फीट ऊँची बर्फ जम जायगी, जब लोग अपने अपने घरों में आग तापते हुए पुरानी कथाओं को नये ढङ्ग से कहेंगे, जब संपन्न और निर्धन सब अपने संचित अन्न के भरोसे प्रकृति की तरल पर क्रूर क्रीड़ा का उपहास करेंगे, जब कुछ पशु नीचे के गर्म गाँवों की ओर भेज दिये जायँगे और कुछ सुखाई हुई घास देकर गर्म गोठों में सुरक्षित रखे जायँगे । और तब विकलांग बूढ़ों, असमर्थ बालकों तथा अरक्षित पशुओं को लेकर लछमा क्या करेगी ?

मुझे उसका कोई समाचार नहीं मिलता यह सत्य भी

चल-चित्र ]

है और नहीं भी । वह पढ़ी लिखी होती तो पत्र लिखने की सुविधा रहती, यह सुन कर लक्ष्मा एक विचित्र भाव-मंगिमा के साथ अपनी अटपटी सी भाषा में उत्तर देती है—‘ हम तो अपने जैसी चिट्ठी लिख लेते हैं । एक टीले बैठ कर सोचते हैं, यह लिखा, वह लिखा, यह ठीक लिख गया—वह लिखना अच्छा नहीं हुआ । फिर जब मन में आता है कि चिट्ठी गई तब उठ कर खुशी से घास काटते हैं, लकड़ी तोड़ते हैं । क्या हमारा लिखा नहीं पहुँचता ?’

कागज़ कलम स्याही और अक्षरों से शून्य तथा पोस्ट ऑफिस की सहायता के बिना भेजी गई चिट्ठी की बात सुन कर किसे हँसी नहीं आवेगी !

पर जब सर्दियों में मैं अचानक ही यहां के गर्म कमरे को छोड़ कर उस हिम से मूर्च्छित पर्वत की ओर जाने को उद्यत हो जाती हूँ, गर्भियों में सभ्य समारोह से मुखरित पर्वतीय सौन्दर्य का निरादर कर, उस व्यथा से नीरव हिमानी के कोने में पहुँचने के लिए विकल हो उठती हूँ तब मुझे निरक्षर लक्ष्मा की चिट्ठी नहीं मिलती, यह कौन कह सकता है ?